

—॥ श्रीः ॥—

संस्कृत-भाषा

श्रीमन्नन्दतीर्थः पूर्णप्रज्ञः श्रीगणेशाय नमः
विश्वितः श्रीसर्वमुखांतर्गतः
सूत्रप्रस्थान ग्रंथः
१. सूत्रआख्यम् (१६२-३३५)
—*—

ॐ बसवराज प्रि. प्रेस, कावेरी.

श्रीमदानन्दतीर्थ(पूर्णप्रज्ञ)भगवत्पादाचार्यविरचित

श्रीसर्वमूलान्तर्गत

सूत्रप्रस्थानग्रन्थाः

- | | |
|-----------------------|-----------|
| १. ब्रह्मसूत्रभाष्यम् | १८३ - ३३२ |
| २. अनुव्याख्यानम् | ३३३ - ४८८ |
| ३. न्यायविवरणम् | ४८९ - ५१८ |
| ४. अणुभाष्यम् | ५१९ - ५२१ |

श्रीमदानन्दतीर्थभगवत्पादाचार्यविरचितं

ब्रह्मसूत्रभाष्यम्

श्रीवेदव्यासाय नमः ॥ ॥ श्रीमदानन्दतीर्थभगवत्पादाचार्य-
गुरुभ्यो नमः ॥ हरिः ॐ ॥ नारायणं गुणैः सर्वैरुदीर्णं दोषवर्जि-
तम् । ज्ञेयं गम्यं गुरुंश्चापि नत्वा सूत्रार्थ उच्यते ॥ १ ॥ द्वापरे
सर्वत्र ज्ञान आकुलीभूते तन्निर्णयाय ब्रह्मरुद्रेन्द्रादिभिरर्थितो भगवान्ना-
रायणो व्यासत्वेनावततार । अथेष्टानिष्टप्राप्तिपरिहारेच्छूनां तद्योग-
मविजानतां तज्ज्ञापनार्थं वेदमुत्सन्नं व्यञ्जयंश्चतुर्धा व्यभजत्, चतुर्विंशति-
धैकशतधा सहस्रधा द्वादशधा च । तदर्थनिर्णयाय ब्रह्मसूत्राणि चकार ।
तद्योक्तं स्कान्दे 'नारायणाद्विनिष्पन्नं ज्ञानं कृतयुगे स्थितम् । किञ्चि-
त्तदन्यथा जातं त्रेतायां द्वापरेऽखिलम् ॥ गौतमस्य ऋषेः शापाज्ज्ञाने-
त्त्वज्ञानतां गते । सङ्कीर्णबुद्धयो देवा ब्रह्मरुद्रपुरःसराः ॥ शरण्यं शरणं
जगन्मूर्तानां नारायणमनामयम् । तैर्विज्ञापितकार्यस्तु भगवान् पुरुषोत्तमः ॥
अवतीर्णो महायोगी सत्यवत्यां पराशरात् । उत्सन्नान् भगवान्वेदा-
नुत्तरहार हरिः स्वयम् ॥ चतुर्धा व्यभजत्तांश्च चतुर्विंशतिधा पुनः ।
शतधा चैकधा चैव तथैव च सहस्रधा ॥ कृष्णो द्वादशधा चैव
पुनस्तस्यार्थवित्तये । चकार ब्रह्मसूत्राणि येषां सूत्रत्वमञ्जसा ॥ अल्पा-
क्षरमसन्दिग्धं सारवद्विश्चित्तोमुखम् । अस्तोभमनवद्यं च सूत्रं सूत्रविदो
विदुः ॥ निर्विशेषितसूत्रत्वं ब्रह्मसूत्रस्य चाप्यतः । यथा व्यासत्व-
मेकस्य कृष्णस्यान्ये विशेषणात् ॥ सविशेषणसूत्राणि ह्यपराणि विदो
विदुः । मुख्यस्य निर्विशेषेण शब्दोऽन्येषां विशेषतः ॥ इति वेद-
विदः प्राहुः शब्दतत्त्वार्थवेदिनः । सूत्रेषु येषु सर्वेऽपि निर्णयास्समु-
दीरिताः ॥ शब्दजातस्य सर्वस्य यत्प्रमाणश्च निर्णयः । एवं विधानि



सूत्राणि कृत्वा व्यासो महायशाः ॥ ब्रह्मरुद्रादिदेवेषु मनुष्यपितृ-
पक्षिषु । ज्ञानं संस्थाप्य भगवान् क्रीडते पुरुषोत्तम^१ इत्यादि ।

॥ ॐ ॥ ॐ ॥ अथातो ब्रह्मजिज्ञासा ॥ ॐ ॥ १ ॥

‘अथ’ शब्दो मङ्गलार्थोऽधिकारानन्तर्यार्थश्च । ‘अतः’ शब्दो
हेत्वर्थः । उक्तं च गारुडे ‘अथातः’ शब्दपूर्वाणि सूत्राणि निखिलान्यपि ।
प्रारभन्ते नियत्यैव तत्किमत्र नियामकम् ॥ कश्चार्थश्च तयोर्विद्वन्
कथमुत्तमता तयोः । एतदाख्याहि मे ब्रह्मन् यथा ज्ञास्यामि तत्त्वतः ॥
एवमुक्तो नारदेन ब्रह्मा प्रोवाच सत्तमः । आनन्तर्येऽधिकारस्य
मङ्गलार्थे तथैव च ॥ अथशब्दस्त्वतश्शब्दो हेत्वर्थे समुदीरितः ।
परस्य ब्रह्मणो विष्णोः प्रसादादिति वा भवेत् ॥ स हि सर्वमनोवृत्ति-
प्रेरकः समुदाहृतः । सिसृक्षोः परमाद्विष्णोः प्रथमं द्वौ विनिःसृतौ ॥
ॐकारश्चाथशब्दश्च तस्मात्प्राथमिकौ क्रमात् । तद्वेतुत्वं वदंश्चापि
तृतीयोऽत उदाहृतः ॥ अकारस्सर्ववागात्मा परब्रह्माभिधायकः । तथौ
प्राणात्मकौ प्रोक्तौ व्याप्तिस्थितिविधायकौ ॥ अतश्च पूर्वमुच्चार्याः सर्व
एते सतां मताः । अथातःशब्दयोरेवं वीर्यमाज्ञाय तत्त्वतः । सूत्रेषु
तु महाप्राज्ञास्तावेवादौ प्रयुज्जत’ इति ॥

अधिकारश्चोक्तो भागवततन्त्रे ‘मन्दमध्योत्तमत्वेन त्रिविधा
ह्यधिकारिणः । तत्र मन्दा मनुष्येषु य उत्तमगणा मताः ॥
मध्यमा ऋषिगन्धर्वा देवास्तत्रोत्तमा मताः । इति जातिकृतो
भेदस्तथाऽन्यो गुणपूर्वकः ॥ भक्तिमान् परमे विष्णौ यस्त्वध्ययन-
वान्नरः । अधमः शमादिसंयुक्तो मध्यमः स (मु) उदाहृतः ॥
आब्रह्मस्तम्बपर्यन्तमसारं चाप्यनित्यकम् । विज्ञाय जातवैराग्यो विष्णु-
पादैकसंश्रयः ॥ स उत्तमोऽधिकारी स्यात्संन्यस्ताखिलकर्म-

^१ परमेश्वरः पा

वानि’ति ॥ ‘अध्ययनमात्रवतः’^१ ‘नाविशेषादि’^२ति चोपरि ॥ ‘शान्तो
दान्त उपरतस्ति तिक्षुः समाहितो भूत्वाऽऽत्मन्येवात्मानं पश्येत्’^३ ॥
‘परीक्ष्य लोकान् कर्मचितान् ब्राह्मणो निर्वेदमायान्नास्त्यकृतः
कृतेन । तद्विज्ञानार्थं स गुरुमेवाभिगच्छेत्समित्पाणिः श्रोत्रियं
ब्रह्मनिष्ठम्’^४ ॥ ‘यमेवैष वृणुते तेन लभ्यस्तस्यैष आत्मा विवृणुते
तन् स्खाम्’^५ ॥ ‘यस्य देवे परा भक्तिर्यथा देवे तथा गुरौ । तस्यैते
कथिता ह्यर्थाः प्रकाशन्ते महात्मन’^६ इत्यादिश्रुतिभ्यश्च ॥ व्योमसं-
हि-
तायां च ॥ ‘अन्यजा अपि ये भक्ता नामज्ञानाधिकारिणः । स्त्रीशूद्रब्रह्म-
बन्धूनां तन्त्रज्ञानेऽधिकारिता ॥ एकदेशे परोक्ते तु न तु ग्रन्थपुरःसरे ।
त्रैवर्णिकानां वेदोक्ते सम्यग्भक्तिमतां हरौ ॥ आहुरप्युत्तमस्त्रीणामधिकारं
तु वैदिके । यथोर्वशी यमी चैव शच्याद्याश्च तथाऽपरा’ इति ॥
यतो नारायणप्रसादमृते न मोक्षः, न च ज्ञानं विनाऽत्यर्थप्रसादः,
अतो ब्रह्मजिज्ञासा कर्तव्या ॥ ‘यत्रानवसरोऽन्यत्र पदं तत्र प्रतिष्ठितम् ।
वाक्यं वेति सतां नीतिः सावकाशे न तद्भवेदि’ति बृहत्संहितायाम् ॥
‘तमेवं विद्वानमृत इह भवति नान्यः पन्था अग्रनाथ विद्यते’^७ ॥ ‘प्रियो
हि ज्ञानिनोऽत्यर्थमहं स च मम प्रियः’^८ । ‘यमेवैष वृणुते तेन लभ्यः’^९ ।
‘आत्मा वाऽरे द्रष्टव्यः श्रोतव्यो मन्तव्यो निदिध्यासितव्य’^{१०} इत्यादि-
श्रुतिस्मृतिभ्यः ॥ ‘कर्मणा त्वधमः प्रोक्तः प्रसादः, श्रवणादिभिः ॥
मध्यमो, ज्ञानसम्पत्त्या प्रसादस्तूत्तमो मतः ॥ प्रसादाच्चधमाद्विष्णोः
स्वर्गलोकः प्रकीर्तितः । मध्यमाज्जनलोकादिरुत्तमस्त्वेव मुक्तिदः ॥
श्रवणं मननं चैव ध्यानं भक्तिस्तथैव च । साधनं ज्ञानसम्पत्तौ प्रधानं
नान्यदिष्यते ॥ न चैतानि विना कश्चिज्ज्ञानमाप कुतश्चने’ति नारदीये ॥

^१ ३-४-१२. ब्र.सू.

^४ मु.उ. १-२-१२.

^७ ३-१२. तै.आ.

^{१०} ६-५-६. बृ.उ.

^२ ३-४-१३. ब्र.सू.

^५ क.उ. २-२३.

^८ ७-१७. भ.गी.

^३ ६-४-२३. बृ.उ.

^६ श्वे.उ. ६-२३.

^९ २-२३. क.उ.

‘ब्रह्म’शब्दश्च विष्णावेव । ‘यमन्तः समुद्रे कवयोऽ-
वयन्ति तदक्षरे परमे प्रजाः । यतः प्रसूता जगतः प्रसूती तोयेन
जीवान् व्यससर्ज भूम्या’मित्युक्त्वा ‘तदेव तदुसत्यमाहुस्तदेव ब्रह्म
परमं कवीनामि’ति हि श्रुतिः ॥ ‘तन्नो विष्णुरि’^१तिवचनाद्विष्णुरेव
हि तत्रोच्यते ॥ न चैतरशब्दात्तत्प्राप्तिः ॥ ‘नामानि विश्वाऽभि न
सन्ति लोके यदाविरासीदनुतस्य सर्वम् । नामानि सर्वाणि यमा-
विशन्ति तं वै विष्णुं परममुदाहरन्ती’ति भाल्लवेयश्रुतिः ॥ ‘यो
देवानां नामधा एक एव तं सम्प्रश्रं भुवनान्यन्ये’^२त्येवशब्दान्ना-
न्येषां सर्वनामता । ‘अजस्य नाभावध्येकमर्पितं यस्मिन्विश्वानि भुवनानि
तस्युरि’^३ति विष्णोर्हि लिङ्गम् । न च प्रसिद्धार्थं विनाऽन्योऽर्थो युज्यते ॥
‘अजस्य नाभाविति यस्य नाभेरभूत श्रुतेः पुष्करं लोकसारम् ॥ तस्मै
नमो व्यस्तसमस्तविश्वविभूतये विष्णवे लोककर्त्रे’ इति स्कान्दे । ‘परो
दिवा पर एना पृथिव्ये’^४ति समाख्याश्रुतौ ॥ ‘यं कामये तं तमुग्रं
कृणोमि तं ब्रह्माणं तमृषिं तं सुमेधामि’त्युक्त्वा ‘मम योनिरप्सवन्तः
समुद्र’^५ इत्याह । उग्रो रुद्रः । समुद्रेऽन्तर्नारायणः । प्रसिद्धत्वा-
त्सूचितत्वाच्चास्यार्थस्य । न चाविरोधे प्रसिद्धः परित्यज्यते । उक्त-
न्यायेन च श्रुतय एतमेव वदन्ति । ‘वेदे रामायणे चैव पुराणे
भारते तथा । आदावन्ते च मध्ये च विष्णुः सर्वत्र गीयत’ इति
हरिवंशेषु ॥ न चैतरग्रन्थविरोधः । ‘एष मोहं सृजाम्याशु यो
जनान्मोहयिष्यति । त्वं च रुद्र महाबाहो मोहशास्त्राणि कारय ॥
अतथ्यानि वितथ्यानि दर्शयस्व महाभुज । प्रकाशं कुरु चात्मान-
मप्रकाशं च मां कुर्वि’ति वाराहवचनात् ॥ शैवे च स्कान्दे ॥
‘श्वपचादपि कष्टत्वं ब्रह्मेशानादयः सुराः । तदैवाच्युत यान्त्येव

^१ म. ना. उ. १-३, ६. ^२ ३-१६. म. ना. उ. ^३ १०-८२-३. क्र. सं. ^४ १०-८२-६. क्र. सं. ^५ १०-८२-५. क्र. सं. ^६ १०-१२५-५, ७. क्र. सं.

यदैव त्वं पराङ्मुख’ इति ॥ ब्राह्मे च ब्रह्मवैवर्ते ‘नाहं न च
शिवोऽन्ये च तच्छक्येकांशभागिनः । बालः क्रीडनकैर्यद्वत्
क्रीडतेऽस्माभिरच्युत’ इति ॥ न च वैष्णवेषु तथा । ‘तच्चैष मोह-
मि’त्युक्तम् ॥ जिज्ञासाधिकरणम् ॥ १ ॥

ब्रह्मणो लक्षणमाह । ॐ जन्माद्यस्य यतः ॐ ॥ २ ॥

सृष्टिस्थितिसंहारनियमनज्ञानाज्ञानबन्धमोक्षा यतः । ‘उत्पत्तिस्थिति-
संहारा नियतिर्ज्ञानमावृतिः । बन्धमोक्षौ च पुरुषाद्यस्मात्स हरि-
रेकराडि’ति स्कान्दे । ‘यतो वा इमानि भूतानि जायन्ते, येन
जातानि जीवन्ति । यत्प्रयन्त्यभिसंविशन्ति तद्विजिज्ञासस्व तद्ब्रह्मे’^१ति ।
‘य उ त्रिधातु पृथिवीमुत द्यामेको दाधार भुवनानि विश्वा’^२ ॥ ‘चतुर्भिः
साकंनवतिं च नामभिश्चक्रं न वृत्तं व्यतीश्रवीविपत्’^३ । ‘परो मात्रया
तन्वा वृधान न ते महित्वमन्वञ्चुवन्ति । न ते विष्णो जायमानो न
जातो देव महिम्नः परमन्तमाप’^४ ॥ ‘यो नः पिता जनिता यो
विधाता धामानि वेद भुवनानि विश्वे’^५त्यादि च ॥ २ ॥ जन्माधि-
करणम् ॥ २ ॥

अनुमानतोऽन्ये न कल्पनीयाः ॥ ॐ शास्त्रयोनित्वात्

ॐ ॥ ३ ॥ ‘नावेदविन्मनुते तं बृहन्तं सर्वानुभूमात्मानं साम्पराये’^६ ॥
‘औपनिषदः पुरुष’ इत्यादिश्रुतिभ्यश्च ॥ न चानुमानस्य नियत-
प्रामाण्यम् ॥ ‘श्रुतिसाहाय्यरहितमनुमानं न कुत्रचित् । निश्चया-
त्साध्येदर्शं प्रमाणान्तरमेव च ॥ श्रुतिस्मृतिसहायं यत् प्रमाणान्तर-
मुत्तमम् । प्रमाणपदवीं गच्छेन्नात्र कार्या विचारणा ॥ पूर्वोत्तरा-
विरोधेन कोऽत्रार्थोऽभिमतो भवेत् । इत्याद्यमूहनं तर्कः शुष्कतर्क तु

^१ ३-१. तै. उ.

^२ १-१५४-४. क्र. सं.

^३ ३-१५५-६. क्र. सं.

^४ ३-१२९. तै. ब्रा.

^५ ३-१२९. तै. ब्रा.

^६ ३-१२९. तै. ब्रा.

वर्जयेदि'त्यादि कौमे ॥ शक्यत्वाच्चानुमानानां सर्वत्र । 'सर्वत्र शक्यते कर्तुमागमं हि विनाऽनुमा । तस्मान्न सा शक्तिमती विनागममुदीक्षितुमिति वाराहे ॥ 'रेतो धातुर्वटकणिका घृतधूमाधिवासनम् । जातिस्मृतिरयस्कान्तः सूर्यकान्तोऽम्बुभक्षणम् ॥ प्रेत्यभूताप्ययश्चैव देवताभ्युपयाचनम् । मृते कर्मनिवृत्तिश्च प्रमाणमिति निश्चय'इति मोक्षधर्मवचनान्न नास्तिक्यवादो युज्यते । दर्शनाच्च तपआदिफलस्य । 'ऋग्यजुस्सामाथर्वाश्च भारतं पञ्चरात्रकम् । मूलरामायणं चैव शास्त्रमित्यभिधीयते ॥ यच्चानुकूलमेतस्य तच्च शास्त्रं प्रकीर्तितम् । अतोऽन्यो ग्रन्थविस्तारो नैव शास्त्रं कुवर्त्म तदि'ति स्कान्दे ॥ 'साङ्ख्यं योगः पाशुपतं वेदारण्यकमेव चेत्यारभ्य वेदपञ्चरात्रयोरैक्याभिप्रायेण पञ्चरात्रस्यैव ग्रामाण्यमुक्तम्, इतरेषां भिन्नमतत्वं प्रदर्श्य मोक्षधर्मेष्वपि ॥ शास्त्रं योनिः प्रमाणमस्येति शास्त्रयोनि ॥ शास्त्रयोनित्वाधिकरणम् ॥३॥

अज्ञानां प्रतीयमानमपि नेतरेषां शास्त्रयोनित्वम्, कुतः ? ।
ॐ तत्तु समन्वयात् ॐ ॥ ४ ॥ अन्वय उपपत्त्यादिलिङ्गम् । उक्तं च बृहत्संहितायाम् । 'उपक्रमोपसंहारावभ्यासोऽपूर्वता फलम् । अर्थवादोपपत्ती च लिङ्गं तात्पर्यनिर्णय' इति ॥ उपक्रमादितात्पर्य-लिङ्गैः सम्यङ्निरूप्यमाणे तदेव शास्त्रगम्यम् । 'मां विधत्तेऽभिधत्ते मां विकल्प्योऽपोह्य इत्यहम् । इत्यस्या हृदयं साक्षान्नान्यो मद्भेद कश्चने'ति हि भागवते ॥४॥ समन्वयाधिकरणम् ॥ ४ ॥

ननु 'यतो वाचो निर्वर्तन्ते अप्राप्य मनसा सह'^१ ॥ 'अशब्द-मस्पर्शमरूपमव्ययं तथाऽरसं नित्यमगन्धवच्च यत्'^२ ॥ 'अवचनेनैव प्रोवाच'^३ ॥ 'यद्वाचाऽनभ्युदितम् । येनवागभ्युद्यते ॥ यच्छ्रोत्रेण न शृणोति । येन श्रोत्रमिदं श्रुतमि'^४त्यादिभिर्न तच्छब्दगोचरम् ।

नेत्याह ॥ ॐ ईक्षतेर्नाशब्दम् ॐ ॥५॥ 'स एतस्माज्जीवधना-त्परात्परं पुरिशयं पुरुषमीक्षते'^१ ॥ 'आत्मन्येवात्मानं पश्येत् ॥ विज्ञाय प्रज्ञां कुर्वीत'^२ त्यादिवचनैरीक्षणीयत्वाद्वाच्यमेव । औपनिषद-त्वान्नावचनेनेक्षणम् ॥ 'सर्वे वेदा यत्पदमामनन्ति तपांसि सर्वाणि च यद्वदन्ति'^३ ॥ 'वेदैश्च सर्वैरहमेव वेद्यो वेदान्तकृद्वेदविदेव चाह-मि'^४ त्यादिश्रुतिस्मृतिभ्यश्च ॥ अवाच्यत्वादिकं त्वप्रसिद्धत्वात् । 'न तदीदृमिति ज्ञेयं न वाच्यं न च तर्क्यते । पश्यन्तोऽपि न पश्यन्ति मेरो रूपं विपश्चित'इतिवत् ॥ 'अप्रसिद्धैरवाच्यं तद्वाच्यं सर्वागमो-क्तितः ॥ अतर्क्यं तर्क्यमज्ञेयं ज्ञेयमेवं परं स्मृतमिति गारुडे । न चाशब्दत्वमितरसिद्धम् ॥ ५ ॥ ॐ गौणश्चेन्नात्मशब्दात् ॐ ॥६॥ न च गौण आत्मा दृश्यो वाच्यश्च न निर्गुण इति युक्तम्, आत्मशब्दात् ॥ 'यो गुणैः सर्वतो हीनो यश्च दोषविवर्जितः । हेयोपादेय-रहितः स आत्मेत्यभिधीयते ॥ एतदन्यस्वभावो यः सोऽनात्मेति सतां मतम् ॥ अनात्मन्यात्मशब्दस्तु सोपचारः प्रयुज्यत' इति वामने ॥ 'द्वे वा व ब्रह्मणो रूपे आत्मा चैवानात्मा च । तत्र यः स आत्मा स नित्यः शुद्धः केवलो निर्गुणश्च ॥ अथ ह योऽनीदृशः सोऽनात्मे'ति तलवकारब्राह्मणम् ॥ न च मुख्ये सत्यमुख्यं युज्यते ॥ ॥६॥ ॐ तन्निष्ठस्य मोक्षोपदेशात् ॐ ॥७॥ न हि गौणात्म-निष्ठस्य मोक्षः 'यस्यानुवित्तः प्रतिबुद्ध आत्मा अस्मिन् सन्दोहे गहने प्रविष्टः ॥ स विश्वकृत्स हि सर्वस्य कर्ता तस्य लोकः स उ लोक एव'^५-त्यात्मनिष्ठस्य मोक्ष उपदिश्यते । 'अयमात्मा ब्रह्म'^६ ॥ 'ब्रह्मेति परमा-त्मेति भगवानिति शब्द्यते' । 'दत्तं दूर्वाससं सोममात्मे शब्रह्मसम्भवान्' ॥

‘चेतनस्तु द्विधा प्रोक्तो जीव आत्मेति च प्रभो ॥ जीवा ब्रह्मादयः प्रोक्ता आत्मैकस्तु जनार्दनः ॥ इतरेष्वात्मशब्दस्तु सोपचारः प्रयुज्यते । तस्यात्मनो निर्गुणस्य ज्ञानान्मोक्ष उदाहृतः ॥ सगुणास्त्वपरे प्रोक्ताः तज्ज्ञानान्नैव मुच्यते ॥ परो हि पुरुषो विष्णुस्तस्मान्मोक्षस्ततः स्मृत’ इति पात्रे ॥७॥ ॐ हेयत्वावचनाच्च ॐ ॥८॥ ‘तमेवैकं जानथ आत्मानमन्या वाचो विमुञ्चथ अमृतस्यैष सेतुरि’^१ त्यन्येषां हेयत्ववचनादस्याहेयत्ववचनान्न गौण आत्मा ॥८॥ ॐ स्वाप्ययात् ॐ ॥९॥ ‘पूर्णमदः पूर्णमिदं पूर्णात्पूर्णमुदच्यते । पूर्णस्य पूर्णमादाय पूर्णमेवावशिष्यते’^२ ॥ ‘स आत्मन आत्मानमुद्धृत्याऽऽत्मन्येव विलापयत्यथात्मैव भवति’ ॥ ‘स देवो बहुधा भूत्वा निर्गुणः पुरुषोत्तमः । एकीभूय पुनः शेते निर्दोषो हरिरादिकृदि’^३ ति स्वस्यैव स्वस्मिन्नप्ययवचनात् ॥ न हि गौणात्मनि निर्दोषस्य लयः ॥९॥ ॐ गतिसामान्यात् ॐ ॥१०॥ न च कासुचिच्छाखास्वन्यथोच्यते । ‘सर्वे वेदा युक्तयः सुप्रमाणा ब्राह्मं ज्ञानं परमं त्वेकमेव । प्रकाशयन्ते न विरोधः कुतश्चिद्वेदेषु सर्वेषु तथेतिहास’^४ इति पैङ्गिश्रुतेर्गतेर्ज्ञानस्य साम्यमेव ॥१०॥ ॐ श्रुतत्वाच्च ॐ ॥११॥ ‘एको देवः सर्वभूतेषु गूढः सर्वव्यापी सर्वभूतान्तरात्मा ॥ कर्माध्यक्षः सर्वभूताधिवासः साक्षी चेता केवलो निर्गुणश्चे’^५ ति । न ह्यशब्दः श्रूयते । न चाप्रसिद्धं कल्प्यम् । सर्वशब्दावाच्यस्य लक्षणाऽयुक्तेः ॥११॥ ईक्षत्यधिकरणम् ॥ ५ ॥

तमेव समन्वयं प्रकटयत्यानन्दमयोऽभ्यासादित्यादिना समस्तेनाध्यायेन प्रायेण । प्रायेणान्यत्रप्रसिद्धानां शब्दानां परमात्मनि

समन्वयः प्रदर्श्यतेऽस्मिन् पादे । नान्यथा तददृष्टेः । ब्रह्मजिज्ञासा कर्तव्येत्युक्तम् । तच्च ‘ब्रह्म पुच्छं प्रतिष्ठे’^१ त्यानन्दमयावयवरूपं प्रतीयते । न ह्यवयविनं विना अवयवमात्रस्य ज्ञयतेत्यत आह । ॐ आनन्दमयोऽभ्यासात् ॐ ॥१२॥ आनन्दमयो ब्रह्मादिः प्रकृतिर्विष्णुर्वा । ब्रह्मशब्दाद्विरण्यगर्भस्य प्राप्तिः शतानन्दनाम्ना च । अष्टमूर्तित्वात्स्वये प्रोक्तत्वाच्च रुद्रस्य । एवमन्येषामपि । ‘मम योनिर्महद्ब्रह्मे’^२ ति ब्रह्मशब्दाद्बहुभावाच्च प्रकृतेः । ‘बृह जातिजीव-कमलासनशब्दराशिष्वि’^३ ति ब्रह्मशब्दादेव सर्वजीवानाम् । अन्नमया-देश्च । तथापि न त अनन्दमयशब्देनोच्यन्ते, किन्तु विष्णुरेव । ‘तदेव ब्रह्म परमं कवीनाम्’^४ । ‘एतमेव ब्रह्मेत्याचक्षते’^५ । ‘ब्रह्मशब्दः परे विष्णौ नान्यत्र कचिदिष्यते । असम्पूर्णाः परे यस्मादुपचारेण वा भवेत्’ ॥ ‘ब्रह्मेति परमात्मेति भगवानिति शब्दयते’ ॥ ‘वासुदेवात्मकं ब्रह्म मूलमन्त्रेण वा यतिरि’^६ त्यादिषु तस्मिन्नेव प्रसिद्धब्रह्मशब्दाभ्यासात् ॥१२॥ ॐ विकारशब्दान्नेति चेन्न प्राचुर्यात् ॐ ॥१३॥ विकारात्मकत्वात्तदभिमानित्वाच्च युज्यते प्रकृत्यादीनां मयदल्लब्धो न तु परमात्मन इति मा भूत् । प्रचुरानन्दत्वाद्भ्यानन्दमयः । न तु तद्विकारत्वात् । अन्नादीनां च प्राचुर्यमेव ॥ ‘अद्यतेऽत्तिचे’^७ ति व्याख्यानात्तत्प्राचुर्यं च युज्यते ॥ उपजीव्यत्वमेवाद्यत्वम् ॥ ‘स वा एष’^८ इत्यन्यप्रारम्भात् ॥ ‘येऽन्नं ब्रह्मोपासत’^९ इत्यादिब्रह्मशब्दाद्बहुपत्वाच्च न विकारित्वमविरोधश्च । न च पृथक्कल्पना युक्ता । स्वरूपे च युज्यते प्रचुरप्रकाशो रविरितिवत् ॥१३॥ ॐ तद्धेतु-व्यपदेशाच्च ॐ ॥१४॥ ‘को ह्येवान्यात्कः प्राण्याद्यदेष आकाश

आनन्दो न स्यादि^१ति ॥१४॥ ॐ मान्त्रवर्णिकमेव च गीयते
 ॐ ॥१५॥ 'ब्रह्मविदामोति परमि'ति सूचयित्वा 'सत्यं ज्ञानमनन्तं
 ब्रह्मे'^२ति मन्त्रवर्णलक्षितं परमेव^३ ब्रह्म शब्दानुसन्धानाद्गीयते । न
 चावयत्वविरोधः ॥ 'स शिरः स दक्षिणः पक्षः स उत्तरः पक्षः स
 आत्मा स पुच्छमि'ति तस्यैवावयवत्वोक्तेश्चतुर्वेदशिखायाम् ॥ 'शिरो
 नारायणः पक्षो दक्षिणः सव्य एव च । प्रद्युम्नश्चानिरुद्धश्च सन्दोहो
 वासुदेवकः ॥ नारायणोऽथ सन्दोहो वासुदेवः शिरोऽपि वा । पुच्छं
 सङ्कर्षणः प्रोक्त एक एव तु पञ्चधा ॥ अङ्गाङ्गित्वेन भगवान् क्रीडते
 पुरुषोत्तमः ॥ ऐश्वर्यान्न विरोधश्च चिन्त्यस्तस्मिञ्जनार्दने । अतर्क्ये
 हि कुतस्तर्कस्त्वप्रमेये कुतः प्रमे'ति बृहत्संहितायाम् । रसशब्देन
 विशेषणात्तत्तत्सारभूतं चिन्मात्रमेवोच्यते ॥ इदमिति च दृश्यमान-
 सन्निहितत्वात् । 'अनन्योऽप्यन्यशब्देन तथैको बहुरूपवान् । प्रोच्यते
 भगवान् विष्णुरैश्वर्यात्पुरुषोत्तम' इति ब्रह्माण्डपुराणे^४ । न चोक्तप्राप्त्या
 विरिश्चादिरुच्यते ॥ १५ ॥ ॐ नेतरोऽनुपपत्तेः ॐ ॥१६॥
 न ह्यन्यज्ञानान्मोक्ष उपपद्यते । 'तमेवं विद्वानमृत इह भवति नान्यः
 पन्था अयनाय विद्यत'^५इति ह्युक्तम् ॥ १६ ॥ ॐ भेदव्यप-
 देशाच्च ॐ ॥१७॥ 'ते ये शतं प्रजापतेरानन्दाः'^६ ॥
 'अदृश्येऽनात्म्येऽनिरुक्तेऽनिलयनेऽभयं प्रतिष्ठां विन्दते । 'अथ
 सोऽभयं गतो भवति'^७ । 'स यश्चायं पुरुष'^८इत्यादिभेदव्यप-
 देशात् । न च तत्त्वमसि^९ अहं ब्रह्मास्मि^{१०} इत्यादिश्रुतिविरोधः ॥
 'नामानि सर्वाणि यमाविशन्ती'^{११}ति तत्तच्छब्दवाच्यत्वोक्तेः ॥ 'इदं

हि विश्वं भगवानिवेतरो यतो जगत्स्थाननिरोधसम्भवः'^१ ॥ 'असर्वः
 सर्व इत्यपि'^२ ॥ 'विद्याऽऽत्मनि भिदाबोधः'^३ ॥ 'भेददृष्ट्याऽभिमानेन
 निस्सङ्गेनापि कर्मणा'^४ । 'जुष्टं यदा पश्यत्यन्यमीशमस्य महिमान-
 मिति वीतशोकः'^५ । 'असर्वः सर्व इवात्मैव सन्ननात्मेव प्रत्यङ्परा-
 डिवैक ईयते बहुधेयते' । 'स पुरुषः' 'स ईश्वरः स ब्रह्म' ।
 'सर्वान्तर्यामिको विष्णुः सर्वनाम्नाऽभिधीयते । एषोऽहं त्वमसौ
 चेति न तु सर्वस्वरूपतः' ॥ 'नैतदिच्छन्ति पुरुषमेकं कुरुकुलोद्बहे'^६-
 त्यादेश्च । उक्ता च प्राप्तिः । 'ब्रह्मैव सन्नि'^७त्यपि जीव एव ब्रह्म
 शब्दः । उपपद्यते च विरोधे । प्रमादात्मकत्वाद्ब्रह्मस्य विमुक्तत्वं
 च युज्यते । 'मुक्तिर्हित्वाऽन्यथारूपं स्वरूपेण व्यवस्थितिर्'ति हि
 भागवते ॥ १७ ॥

न च तत्तदनुमानविरोधः ॥ ॐ कामाच्च नानुमाना-
 पेक्षा ॐ ॥ १८ ॥ यथाकामं ह्यनुमातुं शक्यते । अतो न तत्त्वे
 पृथगनुमानमपेक्ष्यते । उक्तं च स्कान्दे—'यथाकामाऽनुमा यस्मा-
 त्स्मात्साऽनपगा श्रुतेः । पूर्वापराविरोधाय चेक्ष्यते नान्यथा कचि-
 दि'ति ॥ 'नैषा तर्केण मतिराऽपनेये'ति^७ च ॥ ॐ अस्मिन्नस्य
 च तद्योगं शास्ति ॐ ॥ १९ ॥ अस्य जीवस्य । युक्तिसमुच्चये
 चशब्दः । 'सोऽश्नुते सर्वान्कामान्सह ब्रह्मणा विपश्चिता'^८ । 'अनिल-
 यनेऽभयं प्रतिष्ठां विन्दते'^९ । 'एतमानन्दमयमात्मानमुपसङ्कामती'^{१०}-
 त्यादि ॥ १९ ॥ आनन्दमयाधिकरणम् ॥ ६ ॥

अदृश्येऽनात्म्य इत्युक्तम् । तच्चादृश्यत्वं 'अन्तः प्रविष्टं कर्तार-
 मेतमन्तश्चन्द्रमसि मनसा चरन्तम् । सहैव सन्तं न विजानन्ति देवा'^{११}

^१ २७. तै.उ. ^२ २-१. तै.उ. ^३ लक्षितमेव. पा. ^४ ब्रह्माण्डे. पा.
^५ ३-१२-७. तै.आ. ^६ २-८. तै.उ. ^७ २-७. तै.उ. ^८ २-८. तै.उ.
^९ ६-८. छां.उ. ^{१०} ३-४-१०. बृ.उ. ^{११} भाल्लवेयश्रुतिः ।

^१ भागवते ^२ तुरश्रुतिः ^३ भागवते ^४ ३-१-२. मु.उ. ^५ मोक्षधर्मे
^६ ६-४. बृ.उ. ^७ २-९. कठ.उ. ^८ २-१. तै.उ. ^९ २-७. तै.उ.
^{१०} २-८. तै.उ. ^{११} ३-११. तै.आ.

इत्यन्तस्थस्य कस्यचिदुच्यते । स च 'इन्द्रो राजा'^१ 'सप्त युजन्ती'^२-
त्यादिभिरन्यः प्रतीयते । तस्मात्स एवानन्दमय इति न मन्तव्यम् ।
॥ ॐ अन्तस्तद्धर्मोपदेशात् ॐ ॥ २० ॥ अन्तः श्रूय-
माणो विष्णुरेव । 'अन्तस्समुद्रे मनसा चरन्तम् । ब्रह्मान्वविन्दद्दश-
होतारमर्णे'^३ । 'समुद्रेऽन्तः कवयो विचक्षते मरीचीनां पदमिच्छन्ति
वेधसः'^४ । 'यस्याण्डकोशश्शुष्ममाहु'^५रित्यादि तद्धर्मोपदेशात् । स
हि क्षीरसमुद्रशायी । तस्य च वीर्यमण्डकोशः । 'सोऽभिध्याय
शरीरात्स्वात्सिमृक्षुर्विविधाः प्रजाः । अप एव ससर्जदौ तासु वीर्य-
मवासृजत् ॥ तदण्डमभवद्वैमं सहस्रांशुसमप्रभम् । यस्मिन् जज्ञे स्वयं
ब्रह्मा सर्वलोकपितामहः ॥ आपो नारा इति प्रोक्ता आपो वै नरसूनवः ।
अयनं तस्य ताः पूर्वं तेन नारायणः स्मृत' इति व्यासस्मृतौ^६ ।
'अहं तत्तेजोरस्मीन्नारायणं पुरुषं जातमग्रतः । पुरुषात्प्रकृतिर्जगदण्ड-
मिति'^७ चतुर्वेदशिखायाम् ॥ २० ॥ ॐ भेदव्यपदेशाच्चान्यः
ॐ ॥ २१ ॥ 'इन्द्रस्यात्मा निहितः पञ्च होता' 'वायोरात्मानं
कवयो निचिकयुः' 'अन्तरादित्ये मनसा चरन्तम्, देवानांहृदयं
ब्रह्मान्वविन्ददि'^८त्यादि भेदव्यपदेशात् ॥ २१ ॥ अन्तःस्थत्वाधि-
करणम् ॥ ७ ॥

'को ह्येवान्यात्कः प्राण्याद्यदेष आकाश आनन्दो न स्यादि'^९-
त्याकाशस्थानन्दमयत्वे हेतुरुक्तः, न तु विष्णोरिति न मन्तव्यम् ।
यतः— ॥ ॐ आकाशस्तल्लिङ्गात् ॐ ॥ २२ ॥ 'अस्य
लोकस्य का गतिरित्याकाश इति होवाचे'^{१०}त्यत्र भूताकाशस्य प्राप्तिः ।
न चासौ युज्यते, किन्तु विष्णुरेव । 'स एष परोवरीयानुद्गीथः स

^१ ३-११-६. तै.आ. ^२ ३-११-८. तै.आ. ^३ ३-११-१. तै.आ. ^४ ३-११-११.
तै.आ. ^५ ३-११-४. तै.आ. ^६ स्मृतेः पा. ^७ च इत्यधिकः पाठः
^८ ३-११. तै.आ. ^९ २-७. तै.उ. ^{१०} १-९. छां.उ.

एषोऽनन्त'^{११} इत्यादि तल्लिङ्गात् । 'विष्णोर्नु कं वीर्याणि प्रवोचं यः
पार्थिवानि विममे रजांसि । परो मात्रया तन्वा वृधाने'^१ त्यादिना
तस्यैव^२ हि तल्लिङ्गम् । 'अनन्तो भगवान्ब्रह्म आनन्देत्यादिभिः पदैः ।
प्रोच्यते विष्णुरेवैकः परेषामुपचारत' इति^३ ब्राह्मे । 'नामानि सर्वाणि
यमाविशन्ती'^४ति चोक्तम् ॥ २२ ॥ आकाशाधिकरणम् ॥ ८ ॥

॥ ॐ अत एव प्राणः ॐ ॥ २३ ॥ 'तद्वै त्वं प्राणो
अभवः महान्भोगः प्रजापतेः । भुजः करिष्यमाणः यदेवान्प्राणयो
नवे'^५ति महाभोगशब्देन परमानन्दत्वं प्राणस्योक्तम् । स च प्राणः
प्रसिद्धेर्वायुरित्यापतति । न चैवम् । यतो विष्णुरेव प्राणः । अत एव
'श्रीश्च ते लक्ष्मीश्च पत्न्यौ, अहोरात्रे पार्श्वे'^६ इत्यादि तल्लिङ्गादेव ॥ २३ ॥
प्राणाधिकरणम् ॥ ९ ॥

'यो वेद निहितं गुहायामित्युक्तम् । तच्च गुहानिहितं, 'वि
मे कर्णा पतयतो वि चक्षुर्वीक्षदं ज्योतिर्हृदय आहितं यत् । वि मे
मनश्चरति दूरधाधीः किंस्विद्वक्ष्यामि किमु नू मनिष्य'^७ इति ज्योति-
रुक्तम् । तच्च ज्योतिरग्निसूक्तत्वात्प्रसिद्धेश्चाग्निरेवेति प्राप्तम् । अत
आह— ॥ ॐ ज्योतिश्चरणाभिधानात् ॐ ॥ २४ ॥ विष्णुरेव
ज्योतिः । कर्णादीनां विचरणाभिधानात् । स हि 'परो मात्रया तन्वा
वृधाने'त्यादिना कर्णादिविदूरः ॥ २४ ॥ ज्योतिरधिकरणम् ॥ १० ॥

॥ ॐ छन्दोऽभिधानान्नेति चेन्न तथा चेतोऽ-
र्पणनिगदात्तथा हि दर्शनम् ॐ ॥ २५ ॥ 'अथ यदतः
परो दिवो ज्योतिर्दीप्यत' इत्युक्तस्य ज्योतिषो 'गायत्री वा इदं
सर्वमिति गायत्र्या समारम्भः कृतः । तस्मान्न विष्णुरिति चेन्न ।

^{११} १-९. छां.उ. ^१ ७-९८-१. क्र.सं ^२ तस्य पा. ^३ च इत्यधिकः पाठः
^४ भाल्लवेयश्रुतिः ^५ ३-१४. तै.आ. ^६ ३-१३. तै.आ. ^७ ६-९-६. क्र.सं

तथा चेतोऽर्पणार्थं हि निगद्यते । अग्निगायत्र्यादिशब्दार्थरूपोऽसाविति चेतोऽर्पणार्थं हि निगद्यते । तथाहि दर्शनं 'गायति त्रायति चे'^१त्यादि । 'सर्वच्छन्दोऽभिधो ह्येष सर्वदेवाभिधो ह्यसौ'^२ । सर्वलोकाभिधो ह्येष^३ तेषां तदुपचारत' इति वामने ॥ २५ ॥ ॐ भूतादिपादव्यपदेशोपपत्तेश्चैवम् ॐ ॥ २६ ॥ 'तावानस्य महिमा ततो ज्यायांश्च पुरुषः । पादोऽस्य सर्वा भूतानि त्रिपादस्यामृतं दिवी'^४ति । 'सुवर्णं कोशं रजसा परीवृतं देवानां वसुधानीं विराजम् । अमृतस्य पूर्णां तामु कलां विचक्षते पादं षड्भूतुर्न किला विवित्स'^५ इति श्रुतेः । पाद इत्येकदेशपरिमितं चतुर्भागबल इतिवद्भिन्नं च । स हि पुरुषसूक्ताभिधेयः । 'यज्ञेन यज्ञमयजन्ते'^६ति यज्ञशब्दात् । 'यज्ञो वै विष्णुर्देवते'^७ति हि श्रुतिः । 'तस्मिन्काले महाराज राम एवाभिधीयते । यथा हि पौरुषे सूक्ते विष्णुरेवाभिधीयत' इति (च) स्कान्दे । ॥ ॐ उपदेशभेदान्नेति चेन्नोभयस्मिन्नप्यविरोधात् ॐ ॥ २७ ॥ 'त्रिपादस्यामृतं दिवी'^८ति पूर्वोपदेशः । 'परो दिव'^९ इति पञ्चम्यन्तः पश्चिमः । तस्मान्नैकं वस्त्वत्रोच्यत इति चेन्न, त्रिसप्तलोकापेक्षयोभयस्मिन्नप्यविरोधात् ॥ २७ ॥ गायत्र्यधिकरणम् ॥ ११ ॥^{१०}

प्राणो विष्णुरित्युक्तम् । तत्र 'ता (वा) एताः शीर्षिच्छ्रियश्रिताश्चक्षुश्श्रोत्रं मनो वाक्प्राण'^{११}इत्यत्र प्राणस्य विष्णुत्वं न युज्यते^{१२} । इन्द्रियैः सहाभिधानादित्यत आह ॥ ॐ प्राणस्तथाऽनुगमात् ॐ ॥ २८ ॥ 'तं देवाः प्राणयन्त'^{१३} 'स एषोऽसुः स एष प्राणः'^{१४} 'प्राणरुच इत्येव विद्यात्'^{१५} 'तदयं प्राणोऽधितिष्ठती'^{१६}त्याद्यनुगमा-

दत्रापि प्राणो विष्णुरेव । 'विष्णुमेवानयन्देवा विष्णुं भूतिमुपासते । स एव सर्ववेदोक्तस्तद्रथो देह उच्यत' इति स्कान्दे । ब्रह्मशब्दानुगमाच्च ॥ २८ ॥ ॐ न वक्तुरात्मोपदेशादिति चेद्ब्रह्मात्मसम्बन्धभूमा ह्यस्मिन् ॐ ॥ २९ ॥ 'प्राणो वा अहमस्म्यृष'^१ इति वक्तुरात्मोपदेशादिन्द्र एवेति चेन्न, 'प्राणस्त्वं प्राणः सर्वाणि भूतानी'^२ति ब्रह्मध्यात्मसम्बन्धो ह्यत्र विद्यते ॥ २९ ॥ ॥ ॐ शास्त्रदृष्ट्या तूपदेशो वामदेववत् ॐ ॥ ३० ॥ शास्त्रमन्तर्यामी । 'संविच्छास्त्रं परं पदमि'ति हि भागवते । 'तत्तन्नाम्नोच्यते विष्णुः सर्वशास्त्रत्वहेतुतः । न कापि किञ्चिन्नामास्ति तमृते पुरुषोत्तममि'ति (च) पात्रे । 'अहं मनुरभवं सूर्यश्चे'^३त्यादि-वत् ॥ ३० ॥ ॥ ॐ जीवमुख्यप्राणलिङ्गान्नेति चेन्नोपासात्रैविध्यादाश्रितत्वादिह तद्योगात् ॐ ॥ ३१ ॥ 'तावन्ति शतसंवत्सरस्याह्नां सहस्राणि भवन्ती'^४ति जीवलिङ्गम् । प्राणसंवादादि मुख्यप्राणलिङ्गम् । तस्मान्नेति चेन्न । अन्तर्बहिः सर्वगतत्वेनेत्युपासात्रैविध्यादिहाऽश्रितत्वाच्च । 'स एतमेव सीमानं विदार्यैतया द्वारा प्रापद्यत'^५ । 'स एतमेव पुरुषं ब्रह्म ततममपश्यत्'^६ । 'एतद्ध स्म वै तद्विद्वानाह महिदास ऐतरेय'^७ इत्यादिना ॥ 'महिदासाभिधो जज्ञ इतरायास्तपोबलात् । साक्षात्स भगवान्विष्णुर्यस्तन्त्रं वैष्णवं व्यधादि'ति (च) ब्रह्माण्डे । तत्तदुपासनायोग्यतया च पुरुषाणाम् । 'केषाञ्चित्सर्वगत्वेन केषाञ्चिद्भृदये हरिः । केषाञ्चिद्बहिरेवासावुपास्यः पुरुषोत्तम' इति ब्राह्मे ॥ 'अग्नौ क्रियावतां विष्णुर्योगिनां हृदये हरिः । प्रतिमास्त्रप्रबुद्धानां सर्वत्र विदितात्मनामि'ति

च ॥ ३१ ॥ पादान्त्यप्राणाधिकरणम् ॥ १२ ॥ इति श्रीमत्कृष्ण-
द्वैपायनकृत ब्रह्मसूत्रभाष्ये श्रीमदानन्दतीर्थभगवत्पादाचार्यविरचिते
प्रथमाध्यायस्य प्रथमः पादः^१ ॥

ॐ ॥ लिङ्गात्मकानां शब्दानां विष्णौ प्रवृत्तिं दर्शयत्यस्मि-
न्पादे प्राधान्येन । 'ब्रह्म ततममि'ति सर्वगतत्वमुक्तं विष्णोः । तच्च
'तस्यैतस्यासावादित्यो रस'^२ इत्यादिनाऽऽदित्यस्य प्रतीयत इत्यतोऽब्रवीत् ।

॥ ॐ सर्वत्र प्रसिद्धोपदेशात् ॐ ॥ १ ॥ 'स यश्चाय-
मशरीरः प्रज्ञात्मे'^३ इत्यादिना सर्वत्रोच्यमानो नारायण एव । 'तदेव
ब्रह्म परमं कवीनाम्'^४ । 'परमं यो महद्ब्रह्म' । 'वासुदेवात्परः को
नु ब्रह्मशब्दोदितो भवेत् । स हि सर्वगुणैः पूर्णस्तदन्ये तूपचारत'
इति तस्मिन्नेव प्रसिद्धब्रह्मशब्दोपदेशात् ॥ १ ॥ ॐ विवक्षित-
गुणोपपत्तेश्च ॐ ॥ २ ॥ 'स योऽतोऽश्रुत'^५ इत्यादि^६ । स
हि 'न ते विष्णो जायमान'^७ इत्यादिनाऽश्रुतत्वादिगुणः । 'स
सविता स वायुः स इन्द्रः, सोऽश्रुतः सोऽदृष्टो यो हरिर्यः परमो यो
विष्णुर्योऽनन्त' इत्यादि चतुर्वेदशिखायाम् ॥ २ ॥

न चाऽदित्यशब्दाच्चक्षुर्मयत्वादेश्च जीव इति वाच्यम् ॥ ॐ
अनुपपत्तेस्तु न शारीरः ॐ ॥ ३ ॥ एकस्य सर्वशरीर-
स्थत्वानुपपत्तेरेव ॥ ३ ॥ ॐ कर्मकर्तृव्यपदेशाच्च ॐ ॥ ४ ॥
'आत्मानं परस्मै शंसती'^८ इत्यादि ॥ ४ ॥ ॐ शब्दविशेषात्
ॐ ॥ ५ ॥ 'एतमेव ब्रह्मेत्याचक्षत'^९ इति । न हि जीवमेव
ब्रह्मेत्याचक्षते । 'एष उ एव ब्रह्मैष उ एवात्मैष उ एव सवितैष उ

^१ क्वचित् श्रीमत्कृष्णद्वैपायनकृतेति नास्ति, आचार्य इति च नास्ति ।

^२ ३-२-३. ऐ.आ. ^३ ३-२-४. ऐ.आ. ^४ १-६. म.ना.उ. ^५ ३-२-४.
ऐ.आ. ^६ एतद्वाक्यं सूत्रात्पूर्वमेव पठितं क्वचित् । ^७ ७-९९-२.
ऋ.सं. ^८ ३-२-३. ऐ.आ. ^९ ३-२-३. ऐ.आ.

एवेन्द्र एष उ एव हरिर्हरति परानन्द' इति चेन्द्रद्युम्नशाखायाम् ॥ ५ ॥
॥ ॐ स्मृतेश्च ॐ ॥ ६ ॥ 'अहमात्मा गुडाकेश सर्वभूता-
शयस्थितः'^१ । 'गामाविश्य च भूतानि धारयाम्यहमोजसे'^२ इत्यादि ।
न चाप्रामाणिकं^३ कल्प्यम् ॥ ६ ॥ ॐ अर्भकौकस्त्वात्तद्व्यप-
देशाच्च नेति चेन्न निचाय्यत्वादेवं व्योमवच्च ॐ ॥ ७ ॥
सर्वेषु भूतेष्वित्यल्पौकस्त्वाच्चक्षुर्मयत्वादिना जीवव्यपदेशाच्च नेति चेन्न ।
अर्भकौकस्त्वेन चक्षुर्मयत्वादिरूपेण च तस्यैव विष्णोर्निचाय्यत्वात् ।
सर्वगतत्वेऽप्यल्पौकस्त्वं युज्यते च व्योमवत् । 'सर्वेन्द्रियमयो विष्णुः
सर्वप्राणिषु च स्थितः । सर्वनामाभिधेयश्च सर्ववेदोदितश्च स' इति
स्कान्दे ॥ ७ ॥ ॐ सम्भोगप्राप्तिरिति चेन्न वैशेष्यात्
ॐ ॥ ८ ॥ जीवपरयोरेकशरीरस्थत्वे समानभोगप्राप्तिरिति चेन्न ।
सामर्थ्यवैशेष्यात् । उक्तं हि गारुडे — 'सर्वज्ञाल्पज्ञताभेदात्सर्वशक्त्यल्प-
शक्तितः । स्वातन्त्र्यपारतन्त्र्याभ्यां सम्भोगो नेशजीवयोरिति'^४ ॥ ८ ॥
सर्वगतत्वाधिकरणम् ॥ १ ॥

'जन्माद्यस्य यत'^५ इत्युक्तम् । तत्रातृत्वं 'स यद्यदेवासृजत
तत्तदत्तुमश्रियत । सर्वं वा अत्तीति तददितेरदितित्वमि'^६ इत्यदितेः
प्रतीयते । 'स यद्यदेवासृजते'ति^७ पुल्लिङ्गं च 'कूटस्थोऽक्षर उच्यते'^८
इति^९ वत् । अत्रोच्यते ॥ ॐ अत्ता चराचरग्रहणात् ॐ ॥ ९ ॥
न हि चराचरस्य सर्वस्यातृत्वमदितेः । 'स्रष्टा पाता तथैवात्ता निखिल-
स्यैक एव तु । वासुदेवः परः'^{१०} पुंसामितरेऽल्पस्य वा नवे'ति स्कान्दे ॥
'एकः पुरस्ताद्य इदं बभूव यतो बभूव भुवनस्य गोपाः । यमप्येति

^१ १०-२०. भ.गी. ^२ १५-१३. भ.गी. ^३ अप्रमाणकं पा. ^४ इति च पा.

^५ १-१-२. ब्र.सू. ^६ ३-२-५. वृ.उ. ^७ क्वचित् एतदन्तं नास्ति ^८ १५-१६.
भ.गी. ^९ इत्यादि पा. ^{१०} देवो वरः पा.

भुवनं साम्पराये स नो हरिर्घृतमिहाऽयुषेऽचु देव' इति (च) श्रुतिः ॥९॥
॥ ॐ प्रकरणाच्च ॐ ॥१०॥ अप्संवत्सरसृष्ट्यादिना तत्प्रकर-
णाच्च । 'नेहाऽसीत्किञ्चनाप्यादौ मृत्युरासीद्वरिस्तदा । सो त्मनो
मनसाऽस्त्राक्षीदप एव जनार्दनः ॥ शयानस्तासु भगवान्निर्ममेऽण्डं
महत्तरम् । तत्र संवत्सरं नाम ब्रह्माणमसृजत्प्रभुः । तमचुं व्याददा-
दास्यं तदाऽसौ विरुराव ह ॥ अथ तं (तत्) कृपया विष्णुः सृष्टिकर्म-
ण्ययोजयत् । सोऽसृजद्भुवनं विश्वमद्यार्थं हरये विभुरिति ब्रह्म-
वैवर्ते ॥ १० ॥ अचृत्वाधिकरणम् ॥ २ ॥

सर्वात्तैकः पर उक्तः । 'ऋतं पिबन्तौ सुकृतस्य लोके गुहां
प्रविष्टौ परमे परार्थे । छायातपौ ब्रह्मविदो वदन्ति पञ्चाग्रयो ये च
त्रिनाचिकेताः'^१ । इति पिबन्तौ प्रतीयेते, तौ काविति । उच्यते ।
॥ ॐ गुहां प्रविष्टावात्मानौ हि तद्दर्शनात् ॐ ॥११॥
गुहां प्रविष्टौ पिबन्तौ विष्णुरूपे एव । 'धर्मा समन्ता त्रिवृतं
व्यापतुस्तयोर्जुष्टिं मातरिश्वा जगामे'^२त्यादिना तद्दर्शनात् । 'आत्माऽ-
न्तरात्मेति हरिरेक एव द्विधा स्थितः । निविष्टो हृदये नित्यं रसं
पिबति कर्मजमिति बृहत्संहितायाम् । 'शुभं पिबत्यसौ नित्यं नाशुभं
स हरिः पिबेत् । पूर्णानन्दमयस्यास्य चेष्टा न ज्ञायते कचिदि'ति
पाद्मे । 'यो वेद निहितं गुहायामि'^३त्यादिना प्रसिद्धं हिशब्देन
दर्शयति ॥ ११ ॥ ॐ विशेषणाच्च ॐ ॥ १२ ॥ 'यः सेतु-
रीजानानामक्षरं ब्रह्म तत्परमि'^४ति । 'पृथग्वक्तुं गुणास्तस्य न शक्यन्तेऽ-
मितत्वतः यतोऽतो ब्रह्मशब्देन सर्वेषां ग्रहणं भवेत् ॥ एतस्माद्ब्रह्म-
शब्दोऽयं विष्णोरेव विशेषणम् । अमिता हि गुणा यस्मान्नान्येषां
तमृते वि(प्र)भुमिति ब्राह्मे । न च जीवे समन्वयोऽभिधीयते ।

'सत्य आत्मा सत्यो जीवः सत्यं भिदा सत्यं भिदा सत्यं भिदा मैवाऽ-
रुवण्यो मैवाऽरुवण्यो मैवाऽरुवण्य' इति पैङ्गिश्रुतिः । 'आत्मा हि
परमस्वतन्त्रोऽधिगुणो जीवोऽल्पशक्तिरस्वतन्त्रोऽवर' इति (च) भाह्य-
वेयश्रुतिः^१ । यथेश्वरस्य जीवस्य भेदस्सत्यो विनिश्चयात् । एवमेव
हि मे वाचं सत्यां कर्तुमिहार्हसि ॥ 'यथेश्वरश्च जीवश्च सत्यभेदौ
परस्परम् । तेन सत्येन मां देवास्त्रायन्तु सहकेशवा' इत्यादेर्नासत्यो
भेदः ॥ १२ ॥ गुहाधिकरणम् ॥ ३ ॥

आदित्ये विष्णुरित्युक्तम् । 'य एष आदित्ये पुरुषः सोऽहमस्मि
स एवाहमस्मी'^२त्यादावग्रीनामेवादित्यस्थत्वमुच्यते । अतोऽक्ष्यादित्ययो-
रैक्याद्य एषोऽन्तरिक्षिणि पुरुषो दृश्यत'^३ इत्यत्राप्यग्निरैवोच्यते । अत-
'स्तद्यथा पुष्कर पलाश आपो न श्लिष्यन्त एवमेवंविदि पापं कर्म न
श्लिष्यत'^४ इत्यग्निज्ञानादेव सर्वपापाश्लेषान्मोक्षोपपत्तिरिति । अतोऽ-
ब्रवीत्^५ ॥ ॐ अन्तर उपपत्तेः ॐ ॥ १३ ॥ चक्षुरन्तस्थो
विष्णुरेव । 'त्रिपादस्यामृतं दिवी'^६त्यादिना तस्यैवामृतत्वाद्युपपत्तेः ।
ब्रह्मशब्दाद्युपपत्तेश्च । सोऽहमस्मीत्यादि त्वन्तर्याम्यपेक्षया । 'अन्त-
र्यामिणमीशेशमपेक्ष्याहं त्वमित्यपि । सर्वे शब्दाः प्रयुज्यन्ते सति
भेदेऽपि वस्तुषु' इति महाकौर्मे ॥ १३ ॥ ॐ स्थानादि-
व्यपदेशाच्च ॐ ॥ १४ ॥ 'तद्यदस्मिन् सर्पिर्वोदकं वा सिञ्चति
वर्त्मनी एव गच्छती'^७त्यादिस्थानशक्तिः वामनिर्भामनिरित्याद्यात्म-
शक्तिश्चोच्यते । तस्य ह्येतल्लिङ्गम् । 'स ईशः सोऽसपत्नः स हरिः
स परः परोवरीयान् यदिदं चक्षुषि सर्पिर्वोदकं वा सिञ्चति वर्त्मनी
एव गच्छति स वामनः स भामनः स आनन्दः सोऽच्युत'इति
चतुर्वेदशिखायाम् । 'यत्स्थानत्वादिदं चक्षुरसङ्गं सर्ववस्तुभिः ।

स वामनः परोऽस्माकं गतिरित्येव चिन्तयेदिति वामने ॥ १४ ॥
 ॥ ॐ सुखविशिष्टाभिधानादेव च ॐ ॥ १५ ॥ 'प्राणो
 ब्रह्म कं ब्रह्म खं ब्रह्मे'ति, 'विज्ञानमानन्दं ब्रह्म',^२ 'आनन्दो ब्रह्मेति
 व्यजानादि'^३त्यादेस्तस्यैव हि तल्लक्षणम् । 'लक्षणं परमानन्दो विष्णो-
 रेव न संशयः । अव्यक्तादितृणान्तास्तु विष्णुडानन्दभागिन' इति
 ब्रह्मवैवर्ते । न च मुख्ये सत्यमुख्यं युज्यते ॥ १५ ॥ ॐ श्रुतोप-
 निषत्कगत्यभिधानाच्च ॐ ॥ १६ ॥ 'स एनान्ब्रह्म गमयती'^४ति।
 न ह्यन्यविद्यया अन्यगतिर्युक्ता ॥ १६ ॥ ॐ अनवस्थिते-
 रसम्भवाच्च नेतरः ॐ ॥ १७ ॥ जीवस्य जीवान्तरनियामक-
 त्वेऽनवस्थितेः, साम्यादसम्भवाच्च न जीवः । नियम (मे) प्रमाणा-
 भावात् । अनीश्वरापेक्षत्वाच्च ॥ १७ ॥ अन्तराधिकरणम् ॥ ४ ॥
 'यः पृथिव्यां तिष्ठन् पृथिव्या अन्तरो यं पृथिवी न वेद यस्य
 पृथिवी शरीरं यः पृथिवीमन्तरो यमयत्येष त आत्माऽन्तर्याम्यमृत'^५
 इत्यादिनाऽन्तर्याम्युच्यते^६ । तत्र 'चैतदमृतमि'^७त्युक्तममृतत्वमुच्यते ।
 स च 'यस्य पृथिवी शरीरमि'त्यादिना सर्वात्मकत्वात्प्रकृतिस्तत्तज्जीवो
 वा युक्तः । न हि विष्णोः पृथिव्यादिशरीरत्वमङ्गीक्रियत इत्यत आह—
 ॥ ॐ अन्तर्याम्यधिदैवादिषु तद्धर्मव्यपदेशात् ॐ ॥
 ॥ १८ ॥ 'यं पृथिवी न वेद' 'यः पृथिव्या अन्तर'^८ इत्यादिना
 अधिदैवादिषु तद्धर्मव्यपदेशाद्विष्णुरेवान्तर्यामी । स हि 'न ते विष्णो
 जायमानो न जातः'^९ 'स योऽतोऽश्रुतोऽगतोऽमतोऽनतोऽदृष्टोऽविज्ञातोऽ-
 नादिष्टः सर्वेषां भूतानामन्तरपुरुष'^{१०} इत्यादिनाऽविदितोऽन्तरश्च ॥ १८ ॥

^१ ४-१०. छां.उ. ^२ ५-२-२८. वृ.उ. ^३ ३-६. तै.उ. ^४ ४-१५. छां.उ.

^५ ५-७-३. वृ.उ. ^६ त्याद्यन्त पा. ^७ ४-१५-१. छां.उ. ^८ ५-७-३. वृ.उ.

^९ ७-१२-२. ऋ.सं. ^{१०} ३-२-४. ऐ.आ.

॥ ॐ न च स्मार्तमतद्धर्माभिलाषात् ॐ ॥ १९ ॥
 त्रिगुणत्वादिप्रधानधर्मानुक्तेर्न स्मृत्युक्तं प्रधानमन्तर्यामि ॥ १९ ॥
 ॥ ॐ शारीरश्चोभयेऽपि हि भेदेनैनमधीयते ॐ ॥ २० ॥
 'य आत्मनि तिष्ठन्नात्मनोऽन्तरो यमात्मा न वेद यस्यात्मा शरीरं य
 आत्मानमन्तरो यमयत्येष त आत्माऽन्तर्याम्यमृतः'^१ 'यो विज्ञाने तिष्ठन्
 विज्ञानादन्तरो यं विज्ञानं वेद यस्य विज्ञानं न शरीरमि'त्युभयेऽपि हि
 शाखिनो भेदेनैन(जीव)मधीयते । 'शीर्यते नित्यमेवास्माद्विष्णोस्तु
 जगदीदृशम् । रमते च परो ह्यस्मिन् शरीरं तस्य तज्जगदि'ति
 वचनाच्च शरीरत्वविरोधः ॥ २० ॥ अन्तर्याम्यधिकरणम् ॥ ५ ॥



अदृश्यत्वादिगुणा विष्णोरुक्ताः । तत्र 'यत्तदद्रेश्यमग्राह्य-
 मगोत्रमवर्णमचक्षुःश्रोत्रं तदपाणिपादम् । नित्यं विशुं, सर्वगतं सुखदक्षं
 तदव्ययं यद्भूतयोनिं परिपश्यन्ति धीरा'^२ इत्युक्त्वा,^३ 'यथोर्णनाभि-
 स्सृजते गृह्णते च यथा पृथिव्यामोषधयः सम्भवन्ति । यथा सतः
 पुरुषात्केशलोमानि तथाऽक्षरात्सम्भवतीह विश्वमि'^४त्युक्त्वा तस्माच्च
 'अक्षरात्परतः पर'^५ इति परः प्रतीयत इत्यतोऽब्रवीत्^६— ॥ ॐ
 अदृश्यत्वादिगुणको धर्मोक्तेः ॐ ॥ २१ ॥ पृथिव्यादि-
 दृष्टान्तमुक्त्वा 'अक्षरात्सम्भवतीह विश्वमि'^७त्यतः परं तत्परतः
 पराभिधानात्, 'कूटस्थोऽक्षर उच्यते'^८ इति स्मृतेश्च प्रकृतेः प्राप्तिः ।
 ब्रह्मशब्दात्तत्परतः पराभिध्यानादेव च हिरण्यगर्भस्य । 'तमेवं
 विद्वानमृत इह भवति'^९ 'तत्कर्म हरितोषं यत्सा विद्या तन्मतिर्यया'
 'अथ द्वे वाव विद्ये वेदितव्ये परा चैवा(चा)परा च । तत्र ये वेदा

^१ वृ. माध्यन्दिनपाठः ^२ १-१-६. मुं.उ. ^३ एतदनन्तरं इत्युक्त्वेत्यन्तो
 ग्रन्थः कचिच्चास्ति. ^४ १-१-७. मुं.उ. ^५ २-१-२. मुं.उ. ^६ ब्रवीति पा.
^७ १-१-७. मुं.उ. ^८ १५-१६. भ.गी. ^९ ३-१२-७. तै.आ.

यान्यङ्गानि यान्युपाङ्गानि यानि प्रत्यङ्गानि साऽपरा । अथ परा
यया स हरिर्वेदितव्यो योऽसावदृश्यो निर्गुणः परः परमात्मे'त्यादिना
तद्ब्रह्मत्वेनावगतपरविद्याविषयत्वोक्तेर्विष्णुरेवादृश्यत्वादिगुणकः ॥ २१ ॥

॥ ॐ विशेषणभेदव्यपदेशाभ्याश्च नेतरौ ॐ ॥ २२ ॥

‘यस्सर्वज्ञस्सर्वविद्यस्य ज्ञानमयं तप’^१ इति विशेषणान्न प्रकृतिः ।
‘तस्मादेतद्ब्रह्म नाम रूपमन्नं च जायत’^२ इति भेदव्यपदेशान्न विरिञ्चः ।

‘अपरं त्वक्षरं या सा प्रकृतिर्जडरूपिका । श्रीः परा प्रकृतिः प्रोक्ता
चेतना विष्णुसंश्रया ॥ तामक्षरं परं प्राहुः परतः परमक्षरम् ।

हरिमेवाखिलगुणमक्षरत्रयमीरितम्’ ॥ इति स्कान्दे व्यक्षराभिधाना-
दक्षरात्परतः पर इत्यपि विशेषणमेव । ‘जुष्टं यदा पश्यत्यन्यमीशमस्य
महिमानमिति वीतशोक’^३ इति भेदव्यपदेशादीशपदप्राप्तोऽपि न

रुद्रः ॥ २२ ॥ ॐ रूपोपन्यासाच्च ॐ ॥ २३ ॥ ‘यदा

पश्यः पश्यते रुक्मवर्णं कर्तारमीशं पुरुषं ब्रह्मयोनिमि’^४ति । ‘एको
नारायण आसीन्न ब्रह्मा न च शङ्करः । स मुनिर्भूत्वा समचिन्तयत् ।

तत एते व्यजायन्त विश्वो हिरण्यगर्भोऽग्निर्यमो वरुणरुद्रेन्द्रा इति ।

तस्य हैतस्य परमस्य नारायणस्य चत्वारि रूपाणि शुक्लं रक्तं रौक्मं

कृष्णमिति । स एतान्येतेभ्योऽभ्यव्यचीकृपत् । विमिश्राणि-

व्यमिश्रयत्’ । अत एतादृगेतद्रूपमिति तस्यैव हि रूपाण्यभि-

धीयन्ते ॥ २३ ॥ अदृश्यत्वाधिकरणम् ॥ ६ ॥

अदृश्यत्वादिगुणेषु सर्वगतत्वं ‘यस्त्वेतमेवं प्रादेशमात्रमभि-

विमानमात्मानं वैश्वानरमुपास्त’^५ इति वैश्वानरस्योक्तमित्यत आह—

॥ ॐ वैश्वानरः साधारणशब्दविशेषात् ॐ ॥ २४ ॥

अग्राविष्णवोः साधारणस्य वैश्वानरशब्दस्य विष्णावेव प्रसिद्धात्मशब्देन
विशेषणाद्वैश्वानरो विष्णुरेव ॥ २४ ॥ ॐ स्मर्यमाणमनुमानं

स्यादिति ॐ ॥ २५ ॥ ‘अहं वैश्वानरो भूत्वा प्राणिनां देह-

माश्रित’^१ इति स्मर्यमाणमत्रापि स एवोच्यत इत्यस्यानुमापकम् ।

समाख्यानात् । इति शब्दः समाख्याप्रदर्शकः ॥ २५ ॥ ॐ

शब्दादिभ्योऽन्तःप्रतिष्ठानान्नेति चेन्न तथा दृष्ट्युप-

देशादसम्भवात्पुरुषविधमपि चैनमधीयते ॐ ॥ २६ ॥

‘अयमग्निर्वैश्वानरः’^२ ‘वैश्वानरमृत आजातमग्निमि’^३त्यादि(ः)शब्दः ।

‘वैश्वानरे तद्धृतं भवति’^४ । ‘हृदयं गार्हपत्यो मनोऽन्वाहार्यपचन

आस्यमाहवनीय’^५मित्याद्यग्निलिङ्गमादिशब्दोक्तम् । ‘येनेदमन्नं पच्यते’^६

‘तद्यद्भुक्तं प्रथममागच्छेत्तद्वोमीयमि’^७त्यादिना पाचकत्वेनान्तःप्रतिष्ठानं

च प्रतीयते । तस्मान्न विष्णुरिति चेन्न । ‘अथ हेममात्मानमणो-

रणीयांसं परतः परं विश्वं हरिमुपासीतेति । सर्वनामा सर्वकर्मा सर्व-

लिङ्गः सर्वगुणः सर्वकामः सर्वधर्मः सर्वरूप इति’ । ‘स य एतमेव-

मात्मानं विश्वं हरिमारादरमुपास्ते तस्य सर्वेषु लोकेषु सर्वेषु भूतेषु

सर्वेषु देवेषु सर्वेषु वेदेषु कामचारो भवती’ति तत्तन्नामलिङ्गादिना

तस्यैव दृष्ट्युपदेशान्महोपनिषदि ॥ ‘अनात्तत्वादनात्मान ऊनत्वा-

द्रुणराशितः । अब्रह्माणः परे सर्वे ब्रह्मात्मा विष्णुरेव ही’त्यादिना
‘को न आत्मा किं ब्रह्मे’^८त्यारम्भाच्च अन्येषामसम्भवाद्विष्णुरेव
वैश्वानरः । ‘चन्द्रमा मनसो जातश्चक्षोस्सूर्यो अजायते’^९त्यादिना यः
पुरुषाख्यो विष्णुरभिहितस्तद्विधमेवात्र ‘मूर्धैव सुतेजाश्चक्षुर्विध्वरूपः

^१ १-१-२. मुं.उ. ^२ १-१-२. मुं.उ. ^३ ३-१-२. मुं.उ. ^४ ३-१-३. मुं.उ.
^५ ५-१८-१. छां.उ.

^१ १५-१४. म.गी. ^२ ७-९-१. वृ.उ. ^३ ६-७-१. ऋ.सं. ^४ ५-२४-४.
छां.उ. ^५ ५-१८-२. छां.उ. ^६ ७-९-१. वृ.उ. ^७ ५-१९-१. छां.उ.
^८ ५-१६-१. छां.उ. ^९ ३-१२. तै.आ.

प्राणः पृथग्वर्तते^१। त्यादिनैनं वैश्वानरमधीयते । चशब्देन सकलवेद-
तन्त्रपुराणादिषु विष्णुपरत्वं पुरुषसूक्तस्य दर्शयति । तथा च ब्राह्मे—
'यथैव पौरुषं सूक्तं नित्यं विष्णुपरायणम् । तथैव मे मनो नित्यं
भूयाद्विष्णुपरायणमिति । चतुर्वेदशिखायां च 'सहस्रशीर्षा पुरुष-
स्सहस्राक्षस्सहस्रपादित्येष ह्येवाचिन्त्यः परः परमो हरिरादि-
रनादिरनन्तोऽनन्तशीर्षोऽनन्ताक्षोऽनन्तबाहुरनन्तगुणोऽनन्तरूप' इति ।
बृहत्संहितायां च—'यथा हि पौरुषं सूक्तं विष्णोरेवाभिधायकम् । न
तथा सर्ववेदाश्च वेदाङ्गानि च नारदे'त्यादि । 'यस्माद्यज्जायते चाङ्गा-
ल्लोकवेदादिकं हरेः । तन्नामवाच्यमङ्गं तद्यथा ब्रह्मादिकं मुखमिति
नारदीयवचनान्नाभेदोक्तिविरोधः॥२६॥ ॐ अत एव न देवता
भूतं च ॐ ॥ २७ ॥ अग्निवैश्वानरादिशब्दस्तेजसि भूते अग्नि-
देवतायां च प्रसिद्धोऽप्यतः पूर्वोक्तहेतुत एवात्र न सा तच्चाभिधीयते ॥
॥ २७ ॥ ॐ साक्षादप्यविरोधं जैमिनिः ॐ ॥ २८ ॥
नाग्न्यादयः शब्दा अग्न्यादिवाचकास्तथापि साक्षादेवानन्ययोगेन
ब्रह्मवाचकैश्शब्दैः व्यवहारार्थमनभिज्ञानाच्चान्यत्र व्यवहरन्तीत्यभ्युप-
गमेऽविरोधं जैमिनिर्वक्ति । 'व्यासचित्तस्थिताकाशादवच्छिन्नानि
कानिचित् । अन्ये व्यवहरन्त्येतान्पूरीकृत्य गृहादिवदि'ति स्कान्द-
वचनान्न मतानां परस्परविरोधः ॥ २८ ॥ ॐ अभिव्यक्ते-
रित्याश्मरथ्यः ॐ ॥ २९ ॥ तत्र तत्र प्रसिद्धावप्यग्न्यादिषु
ब्रह्मणोऽभिव्यक्तेरग्न्यादिसूक्तनियम इत्याश्मरथ्यः॥२९॥ ॐ अनु-
स्मृतेर्बादरिः ॐ ॥ ३० ॥ तत्र तत्रोक्तस्य विष्णोरग्न्यादि-
ष्वनुस्मर्यमाणत्वात्तन्निग्रह इति बादरिः ॥३०॥ ॐ सम्पत्तेरिति

जैमिनिस्तथा हि दर्शयति ॐ ॥ ३१ ॥ साक्षादप्यविरोधं
वदन् जैमिनिः सूक्तादिनियममग्न्यादिसम्प्राप्त्या मन्यते । 'तं यथा
यथोपासते तदेव भवती'ति दर्शयति ॥ ३१ ॥ न ह्यन्योपासकोऽन्यं
प्राप्नुत इति युज्यत इत्यत आह—॥ ॐ आमनन्ति चैनम-
स्मिन् ॐ ॥ ३२ ॥ एनं विष्णुमग्न्यादावामनन्ति । 'योऽग्नौ
तिष्ठन्'^१ 'य एष एतस्मिन्नग्नौ तेजोमयोऽमृतमयः पुरुष'^२ इत्यादिना
॥ ३२ ॥ वैश्वानराधिकरणम् ॥ ७ ॥ इति श्रीमत्कृष्णद्वैपायनकृत
ब्रह्मसूत्रभाष्ये श्रीमदानन्दतीर्थभगवत्पादाचार्यविरचिते प्रथमाध्यायस्य
द्वितीयः पादः ॥

ॐ तत्र चान्यत्र च प्रसिद्धानां शब्दानां विष्णौ समन्वयं
प्रायेणास्मिन्पादे दर्शयति । विष्णोः परविद्याविषयत्वमुक्तम् । तत्
'यस्मिन्द्यौः पृथिवी चान्तरिक्षमोतं मनः सह प्राणैश्च सर्वैस्तमेवैकं
जानथ आत्मानमि'^३त्यत्र 'प्राणानां ग्रन्थिरसि रुद्रो माऽऽवि-
शान्तकः'^४ 'प्राणेश्वरः कृत्तिवासाः पिनाकी'^५त्यादिना रुद्रस्य प्राणा-
धारत्वप्रतीतेः 'स एषोऽन्तश्चरते बुहुधा जायमान'^६ इति जीव-
लिङ्गाच्च तयोः प्राप्तिरित्यत उच्यते^७ ॥ ॐ द्युम्वाद्यायतनं
स्वशब्दात् ॐ ॥ १ ॥ 'तमेवैकं जानथ आत्मानमि'^८त्यात्म-
शब्दात् द्युम्वाद्याश्रयो विष्णुरेव । 'आत्मब्रह्मादयः शब्दास्तमृते
विष्णुमव्ययम् । न सम्भवन्ति यस्मात्तैर्नैवाप्ता गुणपूर्णते'ति ब्रह्म-
वैवर्ते ॥ १ ॥ ॐ मुक्तोपसृप्यव्यपदेशात् ॐ ॥ २ ॥
'अमृतस्यैष सेतुरि'^९ति । 'ब्रह्मविदामोति परम्'^९, 'नारायणं

महाज्ञेयं विश्वात्मानं परायणम्^१ 'मुक्तानां परमा गतिः' 'एत-
मानन्दमयमात्मानमुपसङ्गामती'^२ त्यादिना तस्यैव मुक्तप्राप्यत्वव्यप-
देशात् । 'बहुनाञ्च किमुक्तेन यावच्छेत् न गच्छति । योगी तावन्न
मुक्तस्यादेष शास्त्रविनिर्णय' इत्यादित्यपुराणे ॥ २ ॥ ॐ नानु-
मानमतच्छब्दात् ॐ ॥ ३ ॥ नानुमानात्मकागमपरिकल्पित-
रुद्रोऽत्र वाच्यः । भस्मधरोग्रत्वादितच्छब्दाभावात् । 'सोऽन्तकः स
रुद्रः स प्राणभृत्स प्राणनायकः स ईशो यो हरिर्योऽनन्तो यो विष्णुर्यः
परः परोवरीयानि'त्यादिना प्राणग्रन्थिरुद्रत्वादेर्विष्णोरेवोक्तत्वात् ।
ब्रह्माण्डे च 'रुजं द्रावयते यस्माद्रुद्रस्तस्माज्जनार्दनः । ईशनादेव चेशानो
महादेवो महत्त्वतः ॥ पिबन्ति ये नरा नाकं मुक्तास्संसारसागरात् ।
तदाधारो यतो विष्णुः पिनाकीति ततः स्मृतः ॥ शिवः सुखात्म-
कत्वेन शर्वः शंरोधनाद्भरिः ॥ कृत्यात्मकमिदं देहं यतो वस्ते प्रवर्त-
यन् ॥ कृत्तिवासास्ततो देवो विरिश्चश्च विरेचनात् । बृंहणाद्ब्रह्मना-
माऽसावैश्वर्यादिन्द्र उच्यते ॥ एवं नानाविधैश्शब्दैरेक एव त्रिविक्रमः ।
वेदेषु सपुराणेषु गीयते पुरुषोत्तम' इति । वामने च 'न तु नारायणा-
दीनां नाम्नामन्यत्र सम्भवः । अन्यनाम्नां गतिर्विष्णुरेक एव प्रकीर्तित'
इति । स्कान्दे च 'ऋते नारायणादीनि नामानि पुरुषोत्तमः । प्रादा-
दन्यत्र भगवान् राजेवर्ते स्वकं पुरम्' इति । 'चतुर्मुखश्शतानन्दो
ब्रह्मणः पद्मभूरिति । उग्रो भस्मधरो नम्रः कपालीति शिवस्य च ।
विशेषनामानि ददौ स्वकीयान्यपि केशव' इति (च) ब्राह्मे ॥ ३ ॥
॥ ॐ प्राणभृच्च ॐ ॥ ४ ॥ एतैरेव हेतुभिर्न जीवो वायुश्च ।
'अजायमानो बहुधा विजायत'^३ इति तस्यैव बहुधा जन्मोक्तेः ॥ ४ ॥
ॐ भेदव्यपदेशात् ॐ ॥ ५ ॥ न चैक्यं वाच्यम् । 'जुष्टं

यदा पश्यत्यन्यमीशमस्य महिमानमि'^१ति भेदव्यपदेशात् ॥ ५ ॥
॥ ॐ प्रकरणात् ॐ ॥ ६ ॥ 'द्वे विद्ये वेदितव्ये'^२ इति
तस्य ह्येतत्प्रकरणम् ॥ ६ ॥ ॥ ॐ स्थित्यदनाभ्यां च ॐ
॥ ७ ॥ 'द्वा सुपर्णा सयुजा सखाया समानं वृक्षं परिषस्वजाते ।
तयोरन्यः पिप्पलं स्वाद्वत्त्यनश्नन्नन्यो अभिचाकशीती'^३ति ईशजीवयोः
स्थित्यदनोक्तेः ॥ ७ ॥ द्युभ्वाधिकरणम् ॥ १ ॥

'प्राणो वा आशाया भूयान्' इत्युक्त्वा 'यो वै भूमा
तत्सुखमि'^४त्युक्तेस्तस्यैव भूमत्वप्राप्तिः । 'उत्क्रान्तप्राणानि'^५त्यादि-
तल्लिङ्गात्प्राणशब्दश्च वायुवाचीत्यतो वक्ति ॥ ॐ भूमा सम्प्रसा-
दादध्युपदेशात् ॐ ॥ ८ ॥ 'सम्प्रसादात्' पूर्णसुखरूपत्वात्
'अध्युपदेशात्' सर्वेषामुपर्युपदेशाच्च विष्णुरेव भूमा । 'सहस्रशीर्ष-
देवं विश्वाक्षं विश्वशम्भुवम् । विश्वं नारायणं देवमक्षरं परमं पदम् ॥
विश्वतः परमां नित्यमि'^६ति हि श्रुतिः । 'तमुत्क्रामन्तं प्राणोऽनू-
त्क्रामती'^७त्यादिना नोत्क्रमणादिलिङ्गविरोधोऽपि ॥ ८ ॥ ॐ
धर्मोपपत्तेश्च ॐ ॥ ९ ॥ सर्वगतत्वादिधर्मोपपत्तेश्च ॥ ९ ॥
भूमाधिकरणम् ॥ २ ॥

अदृश्यत्वादिगुणा विष्णोरुक्ताः^८ 'अदृष्टं द्रष्टृश्रुतं श्रोत्रि'^९त्या-
दिना । 'अहं सोममाहनसं विभर्मी'^{१०}त्यादेस्तस्यापि सम्भवा-
न्मध्यमाक्षरस्योक्ता इत्यतो ब्रूते ॥ ॐ अक्षरमम्बरान्तधृतेः

१ ३-१-२. मुं. उ. २ १-१-९. मुं. उ. ३ ३-१-१. मुं. उ. ४ २-३.

छां. उ. ५ ७-१५-३. छां. उ. ६ ११. म. ना. उ. ७ ६-४-२. बृ. उ.

८ विष्णोरुक्ताः इति कचिच्चास्ति ९ ५-७-११. बृ. उ. १० १०-१२४-२.

ॐ ॥ १० ॥ 'एतस्मिन् (नु) खल्वक्षरे गार्ग्याकाश ओतश्च प्रोतश्चे' ^१ 'त्यम्बरान्तस्य सर्वस्य धृतेर्ब्रह्मैवाक्षरम् । 'य उ त्रिधातु पृथिवीमुत द्यामेको दाधार भुवनानि विश्वा' ^२ । 'भर्ता सन्ध्रियमाणो विभर्ति । एको देवो बहुधा निविष्टः' ^३ । यदा भारं तन्द्रयते स भर्तुम् । परास्य ^४ भारं पुनरस्तमेति ^५ । 'यस्मिन्निदं सञ्च वि चैधि सर्वं यस्मिन्देवा अधि विश्वे निषेदुरि' ^६ 'त्यादिश्रुतेः । 'पृथिव्यादि प्रकृत्यन्तं भूतं भव्यं भवच्च यत् । विष्णुरेको विभर्तीदं नान्यस्तस्मात्क्षमो धृतावि' ति(च) स्कान्दे ॥ १० ॥ ॐ सा च प्रशासनात् ॐ ॥ ११ ॥ सा च धृतिः प्रशासनादुच्यत 'एतस्य वा अक्षरस्य प्रशासने गार्गि सूर्याचन्द्रमसौ विधृतौ तिष्ठत' ^७ इत्यादिना । तच्च प्रशासनं विष्णोरेव । 'सप्तार्धगर्भा भुवनस्य रेतो विष्णोस्तिष्ठन्ति प्रदिशा विधर्मणि' ^८ । 'चतुर्भिः साकं नवर्ति च नामभिश्चक्रं न वृत्तं व्यतीरवीविपदि' ^९ 'त्यादिश्रुतेः । 'एकः शास्ता न द्वितीयोऽस्ति शास्ता' ^{१०} 'यो हृच्छयस्तमहमिह ब्रवीमि' ^{११} 'न केवलं मे भवतश्च राजन्स वै बलं बलिनां चापरेषामि' ^{१२} 'त्यादेश्च ॥ ११ ॥ ॐ अन्यभावव्यावृत्तेश्च ॐ ॥ १२ ॥ 'अस्थूलमनण्वि' ^{१३} 'त्यादिना स्थूलाण्वादीनामन्यवस्तुस्वभावानां व्यावृत्तेश्च । 'अस्थूलोऽनणुरमध्यमो मध्यमोऽव्यापको व्यापको योऽसौ हरिरादिरनादिरविश्वो विश्वः सगुणो निर्गुण' इत्यादेर्विष्णोरेव(हि) ते धर्माः । 'अस्थूलोऽनणुरूपोऽसावविश्वो' ^{१४} 'विश्व एव च । विरुद्धधर्मरूपोऽसावै-

^१ ५-७-११-वृ.उ. ^२ १-१५४-४. ऋ.सं. ^३ सन्निविष्टः पा.

^४ निधाय. पा. ^५ ३-१४ तै.आ. ^६ १-२ म.ना.उ. ^७ ५-८९. वृ.उ.

^८ १-१६४-३६. ऋ.सं. ^९ १-१५५-६. ऋ.सं. ^{१०} भारते. ^{११} ग्रन्थोऽयं कचिन्न पठितः ^{१२} भागवते ^{१३} ५-८८ वृ.उ. ^{१४} स विश्वोऽविश्व. पा.

भर्यात्पुरुषोत्तम' इति च ^१ ब्राह्मे ॥ १२ ॥ अक्षराधिकरणम् ॥ ३ ॥

'सदेव सोम्येदमग्र आसीदि' ^२ 'त्यादिना सतः स्रष्टृत्वमुच्यते । तच्च सत् 'बहु स्यां प्रजायेये' ^३ 'ति परिणामप्रतीतेर्न विष्णुः । स 'ह्यविकारस्सदा शुद्धो नित्य आत्मा सदा हरिरि' 'त्यादिनाऽविकारः प्रसिद्ध इत्यतो ब्रवीति ॥ ॐ ईक्षतिकर्मव्यपदेशात्सः ॐ ॥ १३ ॥ 'तदैक्षते' तीक्षतिकर्मव्यपदेशात्स एव विष्णुरत्रोच्यते । 'नान्योऽतोऽस्ति द्रष्टा' ^४ 'नान्यदतोऽस्ति द्रष्टृ' ^५ 'त्यादिना तस्यैव हि तल्लक्षणम् । बहुत्वं चाविकारेणैवोक्तं 'अजायमानो बहुधा विजायत' ^६ इति ॥ १३ ॥ सदधिकरणम् ॥ ४ ॥



चन्द्रादित्याद्याधारत्वं विष्णोरुक्तम् । तच्च 'अथ यदिदमस्मिन् ब्रह्मपुरे दहरं पुण्डरीकं वेश्म दहरोऽस्मिन्नन्तर आकाशः . . . किं तदत्र विद्यते . . . ' ^७ 'उमे अस्मिन् द्यावा पृथिवी अन्तरेव समाहिते । उभावग्रिश्च वायुश्च सूर्याचन्द्रमसावुभौ । विद्युन्नक्षत्राणी' ^८ 'त्यादिनाऽकाशस्य प्रतीयते । स चाकाशो न विष्णुः । 'तस्यान्ते सुषिरं सूक्ष्मं तस्मिन् सर्वं प्रतिष्ठितमि' ^९ 'ति श्रुतेरित्यत आह ॥ ॐ दहर उत्तरेभ्यः ॐ ॥ १४ ॥ 'य आत्माऽपहतपाप्मा विजरो विमृत्युर्विशोकोऽविजिघत्सोऽपिपासः सत्यकामस्सत्यसङ्कल्पः सोऽन्वेष्टव्यः स विजिज्ञासितव्य' ^{१०} 'इत्यादिभ्य उत्तरेभ्यो गुणेभ्यो दहरे विष्णुरेव । 'योऽशनायापिपासे शोकं मोहं जरां मृत्युमत्येति' ^{११} 'स एष सर्वेभ्यः पाप्मभ्य उदित' ^{१२} 'इत्यादिना विष्णोरेव हि ते गुणाः । 'नित्यतीर्णाशनायादिरेक एव हरिः स्वतः । अशनायादि-

^१ आदि पा. ^२ ६-२-१ छां.उ. ^३ ६-२-३ छां.उ. ^४ ५-७-२३. वृ.उ.

^५ ५-८-११ वृ.उ. ^६ ३-१३-१ तै.आ. ^७ ८-१-२. छां.उ. ^८ ८-१-३. छां.उ.

^९ ११. म.ना.उ. ^{१०} ८-७-३. छां.उ. ^{११} ५-५. वृ.उ. ^{१२} १-६-७. छां.उ.

कानन्ये तत्प्रसादात्तरन्ति ही 'ति पात्रे । सापेक्षनिरपेक्षयोश्च निरपेक्षं
स्वीकर्तव्यम् । 'सत्यकामः परो' नास्ति तमृते विष्णुमन्वयम् ।
सत्यकामत्वमन्येषां भवेत्तत्काम्यकामिते 'ति स्कान्दे ॥ १४ ॥
ॐ गतिशब्दाभ्यां तथा हि दृष्टं लिङ्गं च ॐ ॥ १५ ॥
'अहरहर्गच्छन्त्य एतं ब्रह्मलोकं न विन्दन्ती' ^२ति सुप्तस्य तद्वतिर्वह्म
शब्दश्चोच्यते । 'सता सोम्य तदा सम्पन्नो भवती' ^३ति श्रुतेस्तं हि
सुप्तो मच्छति । 'अरश्च ह वै ण्यश्चार्णवौ ब्रह्मलोक' ^४इति लिङ्गं च
तथा(हि) दृष्टम् । 'अरश्च वै ण्यश्च सुधासमुद्रौ तत्रैव सर्वाभिमतप्रदौ
द्रा'वित्यादिना तस्यैव हि तल्लक्षणत्वेनोच्यते ॥ १५ ॥ ॐ धृतेश्च
महिम्नोऽस्यास्मिन्नुपलब्धेः ॐ ॥ १६ ॥ 'एष सेतु-
विधृतिरि' ^५ति धृतेः, '(एष सर्वेश्वर) एष भूताधिपतिरेष भूतपाल' ^६
इत्याद्यस्य महिम्नोऽस्मिन्नुपलब्धेः । 'एतस्मिन्(न्नु) खल्वक्षरे
गार्ग्याकाश ओतश्च प्रोतश्च' ^७ 'एतस्य वा अक्षरस्य प्रशासने गार्गि' ^८
'स हि सर्वाधिपतिः स हि सर्वपालः स ईशः स विष्णुः' 'पतिं
विश्वस्याऽस्मेश्वरमि' ^९त्यादि श्रुतिभ्यस्तस्य ह्येष महिमा । 'सर्वेभ्यो
विष्णुरेवैको नान्योऽस्ति जगतः पतिरि' ^{१०}ति स्कान्दे ॥ १६ ॥ ॐ
प्रसिद्धेश्च ॐ ॥ १७ ॥ 'तत्रापि दहं (हरं) गगनं विशोक-
स्तस्मिन् यदन्तस्तदुपासितव्यमि' ^{१०}ति प्रसिद्धेश्च । तदन्तस्थत्वापेक्ष-
त्वान्न सुषिरश्रुतिविरोधः ॥ १७ ॥ ॐ इतरपरामर्शात्स
इति चेन्नासम्भवात् ॐ ॥ १८ ॥ 'परं ज्योतिरुपसम्पद्य-

१ कामोऽपरो पा. २ ८-३-२. छां.उ. ३ ६-८-१ छां.उ. ४ ८-५-३.
छां.उ. ५ ८-४-१. छां.उ. ६ ६-४-२१. बृ.उ. ७ ५-८-११. बृ.उ.
८ ५-८-९. बृ.उ. ९ ११. म.ना.उ. १० १०-७. म.ना.उ.

स्वेन रूपेणाभिनिष्पद्यते' ^१ 'एष आत्मेति होवाचे' ^२ति जीवपरा-
मर्शात्स इति चेन्न । तस्य स्वतोऽपहतपाप्मत्वाद्यसम्भवात् ॥ १८ ॥
॥ ॐ उत्तराच्चेदाविर्भूतस्वरूपस्तु ॐ ॥ १९ ॥ 'स
तत्र पर्येति जक्षन् क्रीडन् रममाण' ^३ इत्याद्युत्तरवचनाज्जीव एवेति
चेन्न । तत्र हि परमेश्वरप्रसादादाविर्भूतस्वरूपो मुक्त उच्यते । यत्प्र-
सादात्स मुक्तो भवति स भगवान्पूर्वोक्तः ॥ १९ ॥ ॐ अन्या-
र्थश्च परामर्शः ॐ ॥ २० ॥ यं प्राप्य स्वेन रूपेण जीवो
निष्पद्यते स एष आत्मेति परमात्मार्थश्च परामर्शः ॥ २० ॥ ॐ
अल्पश्रुतेरिति चेत्तदुक्तम् ॐ ॥ २१ ॥ 'दहर' ^४ इत्य-
ल्पश्रुतेर्नेति चेन्न । 'निचाय्यत्वादेवं व्योमवच्चे'त्युक्तत्वात् । 'एष
म आत्मान्तर्हृदये ज्यायानि' ^५ति श्रुत्युक्तत्वाच्च ॥ २१ ॥ दहराधि-
करणम् ॥ ५ ॥

अदृश्यत्वादयः परमेश्वरगुणा उक्ताः । 'तेषां सुखं शाश्वतं
नेतरेषाम् । तदेतदिति मन्यन्तेऽनिर्देश्यं परमं सुखमि' ^६त्यादिना
ज्ञानिसुखस्याप्यनिर्देश्यत्वमज्ञेयत्वं चोच्यत इत्यतो वक्ति ॥ ॐ
अनुकृतेस्तस्य च ॐ ॥ २२ ॥ 'तमेव भान्तमनुभाति
सर्वमि' ^७त्यनुकृतेः, 'तस्य भासा सर्वमिदं विभाती' ^७ति वचनाच्च
परमात्मैवानिर्देश्यसुखरूपः । न हि ज्ञानिसुखमनुभाति सर्वम् । न च
तद्भासा । 'अहं तत्तेजो रश्मीदि' ^८ति नारायणभासा हि सर्वं भाति
॥ २२ ॥ ॐ अपि स्मर्यते ॐ ॥ २३ ॥ 'यदादित्यगतं तेजो

१ ८-१२-३. छां.उ. २ ४-१५-१. छां.उ. ३ ८-१२-३. छां.उ.
४ ८-१-१. छां.उ. ५ ३-१४-३. छां.उ. ६ ५-१२, १४ क.उ. कथं नु
तद्विज्ञानीयाभित्यधिकः पाठः क्वचित्. ७ ५-१५. क. उ.

जगद्भासयतेऽखिलम् । यच्चन्द्रमसि यच्चाग्नौ तत्तेजो विद्धि मामक-
मि^१ति । 'न तद्भासयते सूर्यो न शशाङ्को न पावकः । यद्गत्वा न
निवर्तन्ते तद्धाम परमं ममे'^२ति च ॥ २३ ॥ अनुकृत्यधिकरणम्
॥ ६ ॥

विष्णुरेव जिज्ञास्य इत्युक्तम् । तत्र 'ऊर्ध्वं प्राणमुन्नयत्यपानं
प्रत्यगस्यति । मध्ये वामनमासीनं विश्वेदेवा उपासत'^३ इति सर्वदेवो-
पास्यः कश्चित्प्रतीयते । स च 'एवमेवैष प्राण इतरान्प्राणान्पृथक्पृथ-
गेव सन्निधत्ते'^४ 'योऽयं मध्यमः प्राणः'^५ 'कुविदङ्गे'^६त्यादिना
प्राणव्यवस्थापकत्वान्मध्यमत्वात्सर्वदेवोपास्यत्वाच्च वायुरेवेति प्रतीयते ।
अतोऽब्रवीत् ॥ ॐ शब्दादेव प्रमितः ॐ ॥ २४ ॥ वामन-
शब्दादेव विष्णुरिति प्रमितः । न हि श्रुतेलिङ्गं बलवत् । 'श्रुति-
लिङ्गं समाख्या च वाक्यं प्रकरणं तथा । पूर्वं पूर्वं बलीयः स्यादेवमा-
गमनिर्णय' इति स्कान्दे । तच्च लिङ्गं विष्णोरेव । तस्यैव प्राणत्वोक्तेः
'तद्वै त्वं प्राणो अभव' इति ॥ २४ ॥ ॐ हृद्यपेक्षया तु
मनुष्याधिकारत्वात् ॐ ॥ २५ ॥ सर्वगतस्यापि तस्याङ्गुष्ठ-
मात्रत्वं हृद्यवकाशापेक्षया युज्यते । इतरप्राणिनामङ्गुष्ठाभावेऽपि मनुष्या-
धिकारत्वान्न विरोधः ॥ २५ ॥ वामनाधिकरणम् ॥ ७ ॥

मनुष्याणामेव वेदविद्यायामधिकार इत्युक्तम् । तिर्यगाद्यपेक्ष-
यैव मनुष्यत्वविशेषणमुक्तं, न तु देवाद्यपेक्षयेत्याह—ॐ तदुपर्यपि
वादरायणः सम्भवात् ॐ ॥ २६ ॥ तदुपरि मनुष्याणां सतां
देवादित्वप्राप्त्युपरि । सम्भवति हि तेषां विशिष्टबुद्ध्यादिभावात् ।

१ १५-१२. भ.गी. २ १५-६. भ.गी. ३ ५-३. क.उ. ४ ३-४. प्र.उ.

५ ३-५ २१. वृ.उ. ६ ७-९१-१ क्र.सं.

तिर्यगादीनां तदभावादभावः । तेषामपि यत्र विशिष्टबुद्ध्यादिभावस्तत्रा-
विरोधः । निषेधाभावात् । दृश्यन्ते हि जरितार्यादयः ॥ २६ ॥ ॐ
विरोधः कर्मणीति चेन्नानेकप्रतिपत्तेर्दर्शनात् ॐ

॥ २७ ॥ मनुष्या एव देवादयो भवन्तीति तदुपरीत्युक्तम् । तत्र यदि
मनुष्याः सन्तो देवादयो भवन्ति तत्पूर्वं देवताभावादेवतोद्दिष्टकर्मणि
विरोध इति चेन्न । अनेकेषां देवतापदप्राप्तेर्दर्शनात् । 'ते ह नाकं महि-
मानः सचन्ते(न्त) यत्र पूर्वं साध्याः सन्ति देवा'^१ इति ॥ २७ ॥ ॐ
शब्द इति चेन्नातः प्रभवात्प्रत्यक्षानुमानाभ्याम् ॐ

॥ २८ ॥ 'वाचा विरूप नित्यये'^२त्यादि श्रुतेराप्त्यनिश्चयान्नित्यत्वापेक्ष-
त्वाच्च मूलप्रमाणस्य, स्वतः प्रामाण्यप्रसिद्धेश्च नित्यत्वाद्देदस्य तदुदि-
तानां देवानामनित्यत्वात् पुनरन्यभावनियमाभावाच्च^३ शब्दे विरोध
इति चेन्न । 'सूर्याचन्द्रमसौ धाता यथापूर्वमकल्पयत्'^४ 'यथैव नियमः
काले सुरादिनियमस्तथा । तस्मान्नानीदृशं कापि विश्वमेतद्भविष्यती'^५
त्यादेरत एव शब्दात्तेषां प्रभवनियमात्, महतां प्रत्यक्षात् । यथेदानीं
तथोपर्यपि देवा भविष्यन्तीतीतरेषामनुमानाच्च ॥ २८ ॥ ॐ अत

एव च नित्यत्वम् ॐ ॥ २९ ॥ अत एव शब्दस्य नित्यत्वा-
देव च देवप्रवाह(स्य)नित्यत्वं युक्तम्^६ ॥ २९ ॥ ॐ समाननाम-
रूपत्वाच्चावृत्तावप्यविरोधो दर्शनात्स्मृतेश्च ॐ ॥ ३० ॥

अतीतानागतानां देवानां समाननामरूपत्वात्प्राप्तपदानां मुक्त्याऽऽ-
वृत्तावप्यविरोधः । 'यथापूर्वमि'^६ति दर्शनात् । 'अनादि निधना
नित्या वागुत्सृष्टा स्वयम्भुवा । ऋषीणां नामधेयानि याश्च वेदेषु

१ ३-१२. तै.आ. २ ८-६४-६ ऋ.सं. ३ पुनरित्यादि कचित् नास्ति

४ ५-७. म.ना.उ. ५ भवति पा. ६ ५-७. म.ना.उ.

दृष्टयः । वेदशब्देभ्य एवादौ निर्ममे स महेश्वर' इति स्मृतेश्च ॥ ३० ॥
 ॐ मध्वादिष्वसम्भवादनधिकारं जैमिनिः ॐ
 ॥ ३१ ॥ 'वक्षनामेवैको भूत्वे' त्यादिना प्राप्यफलत्वात्प्राप्तपदानां
 देवानां मध्वादिविद्यास्वनधिकारं जैमिनिर्मन्यते ॥ ३१ ॥ ॐ ज्यो-
 तिषि भावाच्च ॐ ॥ ३२ ॥ ज्योतिषि सर्वज्ञत्वे भावाच्च ।
 आदित्यप्रकाशेऽन्तर्भाववत्तज्ज्ञाने सर्ववस्तूनामन्तर्भावात् । नित्यसिद्ध-
 त्वाच्च विद्यानाम् ॥ ३२ ॥ ॐ भावं तु बादरायणोऽस्ति
 हि ॐ ॥ ३३ ॥ फलविशेषभावात्प्राप्तपदानामपि देवानां मध्वा-
 दिष्वप्यधिकारं बादरायणो मन्यते । अस्ति हि प्रकाशविशेषः ।
 'यावत्सेवा परे तत्त्वे तावत्सुखविशेषता । सम्भवाच्च प्रकाशस्य परमे-
 कमृते हरिम् ॥ तेषां सामर्थ्ययोगाच्च देवानामप्युपासनम् । सर्वं
 विधीयते नित्यं सर्वयज्ञादिकर्म चे'ति स्कान्दे ॥ उक्तफलानधिकारमात्रं
 जैमिनिमतम् । अतो न तन्मतविरोधः^२ । 'सर्वज्ञस्यैव कृष्णस्य त्वेक-
 देशविचिन्तितम् । स्वीकृत्य मुनयो ब्रूयुस्तन्मतं न विरुध्यत' इति
 (च) ब्राह्मे ॥ ३३ ॥ देवताधिकरणम् ॥ ८ ॥

मनुष्याधिकारत्वादित्युक्तेऽविशेषाच्छूद्रस्या'प्यह हारेत्वा शूद्रे'-^३
 ति पौत्रायणोक्तेरधिकार इत्यत आह ॥ ॐ शुगस्य तदनादर-
 श्रवणात्तदाद्रवणात्सूच्यते हि ॐ ॥ ३४ ॥ नासौ
 पौत्रायणश्शूद्रः, शुचाऽऽद्रवणमेव शूद्रत्वम्^४ । 'कम्बर एतमेतत्सन्त-
 मि'^५त्यनादरश्रवणात् । 'स ह सञ्जिहान एव क्षत्तारमुवाचे'^६ति
 सूच्यते हि ॥ ३४ ॥ ॐ क्षत्रियत्वावगतेश्चोत्तरप्र चैत्र-

^१ ३-६-२. छां.उ. ^२ तदिति कचिन्नास्ति. ^३ ४-२-३. छां.उ.

^४ शूद्रशब्देनोक्तम् पा. ^५ ४-१-३. छां.उ. ^६ ४-१-५. छां. उ.

रथेन लिङ्गात् ॐ ॥ ३५ ॥ अयमश्वतरि रथ इति चित्ररथ-
 सम्बन्धित्वेन लिङ्गेन पौत्रायणस्य क्षत्रियत्वावगतेश्च । 'रथस्त्वश्वतरी-
 युक्तश्चित्र इत्यभिधीयत' इति ब्रह्माण्डे^१ । 'यत्र वेदो रथस्तत्र न वेदो
 यत्र नो रथ' इति (च) ब्रह्मवैवर्ते ॥ ३५ ॥ ॐ संस्कारपरा-
 मर्शात्तदभावाभिलापाच्च ॐ ॥ ३६ ॥ 'अष्टवर्ष ब्राह्मण-
 मुपनयीत, तमध्यापयतीत्यध्ययनार्थं संस्कारपरामर्शात् । 'नाग्निर्न
 यज्ञो न क्रिया न संस्कारो न व्रतानि शूद्रस्ये'ति पैङ्गिश्रुतौ संस्कारा-
 भावाभिलापाच्च । उत्तमस्त्रीणां तु न शूद्रवत् । 'सपत्नीं मे पराधमे'^२
 त्यादिष्वधिकारदर्शनात् । संस्काराभावेनाभावस्तु सामान्येन । अस्ति
 च तासां संस्कारः । 'स्त्रीणां प्रदानकर्मैव यथोपनयनं तथे'ति
 स्मृतेः^३ ॥ ३६ ॥ ॐ तदभावनिर्धारणे च प्रवृत्तेः ॐ ॥
 ॥ ३७ ॥ 'नाहमेतद्वेद भो यद्गोत्रोऽहमस्मी'^४ति सत्यवचनेन सत्य-
 कामस्य शूद्रत्वाभावनिर्धारणे हारिद्रुमतस्य 'नैतदब्राह्मणो विवक्तुमर्ह-
 ती'^५ति तत्संस्कारे प्रवृत्तेश्च ॥ ३७ ॥ ॐ श्रवणाध्ययनार्थ-
 प्रतिषेधात्स्मृतेश्च ॐ ॥ ३८ ॥ 'श्रवणे त्रपुजतुभ्यां श्रोत्र-
 परिपूरणम् । अध्ययने जिह्वाच्छेदः । अर्थावधारणे हृदयविदारण-
 मि'^६ति प्रतिषेधात् । 'नाग्निर्न यज्ञश्शूद्रस्य तथैवाध्ययनं कुतः ।
 केवलैव तु शुश्रूषा त्रिवर्णानां विधीयत' इति स्मृतेश्च । विदुरादीनां
 तु उत्पन्नज्ञानत्वात्कश्चिद्विशेषः ॥ ३८ ॥ अपशूद्राधिकरणम् ॥ ९ ॥
 'यदिदं किञ्च जगत्सर्वं प्राण एजति निःसृतम् । महद्भयं
 वज्रमुद्यतं य एतद्विदुरमृतास्ते भवन्ती'^७त्युद्यतवज्रज्ञानान्मोक्षः प्रतीयत

^१ ब्राह्मे पा. ^२ १-१६. मन्त्रप्रश्न ^३ व्यासस्मृतिः ^४ ४-४. छां.उ.

^५ ४-५. छां.उ. ^६ १२-४-७. गौ.ध. ^७ कचित् कश्चिदिति नास्ति

कुम्भकोण पुस्तके नेत्यधिकः पाठः. ^८ २-३-२. क.उ.

(श्रूयत) इत्यतोऽब्रवीत् ॥ ॐ कम्पनात् ॐ ॥ ३९ ॥ एज-
तीति कम्पनवचनादुद्यतवज्रो भगवानेव 'को ह्येवान्यात्कः प्राण्या-
द्यदेष आकाश आनन्दो न स्यादि'ति हि श्रुतिः । 'प्राणस्य प्राणमुत
चक्षुषश्चक्षुरि'^२ति च । 'नभस्वतोऽपि सर्वाः स्युश्चेष्टा भगवतो हरेः ।
किमुतान्यस्य जगतो यस्य चेष्टा नभस्वत' इति (च) (हि) स्कान्दे ॥
'चक्रं चङ्क्रमणादेष वर्जनाद्वज्र उच्यते । खण्डनात्खड्ग एवैष
हेतिनामा स्वयं हरिरिति ब्रह्मवैवर्ते ॥ ३९ ॥ कम्पनाधिकरणम् ॥ १० ॥

हृदय आहितं ज्योतिः परमात्मेत्युक्तम् । तत्र 'योऽयं विज्ञा-
नमयः प्राणेषु हृद्यन्तर्ज्योतिः पुरुष'^३ इत्यत्र 'उभौ लोकावनुसञ्चर-
ती'^४ति वचनाज्जीव इति प्रतीयत इत्यत उच्यते—॥ ॐ ज्योति-
दर्शनात् ॐ ॥ ४० ॥ 'विष्णुरेव ज्योतिर्विष्णुरेव ब्रह्म(।)
विष्णुरेवाऽत्मा विष्णुरेव बलं विष्णुरेव यशो विष्णुरेवानन्द' इति
दर्शनाच्चतुर्वेदशिखायां ज्योतिर्विष्णुरेव । 'प्राज्ञेनाऽत्मनाऽन्वारूढ
उत्सर्जयाती'^४ति वचनात्तस्यापि लोकसञ्चरणमस्त्येव ॥ ४० ॥ ज्योति-
रधिकरणम् ॥ ११ ॥

सर्वाधारत्वं विष्णोरुक्तम् तच्चाकाशो वै नाम नामरूपयोर्निर्व-
हिते'^५त्यत्राऽकाशस्य प्रतीयते । वैनामेति प्रसिद्धोपदेशात् । प्रसि-
द्धाकाशश्चाङ्गीकर्तव्य इत्यत उच्यते ॥ ॐ आकाशोऽर्थान्तर-
त्वादिव्यपदेशात् ॐ ॥ ४१ ॥ 'ते यदन्तरा तद्ब्रह्मे'^५त्यर्था-
न्तरत्वादि व्यपदेशादाकाशो हरिरेव । 'अवर्ण'^६ 'यतो वाचो
निर्वर्तन्त'^७ इत्यादि श्रुतेस्तस्यैव हि तल्लक्षणम् । 'अनामा सोऽप्रसि-

१ २-७. तै. उ. २ ६-४-१८ वृ. उ. ३ ६-३-७ वृ. उ. ४ ६-३-३५. वृ. उ.

५ ८-१४-१. छा. उ. ६ अवर्णमचक्षुश्चोत्रम्' इत्याद्याथर्वणी श्रुतिः.

७ २-४. तै. उ.

द्धत्वादरूपो भूतवर्जनादि'ति (हि) ब्राह्मे ॥ ४१ ॥ आकाशाधि-
करणम् ॥ १२ ॥

असङ्गत्वं परमात्मन उक्तम् । तच्च 'स यत्तत्र किञ्चित्पश्य-
त्यनन्वागतस्तेन भवत्यसङ्गो ह्ययं पुरुष'^१ इति स्वप्नादिद्रष्टुः
प्रतीयते । स च जीवः प्रसिद्धेरित्यत आह—॥ ॐ सुषुप्त्युत्क्रा-
न्त्योर्भेदेन ॐ ॥ ४२ ॥ 'प्राज्ञेनाऽत्मना सम्परिष्वक्तो न बाह्यं
किञ्चन वेद नाऽन्तरम्'^२ 'प्राज्ञेनाऽत्मनाऽन्वारूढ उत्सर्जयाती'^३ति
भेदव्यपदेशान्न जीवः, पर एवासङ्गः । स्वप्नादिद्रष्टृत्वं च सर्वज्ञत्वात्त-
स्यैव युज्यते ॥ ४२ ॥ सुषुप्त्यधिकरणम् ॥ १३ ॥

'एष नित्यो महिमा ब्राह्मणस्ये'^४ति ब्राह्मणस्यापि नित्यमहिमा
प्रतीयते । स च ब्राह्मणः 'स वा एष महानज आत्मे'^५त्यजशब्दा-
द्विरिश्च इति प्राप्तम् । देवानां च विद्याकर्मणोः पदप्राप्तिः सूचिता
तदुपर्यपीति । अतो ब्रवीति ॥ ॐ पत्यादि शब्देभ्यः ॐ
॥ ४३ ॥ 'सर्वस्याधिपतिः सर्वस्येशानः . . . स वा एष
नेति नेती'^६त्यादि शब्देभ्यो नित्यमहिमा विष्णुरेव । 'उतामृत-
त्वस्येशानो यदन्नेनातिरोहति'^७ 'सप्तार्धगर्भा भुवनस्य रेतो
विष्णोस्तिष्ठन्ति प्रदिशा विधर्मणि'^८ 'स योऽतोऽश्रुत'^९ इत्यादि
श्रुतिभ्यस्तस्यैव हि ते शब्दाः ॥ ४३ ॥ ब्राह्मणाधिकरणम् ॥ १४ ॥
इति श्रीमत्कृष्णद्वैपायनकृतब्रह्मसूत्रभाष्ये श्रीमदानन्दतीर्थभगवत्पादा-
चार्यविरचिते प्रथमाध्यायस्य तृतीयः पादः ॥

१ ६-३-१५. वृ. उ.

२ ६-३-२१ वृ. उ.

३ ६-३-३५. वृ. उ.

४ ६-४-२२. वृ. उ.

५ ६-४-२४. वृ. उ.

६ ६-४-२१. वृ. उ.

७ ३-१२. तै. आ. ८ १-१६४-३६. ऋ. सं. ९ ३-२-४. ऐ. आ.

ॐ॥श्रुतिलिङ्गादिभिरन्यत्रैव प्रसिद्धानामपि शब्दानां सामस्त्येन^१
विशेषहेतुभिर्विष्णावेव प्रवृत्तिं दर्शयत्यस्मिन्पादे ॥ॐ॥आनुमानिक-
मप्येकेषामिति चेन्न शरीररूपकविन्यस्तगृहीतेर्दर्श-
यति च ॐ ॥१॥ 'तत्तु समन्वया'^२दिति सर्वशब्दानां परमेश्वरे
समन्वय उक्तः । तन्न युज्यते । यतोऽव्यक्तात्पुरुषः परः^३ इति
साङ्ख्यानुमानपरिकल्पितं प्रधानमप्येकेषां शाखिनामुच्यत इति चेन्न
तस्यैव पारतन्त्र्याच्छरीररूपकेऽव्यक्ते विन्यस्तस्य परमात्मन एवाव्यक्त-
शब्देन गृहीतेः । कप्रत्ययः कुत्सने । परमात्मन एवाव्यक्तशब्दः ।
तत्तन्त्रत्वेन तच्छरीररूपत्वादितरस्याप्यव्यक्तशब्दः । 'तुच्छयेना-
भ्यपिहितं यदासीदि'^४ति दर्शयति च । 'अव्यक्तमचलं शान्तं निष्कलं
निष्क्रियं परम् । यो वेद हरिमात्मानं स भयादनुमुच्यत' इति
पिप्पलादशाखायाम् । 'अक्षरं ब्रह्म परममि'त्युक्त्वा 'अव्यक्तोऽक्षर-
इत्युक्त(च्यत)'^५ इति वचनाच्च ॥१॥ ॐ सूक्ष्मं तु तदर्हत्वात्
ॐ ॥ २ ॥ सूक्ष्ममेवाव्यक्तशब्देनोच्यते । तद्व्यक्ततामर्हति ।
सूक्ष्मत्वं च मुख्यं तस्यैव । 'यत्तत्सूक्ष्मं परमं वेदितव्यं नित्यं पदं
वैष्णवं ह्यामनन्ति । यत्तल्लोका न विदुर्लोकसारं विन्दन्त्येतत्कवयो
योगनिष्ठा' इति च पिप्पलादशाखायाम् । मुख्ये च विद्यमाने नामुख्यं
युक्तम् ॥ २ ॥ ॐ तदधीनत्वादर्थवत् ॐ ॥३॥ तदधीन-
त्वाच्चाव्यक्तत्वादीनां तस्यैवाव्यक्तत्वपरावरत्वादिकमर्थवत् । 'यदधीनो
गुणो यस्य तद्गुणी सोऽभिधीयते । यथा जीवः परात्मेति यथा राजा
जयीत्यपी'ति च स्कान्दे ॥ ३ ॥ ॐ ज्ञेयत्वावचनाच्च ॐ ॥
॥ ४ ॥ अन्यस्य न वाच्यत्वं युज्यते ॥ ४ ॥ ॐ वदतीति

^१ एतदन्तं कचित् नास्ति. ^२ १-१-४. ब्र.सू. ^३ १-३-११. क.उ.

^४ १०-१२९-३. ऋ.सं. ^५ ८-३, २१. भ.गी.

चेन्न प्राज्ञो हि ॐ ॥ ५ ॥ 'महतः परं ध्रुवं निचाय्य तं
मृत्युमुखात्प्रमुच्यत'^१ इति ज्ञेयत्वं वदतीति चेन्न । प्राज्ञः परमात्मा
हि तत्रोच्यते ॥ 'अणोरणीयान्महतो महीयानि'^२ति तस्यैव हि
महतो महत्त्वम् । सर्वस्मात्परस्य महतोऽपि परत्वं युज्यते ॥ ५ ॥
॥ ॐ प्रकरणात् ॐ ॥६॥ 'सोऽध्वनः पारमानोति तद्विष्णोः
परमं पदमि'^३ति तस्य ह्येतत्प्रकरणम् ॥ ६ ॥ ॐ त्रयाणामेव
चैवमुपन्यासः प्रश्नश्च ॐ ॥७॥ त्रयाणामेव पितृसौमनस्य-
स्वर्ग्याग्निपरमात्मनां प्रश्न उपन्यासश्च । 'अविज्ञातप्रार्थनं च प्रश्न-
इत्यभिधीयत' इति वचनान्न विरोधः ॥ ७ ॥ ॐ महद्ब्रह्म
ॐ ॥ ८ ॥ यथा महच्छब्दो महत्तत्त्वे प्रसिद्धोऽपि परममहत्वा-
त्परमात्मन एव मुख्यः एवमितरेऽपि ॥ ८ ॥ ॐ चमसवद-
विशेषात् ॐ ॥ ९ ॥ यथा चमसशब्दोऽन्यत्र प्रसिद्धोऽपि
'इदं तच्छिर एष ह्यर्वाग्बिलश्चमस ऊर्ध्वबुध्न'^४ इति श्रुतेः शिरोवाचकः
(ः) एवमव्यक्तादिशब्दाः सर्वेऽन्यत्र प्रसिद्धा अपि 'नामानि सर्वाणि
यमाविशन्ति तं वै विष्णुं परममुदाहरन्ती'^५त्यादि श्रुतेः परमात्माभि-
धायका एव । अविशेषाच्छ्रुतेः ॥९॥ आनुमानिकाधिकरणम् ॥१॥
'वसन्ते वसन्ते ज्योतिषा यजेते'त्यादि कर्माभिधायकस्य
कर्मक्रमादिविरोधान्न युज्यत इत्यत आह— ॥ ॐ ज्योतिरुप-
क्रमात्तु तथा ह्यभिधीयत एके ॐ ॥ १० ॥ ज्योतिरादि
कर्मवाचकत्वेन प्रसिद्धाभिधेयोऽपि स एव । 'एष इमं लोकमभ्यार्च-
दि'त्युपक्रम्य 'ता वा एताः सर्वा ऋचः सर्वे वेदास्सर्वे घोषाः एकैव

^१ १-३-१५. क.उ. ^२ १-२-२०. क.उ. ^३ १-३-२. क.उ. ^४ ४-२-३.

बृ.उ. ^५ भाल्लवेयश्रुतिः.

व्याहृतिः प्राण एव प्राण ऋच इत्येव विद्यादि' ति ह्यधीयत एके ॥१०॥
॥ ॐ कल्पनोपदेशाच्च मध्वादिवदविरोधः ॐ ॥११॥
मधुविद्यादिवत्सर्वशब्दार्थत्वेन परस्य कल्पनोपदेशाच्च न कर्मक्रमादि
विरोधः ॥ ११ ॥ ज्योतिरुपक्रमाधिकरणम् ॥ २ ॥

॥ ॐ न सङ्ख्योपसङ्गहादपि नानाभावादति-
रेकाच्च ॐ ॥ १२ ॥ 'यस्मिन् पञ्च पञ्चजना आकाशश्च
प्रतिष्ठित'^२ इत्यादिषु बहुसङ्ख्योपसङ्गहेऽपि न विरोधः । तस्यैवाकाशा-
दिषु नानाभावात्तदतिरिक्तस्वरूपत्वाच्च ॥ १२ ॥ पञ्च जनानाह—
॥ ॐ प्राणादयो वाक्यशेषात् ॐ ॥ १३ ॥ 'प्राणस्य
प्राणमुत चक्षुषश्चक्षुः श्रोत्रस्य श्रोत्रमन्नस्यान्नं मनसो मन' इति
वाक्यशेषात् ॥ १३ ॥ ॐ ज्योतिषैकेषामसत्यन्ने ॐ ॥
॥१४॥ 'तदेवा ज्योतिषां ज्योति'^३ रित्यनेन काण्वानां पञ्चकम् ॥१४॥
नसङ्ख्योपसङ्गहाधिकरणम् ॥ ३ ॥

अवान्तरकारणत्वेनापि स एवोच्यत इति वक्ति ॥ ॐ
कारणत्वेन चाकाशादिषु यथाव्यपदिष्टोक्तेः ॐ ॥
॥ १५ ॥ आकाशादिष्ववान्तरकारणत्वेन स एव स्थितः । यथा-
व्यपदिष्टस्यैव परस्य 'य आकाशे तिष्ठन्नि'^४ त्यादिना आकाशादिषूक्तेः ॥
॥ १५ ॥ आकाशाधिकरणम् ॥ ४ ॥

सर्वशब्दानां परमात्मवाचकत्वे कथमन्यत्र व्यवहार इत्यतो
ब्रवीति ॥ ॐ समाकर्षात् ॐ ॥ १६ ॥ परमात्मवाचिनः
शब्दा अन्यत्र समाकृष्य व्यवहियन्ते । 'परस्य वाचकाश्शब्दाः

^१ २-२-२. ऐ.आ. ^२ ६-४-१७. बृ.उ. ^३ काण्वपाठः ^४ अथ यां
जीवो जहाति. पा.

समाकृष्येतेरेष्वपि । व्यवहियन्ते सततं लोकवेदानुसारत' इति पात्रे ॥
॥ १६ ॥ तर्हि कथं तेषां शब्दानां जगति प्रसिद्धिः ? ॥ ॐ
जगद्वाचित्वात् ॐ ॥ १७ ॥ जगति व्यवहारो लोकस्य ।
न तु परमात्मनि तथा । अतो जगति प्रसिद्धिः शब्दानाम् ॥१७॥
॥ ॐ जीवमुख्यप्राणलिङ्गादिति चेत्तन्न तद्व्याख्या-
तम् ॐ ॥१८॥ तदधीनत्वात्तच्छब्दवाच्यत्वमित्युक्तम् । तज्जीव-
मुख्यप्राणयोर्लिङ्गम् । 'अस्य यदैकां शाखां जीवो जहात्यथ' सा
शुष्यति'^२ 'वायुना हि लोका नेनीयन्त' इत्यादि श्रुतिभ्य इति चेन्न ।
उपासात्रैविध्यादिति व्याख्यातत्वात् ॥ १८ ॥ ॐ अन्यार्थं तु
जैमिनिः प्रश्नव्याख्यानाभ्यामपि चैवमेके ॐ ॥१९॥
परमात्मज्ञानार्थं कर्मादिकमपि वदतीति जैमिनिः । 'कस्मिन्नु
भगवो विज्ञाते सर्वमिदं विज्ञातं भवतीति । तस्मै स होवाच द्वे विद्ये
वेदितव्ये'^३ 'कथं नु भगवः स आदेशो भवतीति । यथा सौम्यैकेन
मृत्पिण्डेने'^४ त्यादिप्रश्नव्याख्यानाभ्याम् । एवमपि चैके पठन्ति 'य-
स्तन्न वेद किमृचा करिष्यती'^५ ति ॥१९॥ ॐ वाक्यान्वयात्
ॐ ॥ २० ॥ वाक्यस्याप्येवमन्वयो युज्यते पृथक्पृथक्स्थितस्यापि
परमात्मना ॥ २० ॥ ॐ प्रतिज्ञासिद्धेर्लिङ्गमाश्मरथ्यः
ॐ ॥ २१ ॥ 'नान्यः पन्था अयनाय विद्यत'^६ इति प्रतिज्ञासिद्धे-
र्लिङ्गत्वेन कर्मादिकमुच्यत इत्याश्मरथ्यः । यस्मादेवमनित्यफल-
मन्यत्तस्मान्नान्यः पन्था इति ॥२१॥ ॐ उत्क्रमिष्यत एवं
भावादित्यौडुलोमिः ॐ ॥ २२ ॥ उत्क्रमिष्यतो मुमुक्षोः

^१ अथ यां जीवो जहाति. पा. ^२ ६-११-२. छां.उ. ^३ १-१३-४. मुं.उ.
^४ ६-१-३-४. छां.उ. ^५ १-१६४-३९. ऋ.सं. ^६ ३-१२-७. तै.आ.

कर्मादिना भाव्यं (साधन) साधनत्वेन अतस्तद्वक्तीत्यौडुलोभिर्मन्यते ॥
॥ २२ ॥ ॐ अवस्थितेरिति काशकृत्स्नः ॐ ॥ २३ ॥
सर्वं परमात्मन्यवस्थितमिति वक्तुं तद्वचनमिति काशकृत्स्नः । 'कृष्ण-
द्वैपायनमतादेकदेशविदः परे । वदन्ति ते यथाप्रज्ञं न विरोधः
कथञ्चने'ति पात्रे ॥ २३ ॥ समाकर्षाधिकरणम् ॥ ५ ॥

स्त्रीशब्दा अपि तस्मिन्नेवेत्याह — ॥ ॐ प्रकृतिश्च प्रतिज्ञा-
दृष्टान्तानुपरोधात् ॐ ॥ २४ ॥ 'हन्तैतमेव पुरुषं सर्वाणि
नामान्यभिवदन्ति यथा नद्यस्स्यन्दमानाः समुद्रायणाः समुद्रमभि-
विशन्त्येवमेवैतानि नामानि सर्वाणि पुरुषमभिविशन्ती'ति प्रतिज्ञा-
दृष्टान्तानुपरोधात्प्रकृतिशब्दवाच्योऽपि स एव ॥ २४ ॥ ॐ अभि-
ध्योपदेशाच्च ॐ ॥ २५ ॥ 'मायां तु प्रकृतिं विद्यान्मायिनं
तु महेश्वरम्'^१ 'महामायेत्यविद्येति नियतिर्मोहिनीति च । प्रकृति-
र्वासनेत्येवं तवेच्छाऽनन्त कथ्यत' इति वचनात्तदभिध्यैव (च) प्रकृति-
शब्देनोच्यते । 'सोऽभिध्या स जूतिः स प्रज्ञा स आनन्द' इति
श्रुतेरभिध्या च स्वरूपमेव । 'ध्यायति ध्यानरूपोऽसौ सुखी सुख-
मतीव च । परमैश्वर्ययोगेन विरुद्धार्थतयेष्यत' इति ब्रह्माण्डे ॥ २५ ॥
॥ ॐ साक्षाच्चोभयाम्नानात् ॐ ॥ २६ ॥ 'एष स्येष
पुरुष एष प्रकृतिरेष आत्मैष ब्रह्मैष लोक एष आलोको योऽसौ हरि-
रादिरनादिरनन्तोऽन्तः परमः पराद्विश्वरूप' इति पैङ्गिश्रुतौ साक्षादेव
प्रकृतिपुरुषत्वाम्नानात् ॥ २६ ॥ ॐ आत्मकृतेः परिणामात्
ॐ ॥ २७ ॥ प्रकर्षेण करोतीति प्रकृतिरिति योगाच्च । प्रकृता-
वनुप्रविश्य तां परिणाम्य तत्परिणामेषु स्थित्वाऽऽत्मनो बहुधा-

करणात् । 'अथ हैष आत्मा प्रकृतिमनुप्रविश्याऽऽत्मानं बहुधा चकार ।
तस्मात्प्रकृतिस्तस्मात्प्रकृतिरित्याचक्षत' इति भाह्वेयश्रुतिः । 'अविका-
रोऽपि परमः प्रकृतिं तु विकारिणीम् । अनुप्रविश्य गोविन्दः
प्रकृतिश्चाभिधीयत' ॥ इति नारदीये । न चान्यत्कल्प्यम्, अप्रामाणिक-
त्वात्^१ ॥ २७ ॥ ॐ योनिश्च हि गीयते ॐ ॥ २७ ॥
अव्यवधानेनोत्पत्तिद्वारत्वं (च) प्रकृतित्वम् । तच्चास्यैव हि गीयते
'यद्भूतयोनिं परिपश्यन्ति धीरा'^२ इति । 'व्यवधानेन सूतिस्तु पुंस्त्वं
विद्वद्भिरुच्यते । सूतिरव्यवधानेन प्रकृतित्वमिति स्थितिः ॥ उभयात्मक-
सूतित्वाद्वासुदेवः परः पुमान् । प्रकृतिः पुरुषश्चेति शब्दैरेकोऽभिधीयत'
इति ब्रह्माण्डे ॥ २८ ॥ प्रकृत्यधिकरणम् ॥ ६ ॥

॥ ॐ एतेन सर्वे व्याख्याता व्याख्याताः ॐ ॥

॥ २९ ॥ एतेन सर्वे शून्यादिशब्दा अपि व्याख्याताः । 'एष
हेव शून्य एष हेव तुच्छ एष हेवाभाव एष हेवाव्यक्तोऽदृश्योऽचिन्त्यो
निर्गुणश्चे'ति महोपनिषदि । 'शमूनं कुरुते विष्णुरदृश्यः सन्परः
स्वयम् । तस्माच्छून्य इति प्रोक्तस्तोदनात्तुच्छ उच्यते ॥ नैष भावयितुं
योग्यः केनचित्पुरुषोत्तमः । अतोऽभावं वदन्त्येनं नाशयत्वान्नाश
इत्यपि ॥ सर्वस्य तदधीनत्वात्तत्तच्छब्दाभिधेयता । अन्येषां व्यव-
हारार्थमिष्यते व्यवहर्तृभि'रिति महाकौर्मे । एतेन तदधीनत्वाद्युक्त-
युक्तिसमुदायेन । 'अवधारणार्थं सर्वस्यप्युक्तस्याध्यायमूलतः । द्विरुक्तिं
कुर्वते प्राज्ञा अध्यायान्ते विनिर्णय' ॥ इति वाराहसंहितायाम् ॥ २९ ॥
एतेन सर्वे व्याख्याताधिकरणम्^३ ॥ ७ ॥ इति श्रीमत्कृष्णद्वैपायनकृत-
ब्रह्मसूत्रभाष्ये श्रीमदानन्दतीर्थभगवत्पादाचार्यविरचिते प्रथमाध्यायस्य
चतुर्थः पादः ॥ समन्वयाध्यायस्समाप्तः ॥

॥ अथ द्वितीयाध्यायः ॥

श्रीगुरुभ्यो नमः । हरिः ॐ ॥ उक्तेऽर्थेऽविरोधं दर्शयत्यने-
नाध्यायेन । प्रथमपादे युक्त्यविरोधम् । प्रथमतः स्मृत्यविरोधं
दर्शयति ॥ ॐ स्मृत्यनवकाशदोषप्रसङ्ग इति चेन्नान्य-
स्मृत्यनवकाशदोषप्रसङ्गात् ॐ ॥ १ ॥ सर्वज्ञा हि रुद्रा-
दयः । अतस्तेषां वचनविरोधेऽप्रामाण्यमेव स्यादिति चेन्न । अन्य-
स्मृतीनां विष्ण्वादिभिर्नितरां सर्वज्ञैरेव कृतत्वाच्छ्रुतेराधिक्यं (च)
सिद्ध्यति ॥ १ ॥ ॐ इतरेषां चानुपलब्धेः ॐ ॥ २ ॥
इतरेषां तासु स्मृतिपूक्तानां फलादीनां प्रत्यक्षतोऽनुपलब्धेरप्रामाण्यं
तासां युक्तम् । चशब्देन भागोपलब्धिरङ्गीकृता ॥२॥ ॐ एतेन
योगः प्रत्युक्तः ॐ ॥ ३ ॥ योगफलं प्रत्यक्षत उपलभ्यत इति
न मन्तव्यम् । उक्ताभ्यासे तत्काल एव फलादृष्टेः ॥ ३ ॥ स्मृत्यधि-
करणम् ॥ १ ॥

॥ ॐ न विलक्षणत्वादस्य तथात्वं च शब्दात्
ॐ ॥४॥ नैवं श्रुतेस्तदनुसारिस्मृतेश्च तदुक्तानुपलब्धेरप्रामाण्यम्^१ ।
विलक्षणत्वात्--नित्यत्वात्तदनुसारित्वाच्च । न हि नित्ये दोषाः
कल्प्याः । स्वतश्च प्रामाण्यम् । अन्यथाऽनवस्थितेः । 'न चक्षुर्न
श्रोत्रं न तर्को न स्मृतिर्वेदा ह्येवैनं वेदयन्ती'ति भाल्लवेयश्रुतेश्च ।
नित्यत्वं च शब्दादेव प्रतीयते 'वाचा विरूप नित्यये'^२त्यादेः ।
'अनादिनिधना नित्ये'ति च स्मृतिः ॥ ४ ॥ ॐ दृश्यते तु
ॐ ॥५॥ अधिकारिणां फलम् । भविष्यत्पुराणे च—'ऋग्यजुः

^१ वाच्यम्. पा. ^२ ८-६४-६. ऋ.सं.

सामाथर्वाश्च मूलरामायणं तथा । भारतं पञ्चरात्रं च वेदा इत्येव
शब्दिताः ॥ पुराणानि च यानीह वैष्णवानि विदो विदुः । स्वतः
प्रामाण्यमेतेषां नात्र किञ्चिद्विचार्यते ॥ यत्तेषूक्तं न दृश्येत पूर्वकर्मात्र
कारणम् । नाप्रामाण्यं भवेत्तेषां दृश्यते ह्यधिकारतः ॥ इतः प्रामाण्य-
मन्येषां न स्वतस्तु कथञ्चन । अदृश्योक्तौ ततस्तेषामप्रामाण्यं न
संशयः इति ॥ ५ ॥ न विलक्षणत्वाधिकरणम्^१ ॥ २ ॥

'मृदब्रवीत्'^२ 'आपोऽब्रुवन्नि'^२त्यादिवचनाद्युक्तिविरुद्धो वेद
इत्यतोऽब्रवीत्—॥ ॐ अभिमानिव्यपदेशस्तु विशेषानु-
गतिभ्याम् ॐ ॥६॥ मृदाद्यभिमानिदेवता तत्र व्यपदिश्यते ।
तासां चेतरेभ्यो विशिष्टं सामर्थ्यमनुगतिश्च सर्वत्र । अतस्तासां सर्व-
मुक्तं युज्यते ॥ ६ ॥ ॐ दृश्यते च ॐ ॥ ७ ॥ तासां
सामर्थ्यं महद्भिः । भविष्यत्पुराणे च 'पृथिव्याद्यभिमानिन्यो देवताः
प्रथितौजसः । अचिन्त्याः शक्तयस्तासां दृश्यन्ते मुनिभिश्च ताः ।
ताश्च सर्वगता नित्यं वासुदेवैकसंश्रया' इति ॥ ७ ॥ अभिमान्यधि-
करणम् ॥ ३ ॥

'असदेवेदमग्र आसीत्'^३ 'असतः सदजायते'^४त्यादिनाऽसतः
कारणत्वोक्तेर्विरोध इत्यतो वक्ति—॥ ॐ असदिति चेन्न प्रति-
पेधमात्रत्वात् ॥८॥ प्रतिपेधमात्रत्वान्नासतः कारणत्वं युक्तम् ।
असतः कारणत्वाद्युक्तिविरुद्धं वेदवाक्यमित्येतदत्र निषिध्यते । सर्व-
शब्दानां ब्रह्मणि समन्वयेऽपि 'तदधीनत्वादर्थवदि'^५त्यादिनाऽमुख्य-
त्वेनान्यस्यापि वाच्यत्वेनाङ्गीकारादसतः प्राप्तिः । तथा(च) श्रुति-
प्राप्तमेवासन्मतमत्र निषिध्यते । समयस्योपरि निषेधात् । अर्था-

^१ श्रुतिनित्यत्वाधिकरणम्. पा. ^२ ६-१-३. श.ब्रा. ^३ ६-२-१. छां.उ.

^४ १०-७२-३. ऋ.सं. ^५ १-४-३. ब्र.सू.

द्युक्तिविरोधोऽपि निराक्रियते ॥ ८ ॥ ॐ अपीतौ तद्वत्प्र-
सङ्गादसमञ्जसम् ॐ ॥ ९ ॥ असत् उत्पत्तौ प्रलयेऽपि
सर्वासत्त्वमेव स्यात् ॥ ९ ॥ ॐ न तु दृष्टान्तभावात् ॐ
॥ १० ॥ प्रलये सर्वासत्त्वं भावे दृष्टान्तभावादेव न युज्यते । सत्
उत्पत्तिः, शेषविनाशश्च हि लोके दृष्टः ॥ १० ॥ ॐ स्वपक्ष-
दोषाच्च ॐ ॥ ११ ॥ दृष्टान्तभावादेव ॥ ११ ॥ ॐ तर्का-
प्रतिष्ठानादन्यथाऽनुमेयमिति चेदेवमप्यनिर्मोक्ष-
प्रसङ्गः ॐ ॥ १२ ॥ एतावानेव तर्क इति प्रतिष्ठापकप्रमाणा-
भावादुक्तादन्यथाऽनुमेयमिति चेन्न, एवं सति प्रमाणसिद्धेऽपि मोक्षेऽ-
न्यथाऽनुमेयत्वादनिर्मोक्षप्रसङ्गः । अतो यावत्प्रमाणसिद्धं तावदेवा-
ङ्गीकर्तव्यम् । नातोऽन्यच्छङ्क्यम् । 'यावदेव प्रमाणेन सिद्धं ताव-
दहापयन् । स्वीकुर्यान्नैव चान्यत्र शङ्क्यं मानमृते कचिदि'ति
वामने ॥ १२ ॥ ॐ एतेन शिष्टा अपरिग्रहा अपि
व्याख्याताः ॐ ॥ १३ ॥ एतेन दृष्टान्तभावेनाभावेन चा-
वशिष्टा अप्यपरिग्रहा विरुद्धसिद्धान्ता अकर्तृकत्वाचेतनकर्तृकत्वजीव-
कर्तृकत्वादयोऽपि । 'अकस्माद्दीदमाविरासीदकस्मात्तिष्ठत्यकस्माद्व्य-
मभ्युपैति' 'प्रधानादिदमुत्पन्नं प्रधानमधितिष्ठति । प्रधाने लयमभ्येति
न ह्यन्यत्कारणं मतम्' । 'जीवाद्भवन्ति भूतानि जीवे तिष्ठन्त्य-
चञ्चलाः । जीवे तु लयमृच्छन्ति न जीवात्कारणं परमि'त्यादि
श्रुतिप्राप्ता निराकृताः । यथा दुःखादिषु जीवस्यास्वातन्त्र्यमेवमन्ये-
ष्वपीति दृष्टान्तः । श्रुतिगतिस्तु ब्रह्मवाचकत्वेन प्रदर्शिता । यत्रान्य-
वाचकत्वेऽप्यविरोधस्तत्रान्यदप्यमुख्यतयोच्यते, यत्र विरोधस्तत्र ब्रह्मै-
वोच्यत इति नियमः ॥ १३ ॥ असदधिकरणम् ॥ ४ ॥

॥ ॐ भोक्त्रापत्तेरविभागश्चेत्स्याल्लोकवत् ॐ ॥
॥ १४ ॥ 'कर्माणि विज्ञानमयश्च आत्मा परेऽव्यये सर्व एकी-
भवन्ती'ति मुक्तजीवस्य परापत्तिरुच्यते । अतस्तयोरविभागः । अतः
पूर्वमपि स एव । न ह्यन्यस्यान्यत्वं युज्यत इति चेन्न । स्याल्लोक-
वत् । यथा लोके उदके उदकान्तरस्यैकीभावव्यवहारेऽप्यन्तर्भेदोऽस्त्येव,
एवं स्यादत्रापि । तथा च श्रुतिः 'यथोदके शुद्धे शुद्धमासिक्तं तादृगेव
भवती'ति । स्कान्दे च—'उदकं तूदके सिक्तं मिश्रमेव यथा भवेत् ।
न चैतदेव भवति यतो वृद्धिः प्रदृश्यते ॥ एवमेव हि जीवोऽपि
तादात्म्यं परमात्मना । प्राप्नोऽपि नासौ भवति स्वातन्त्र्यादिविशेषणा-
दि'ति । 'ब्रह्मेशानादिभिर्देवैर्यत्प्राप्तं नैव शक्यते । तद्यत्स्वभावः
केवल्यं स भवान् केवलो हर' इति च । 'न ते महित्वमन्वश्नुवन्ति'^३
'न ते विष्णो जायमानो न जात'^४ इत्यादि च । फलत्वेऽपि युक्ति-
विरोधेनान्तर्भावादत्रोक्तम् ॥ १४ ॥ भोक्त्रधिकरणम् ॥ ५ ॥

॥ ॐ तदनन्यत्वमारम्भणशब्दादिभ्यः ॐ ॥
॥ १५ ॥ स्वतन्त्रबहुसाधना सृष्टिलोके दृष्टा । नैवं ब्रह्मणः ।
(किन्तु) स्वरूपसामर्थ्यादेव तस्य सृष्टिः । 'किंस्विदासीदधिष्ठान-
मारम्भणं कतमत्स्वित्कथाऽऽसीदि'^५ति ह्याक्षेपः । अधिष्ठानाद्यनुक्तः ।
आदिशब्दाद्युक्तिभिश्च । 'परतन्त्रो ह्यपेक्षेत स्वतन्त्रः किमपेक्षते ।
साधनानां साधनत्वं यतः किं तस्य साधनै'रित्यादिभिः ॥ १५ ॥
॥ ॐ भावे चोपलब्धेः ॐ ॥ १६ ॥ स्वतन्त्रसाधनभावे
प्रमाणैरुपलभ्येत । 'अनुक्तं पञ्चभिर्वेदैर्न वस्त्वस्ति कुतश्चन । अतो
वेदत्वमेतेषां यतस्ते सर्ववेदका' इति स्कान्दे ॥ १६ ॥ 'अद्भ्यः

^१ ३-२-७. मुं. उ. ^२ ४-१५. क. उ. ^३ ७-९९-१. क. सं. ^४ ७-९९-२. क. सं. ^५ १०-८१-२. क. सं.

सम्भूतः पृथिव्यै रसाच्चे'त्यादिना साधनान्तरप्रतीतिः कथमनुपलब्धि-
रित्यत आह—॥ ॐ सत्वाच्चावरस्य ॐ ॥ १७ ॥ अवरस्य
तदधीनस्य साधनस्य सत्वात् । 'काल आसीत्पुरुष आसीत्परम आसी-
त्तद्यदासीत्तदावृतमासीत्तदधीनमासीदथ ह्येक एव परम आसीद्यस्यै-
तदासीन्न ह्येतदासीदि'ति काषायणश्रुतिः ॥ १७ ॥

॥ ॐ असद्व्यपदेशान्नेति चेन्न धर्मान्तरेण
वाक्यशेषात् ॐ ॥ १८ ॥ 'नासदासीन्नो सदासी'^१दिति सर्व-
स्यासत्त्वव्यपदेशान्नेति चेन्न । अव्यक्तत्वपारतन्त्र्यादिधर्मान्तरेण हि
तदुच्यते । 'तम आसीदि'^२ति वाक्यशेषात् । न चान्यत्र प्रमाण-
मस्ति । 'अजो ह्येको जुषमाणोऽनुशेते जहात्येनां भुक्तभोगा-
मजोऽन्यः'^३ । 'अनाद्यनन्तं जगदेतदीदृक् प्रवर्तते नात्र विचार्यमस्ति ।
न चान्यथा क्वापि च कस्य चेदमभूत्पुरा नापि तथा भविष्यत्' ।
'असत्यमप्रतिष्ठन्ते जगदाहुरनीश्वरम्'^४ । 'असत्यमाहुर्जगदेतदज्ञाः
शक्तिं हरेर्ये न विदुः परां हि' 'यस्सत्यरूपं जगदेतदीदृक्सृष्ट्वा त्वभूत्सत्य-
कर्मा महात्मा' । 'अथैनमाहुस्सत्यकर्मेति, सत्यं ह्येवेदं विश्वमसौ
सृजते । अथैनमाहुर्नित्यकर्मेति नित्यं ह्येवासौ कुरुते' । 'यच्चिकेत
सत्यमित्तन्न मोघमि'^५त्यादि श्रुतिस्मृतिभ्यः । 'परस्परविरोधे तु
वाक्यानां यत्र युक्तता । तथैवार्थः परिज्ञेयो नावाक्या युक्तिरिष्यत'
इति बृहत्संहितायाम् । 'विरुद्धवत्प्रतीयन्त आगमा यत्र वै मिथः ।
तत्र दृष्टानुसारेण तेषामर्थोऽन्ववेक्ष्यत' इति च । 'ईशोऽनीशो जगन्मिथ्या
न पूज्यो गुरुरित्यपि । इत्यादिवद्विरुद्धानि वचनान्यथ युक्तयः ।
प्रमाणैर्बहुभिर्ज्ञेया आभासा इति वैदिकैः ॥ वेदवेदानुसारेषु विरोधेऽ-
न्यार्थकल्पना । अन्येषां तु विरुद्धानां विप्रलम्भोऽथवा भ्रम' इति च

१ ३-१३. तै.आ.

२ १०-१२९-१. क्र.सं.

३ १०-१२९-३. क्र.सं.

४ १०-५. म.ना.उ.

५ १६-८. भ.गी.

६ १०-५५-६. क्र.सं.

भागवततन्त्रे । 'शास्त्रार्थयुक्तोऽनुभवः प्रमाणं तूत्तमं मतम् । मध्यमं
त्वागमो ज्ञेयः प्रत्यक्षमधमं स्मृतम् । प्रत्यक्षयोरोगमयोर्विरोधे
निश्चयाय तु । अनुमाद्या न स्वतन्त्राः प्रमाणपदवीं ययुरिति
पुरुषोत्तमतन्त्रे ॥ १८ ॥ ॐ युक्तेः शब्दान्तराच्च ॐ ॥ १९ ॥
'साधनानां साधनत्वं यदात्माधीनमिष्यते । तदा साधनसम्पत्ति-
रैश्वर्यद्योतिका भवेदि'त्यादेः साधनान्तरेण सृष्टिर्युक्ता । 'अद्भ्यः
सम्भूतो हिरण्यगर्भ इत्यष्टावि'त्यादि शब्दान्तराच्च ॥ १९ ॥ ॐ
पटवच्च ॐ ॥ २० ॥ साधनान्तरेण हि पटादिसृष्टिर्दृष्टा ॥ २० ॥
॥ ॐ यथा प्राणादिः ॐ ॥ २१ ॥ तच्च साधनजातं तेनानु-
प्रविष्टमेव यथा शरीरेन्द्रियादिः । 'प्रकृतिं पुरुषं चैव प्रविश्य
पुरुषोत्तमः । क्षोभयामास भगवान् सृष्ट्यर्थं जगतो विभुरिति
कौमे ॥ २१ ॥ आरम्भणाधिकरणम् ॥ ६ ॥

जीवकर्तृत्वपक्षः श्रुतिप्राप्तो विस्तरान्निराक्रियते ॥ ॐ इतर-
व्यपदेशाद्धिताकरणादिदोषप्रसक्तिः ॐ ॥ २२ ॥ जीव-
कर्तृत्वपक्षे हिताकरणमहितकरणं च न स्यात् ॥ २२ ॥ ॐ अधिकं
तु भेदनिर्देशात् ॐ ॥ २३ ॥ न च ब्रह्मणः श्रमचिन्तादि-
दोषप्राप्तिः । अधिकशक्तित्वात् । 'श्रोता मन्ता द्रष्टाऽऽदेष्टा घोष्टा
विज्ञाता सर्वेषां भूतानामन्तरपुरुषः'^१ 'एष त आत्मा सर्वान्तरः'^२
'योऽज्ञानायापिपासे शोकं मोहं जरां मृत्युमत्येती'^३त्यादिविशेष-
निर्देशात् ॥ २३ ॥ ॐ अश्मादिवच्च तदनुपपत्तिः ॐ ॥
॥ २४ ॥ चेतनत्वेऽप्यश्मादिवदस्वतन्त्रत्वात्स्वतः कर्तृत्वानुपपत्ति-

१ १-११. म.ना.उ.

२ ३-२-४. ऐ.आ.

३ ५-५-१. बृ.उ.

जीवस्य । 'यथा दारुमयीं योषां नरः स्थिरसमाहितः । इङ्गयत्यङ्ग-
मङ्गानि तथा राजन्निमाः प्रजाः' इति भारते ॥ २४ ॥ ॐ उप-
संहारदर्शनान्नेति चेन्न क्षीरवद्धि ॐ ॥ २५ ॥
जीवेन कार्योपसंहारदर्शनात्तस्य कर्तृत्वमिति चेन्न । यथा गोपु क्षीरं
दृश्यमानमपि प्राणादेव जायते, 'अन्नं रसादिरूपेण प्राणः परिणय-
त्यसा'विति वचनात्; एवं जीवे दृश्यमानोऽपि कार्योपसंहारोऽ-
स्वातन्त्र्यात्परकृत एव । 'य आत्मानमन्तरो यमयति'^१ । 'नाहं
कर्ता न कर्ता त्वं कर्ता यस्तु सदा प्रभुरि'त्यादेः ॥ २५ ॥ ॐ
देवादिवदपि लोके ॐ ॥ २६ ॥ न च कर्तुरीश्वरस्या-
दृष्टिविरोधः । देवादिवददृश्यत्वशक्तियोगात् । लोकेऽपि पिशाचा-
दीनां तादृशी शक्तिर्दृष्टा, किम्बीश्वरस्य । 'न युक्तियोगाद्वाक्यानि-
निराकार्याण्यपि क्वचित् । विरोध एव वाक्यानां युक्तयो न तु
युक्तय' इति बृहत्संहितायाम् ॥ २६ ॥ ॐ कृत्स्नप्रसक्ति-
निरवयवत्वशब्दकोपो वा ॐ ॥ २७ ॥ अयं च दोषो
जीवकर्तृत्वपक्षे । एकेनाङ्गुलिमात्रेण प्रवर्तमानोऽपि पूर्णप्रवृत्तिस्स्यात् ।
न च तद्युज्यते, सामर्थ्यैकदेशदर्शनात् । न चैकदेशेन, निरवयव-
त्वात् । 'अथ यः स जीवः स नित्यो निरवयवो ज्ञाताऽज्ञाता सुखी
दुःखी शरीरेन्द्रियस्थ' इति भाल्लवेयश्रुतिः । न चोपाधिकृतोऽंशः स
एवांश उपहित इति, द्वित्वापेक्षत्वात् । न चान्यत्कल्प्यम् । 'यद्वि
युक्त्या विरुध्येत तदीशकृतमेव ही'ति गत्यन्तरोक्तेः ॥ २७ ॥
इतरव्यपदेशाधिकरणम् ॥ ७ ॥

॥ ॐ श्रुतेस्तु शब्दमूलत्वात् ॐ ॥ २८ ॥

न चेश्वरपक्षेऽयं विरोधः । 'योऽसौ विरुद्धोऽविरुद्धो मनुर्मनुर्वाग्वा-
गिन्द्रोऽनिन्द्रः प्रवृत्तिरप्रवृत्तिः स परः परमात्मे'ति पैङ्ग्यादिश्रुतेरेव ।
शब्दमूलत्वाच्च न युक्तिविरोधः । 'यद्वाक्योक्तं न तद्युक्तिर्विरोधुं
शक्नुयात्कचित् । विरोधे वाक्ययोः कापि किञ्चित्साहाय्यकारणमि'ति
पुरुषोत्तमतन्त्रे ॥ २८ ॥ ॐ आत्मनि चैवं विचित्राश्च हि
ॐ ॥ २९ ॥ परमात्मनो विचित्राश्च शक्तयस्सन्ति, नान्येषाम् ।
'विचित्रशक्तिः पुरुषः पुराणो न चान्येषां शक्तयस्तादृशाः(शः) स्युः ।
एको वशी सर्वभूतान्तरात्मा सर्वान्देवानेक एवानुविष्ट' इति श्वेताश्वतर-
श्रुतिः ॥ २९ ॥ ॐ स्वपक्षदोषाच्च ॐ ॥ ३० ॥ 'ये दोषा
इतरत्रापि ते गुणाः परमे मताः । न दोषः परमे कश्चिद्गुणा एव
निरन्तरा' इति वचनाज्जीवपक्ष एव दोषो न परपक्षे । 'अथ
यस्सदोषः साञ्जनः सजनिः स जीवोऽथ यः स निर्दोषो निष्कलः
सगुणः परः परमात्मे'ति काषायणश्रुतिः ॥ ३० ॥ ॐ सर्वोपेता
च तद्दर्शनात् ॐ ॥ ३१ ॥ 'सर्वैर्युक्ता शक्तिभिर्देवता सा
परेति यां प्राहुरजस्रशक्तिम् । नित्यानन्दा, नित्यरूपाऽजरा च या
शाश्वताऽस्मेति च यां वदन्ती'ति च चतुर्वेदशिखायाम् ॥ अतो न
केवलं विचित्रशक्तिः, किन्तु सर्वशक्तिरेव ॥ ३१ ॥ ॐ विकरण-
त्वान्नेति चेत्तदुक्तम् ॐ ॥ ३२ ॥ न च करणाभावादनुप-
पत्तिरिति युक्तम् । 'अपाणिपादो जवनो गृहीता पश्यत्यचक्षुः स
शृणोत्यकर्णः । स वेत्ति वेद्यं न च तस्यास्ति वेत्ता तमाहुरग्र्यं पुरुषं
महान्तम्'^१ ॥ 'न तस्य कार्यं करणं च विद्यते न तत्समश्चाभ्यधिकश्च
दृश्यते । पराऽस्य शक्तिर्विविधैव श्रूयते स्वाभाविकी ज्ञानबलक्रिया

चे'त्यादि श्रुतिभ्यः । 'सर्वोपेता चे'ति सामान्यपरिहारेऽपि विशेष-
युक्त्यर्थं पुनराशङ्का ॥ ३२ ॥ शब्दमूलत्वाधिकरणम् ॥ ८ ॥

यत्प्रयोजनार्थं सृष्ट्यादिस्तदूनत्वान्न पूर्णतेत्यत आह—॥ ॐ
न प्रयोजनत्वात् ॐ ॥ ३३ ॥ 'अथैष एव परम आनन्द'^२
इत्यादिना कृतकृत्यत्वान्न प्रयोजनाय सृष्टिः । किन्तु—॥ ॐ
लोकवत्तु लीलाकैवल्यम् ॐ ॥ ३४ ॥ यथा लोके मत्तस्य
सुखोद्रेकादेव नृत्तगानादिलीला न तु प्रयोजनापेक्षया, एवमेवेश्वरस्य ॥
नारायणसंहितायां च—'सृष्ट्यादिकं हरिर्नैव प्रयोजनमपेक्ष्य तु ।
कुरुते केवलानन्दाद्यथा मत्तस्य नर्तनम् ॥ पूर्णानन्दस्य तस्येह
प्रयोजनमतिः कुतः । मुक्ता अप्याप्तकामाः स्युः किमु तस्याखिलात्मन'
इति ॥ 'देवस्यैष स्वभावोऽयमाप्तकामस्य का स्पृहे'^३ति च श्रुतिः ॥ ३४ ॥
नप्रयोजनाधिकरणम् ॥ ९ ॥

सर्वकर्तृत्वे वैषम्यनैर्घृण्ये तस्येत्यतो वक्ति—॥ ॐ वैषम्य-
नैर्घृण्ये न सापेक्षत्वात्तथा हि दर्शयति ॐ ॥ ३५ ॥
कर्मापेक्षया फलदातृत्वान्न तस्य वैषम्यनैर्घृण्ये । 'पुण्येन पुण्यं लोकं
नयति पापेन पापमि'ति हि श्रुतिः ॥ ३५ ॥ ॐ न कर्मा-
विभागादिति चेन्नानादित्वात् ॐ ॥ ३६ ॥ यदपेक्षयाऽसौ
फलं ददाति न तत्कर्म । 'एष ह्येवैनं साधुकर्मकारयति तं यमेभ्यो
लोकेभ्य उन्निनीषत एष उ एवासाधुकर्म कारयति तं यमधो
निनीषत'^४ इति श्रुतेः कर्मणोऽपि तन्निमित्तत्वादिति चेन्न । तस्यापि
पूर्वकर्म कारणमित्यनादित्वात्कर्मणः । भविष्यत्पुराणे च—'पुण्य-

^१ ६-८. श्वे.उ. ^२ ६-३-३३. वृ.उ. ^३ २-९. मां.उ. ^४ ३-७. प्र.उ.

^५ ३-८. कौ.उ.

पापादिकं विष्णुः कारयेत्पूर्वकर्मणा । अनादित्वात्कर्मणश्च न विरोधः
कथञ्चने'ति ॥ ३६ ॥ ॐ उपपद्यते चाप्युपलभ्यते च
ॐ ॥ ३७ ॥ न च कर्मापेक्षत्वेनेश्वरस्यास्वातन्त्र्यम् । 'द्रव्यं
कर्म च कालश्च स्वभावो जीव एव च । यदनुग्रहतः सन्ति न सन्ति
यदुपेक्ष्ये'त्यादिना कर्मादीनां सत्त्वस्यापि तदधीनत्वात् । न च
पुनर्वैषम्याद्यापातेन दोषः । तादृशवैषम्यादेरुपलभ्यमानत्वात् । 'स
कारयेत्पुण्यमथापि पापं न तावता दोषवानीशिताऽपि । ईशो यतो
गुणदोषादिसत्त्वे स्वयं परोऽनादिरादिः प्रजानामि'ति चतुर्वेदशिखा-
याम् ॥ ३७ ॥ वैषम्यनैर्घृण्याधिकरणम् ॥ १० ॥

अवशिष्टैरुपसंहरति ॥ ॐ सर्वधर्मोपपत्तेश्च ॐ ॥ ३८ ॥

'गुणाःश्रुताः सुविरुद्धाश्च देवे सन्त्यश्रुता अपि नैवात्र शङ्का । चिन्त्या
अचिन्त्याश्च तथैव दोषाः श्रुताश्च नाज्ञैर्हि तथा प्रतीता' इति सर्व-
गुणोपपत्तिश्रुतेश्च^१ ॥ ३८ ॥ सर्वधर्मोपपत्त्यधिकरणम् ॥ ११ ॥ इति
श्रीमत्कृष्णद्वैपायनकृतब्रह्मसूत्रभाष्ये श्रीमदानन्दतीर्थभगवत्पदाचार्य-
विरचिते द्वितीयाध्यायस्य प्रथमः पादः ॥ २ ॥ १ ॥

'इतरेषां चानुपलब्धे'^२रिति सामान्यनिराकरणं समयानां
कृतम् । विशेषतो निराकरोत्यस्मिन्पादे ।

अचेतनप्रवृत्तिमतं प्रथमतो निराकरोति ॥ ॐ रचनानुप-
पत्तेश्च नानुमानम् ॐ ॥ १ ॥ अचेतनस्य स्वतः प्रवृत्त्य-
नुपपत्तेर्नानुमानपरिकल्पितं प्रधानं जगत्कर्तृ । चशब्देन प्रमाणाभावं
दर्शयति ॥ १ ॥ ॐ प्रवृत्तेश्च ॐ ॥ २ ॥ चेतनस्य स्वतः
प्रवृत्तिदर्शनाच्च ॥ २ ॥ ॐ पयोऽम्बुवच्चेत्तत्रापि ॐ ॥ ३ ॥

^१ सर्वधर्मोपपत्तेरिति. पा. ^२ २-१-२. ब्र.सू.

पयोऽम्बुवदचेतनस्यापि प्रवृत्तिर्युज्यत इति न युक्तम् । 'एतस्य वा अक्षरस्य प्रशासने गार्गि प्राच्योऽन्या नद्यः स्यन्दन्ते, याश्च श्वेतेभ्यः पर्वतेभ्यः प्रतीच्योऽन्या यां यां च दिशमनु'^१ 'एतेन ह वाव पयो मण्डं भवती'त्यादिना तत्रापीश्वरनिमित्तप्रवृत्तिश्रुतेः ॥ ३ ॥ ॐ व्यतिरेकानवस्थितेश्चानपेक्षत्वात् ॐ ॥ ४ ॥ 'न ऋते त्वत्क्रियते किं चनार'^२ इति तद्व्यतिरेकेण कस्यापि कर्मणोऽनवस्थिते-
रनपेक्षितमेवाचेतनवादिमतम् ॥ ४ ॥ रचनानुपपत्त्यधिकरणम् ॥ १ ॥

सेश्वरसाङ्ख्यमतं निराकरोति । यथा पृथिव्या एव पर्जन्यानु-
गृहीतं तृणादिकमुत्पद्यते, एवं प्रधानादीश्वरानुगृहीतं जगदित्यतो
ब्रवीति ॥ ॐ अन्यत्राभावाच्च न तृणादिवत् ॐ ॥ ५ ॥
'यच्च किञ्चिज्जगत्सर्वं दृश्यते श्रूयतेऽपि वा । अन्तर्बहिश्च तत्सर्वं
व्याप्य नारायणः स्थितः' 'ब्रह्मण्येवेदमाविरासीद्ब्रह्मणि स्थितं ब्रह्मणि
(न)लयमभ्युपैति ब्रह्मैवाधस्ताद्ब्रह्मैवोपरिष्ठाद्ब्रह्म मध्यतो ब्रह्म सर्वतो'
'ब्रह्मैवेदं सर्वमि'^३त्यादिश्रुतिभ्योऽन्यत्र जगतोऽभावात्तृणादीनां पर्जन्य-
वनानुग्राहकत्वमात्रमीश्वरस्य । 'स एव भूयो निजवीर्यचोदितां
स्वजीवमायां प्रकृतिं सिसृक्षतीम् । अनामरूपात्मनि रूपनामनी
विधित्समानोऽनुससार शास्तिः कृदि'ति भागवते । द्रव्यं कर्म च
कालश्चेत्यादि च । चशब्देन प्रकृतिसत्तादिप्रदत्वं चाङ्गीकृतम् ॥ ५ ॥
अन्यत्राभावाधिकरणम् ॥ २ ॥

लोकायतिकपक्षं निराकरोति— ॥ ॐ अभ्युपगमेऽ-
प्यर्थाभावात् ॐ ॥ ६ ॥ यस्य धर्माधर्मौ न स्तः तत्सिद्धान्ते
किं प्रयोजनम् । अतः स्वव्याहतेरेवोपेक्ष्यः ॥ ६ ॥ अभ्युपगमाधि-
करणम् ॥ ३ ॥

पुरुषोपसर्जनप्रकृतिकर्तृत्ववादमपाकरोति— ॥ ॐ पुरुषा-
श्मवदिति चेत्तथाऽपि ॐ ॥ ७ ॥ यथा चेतनसम्बन्धा-
दचेतनमेव शरीरमश्मादिकमादाय गच्छति, एवमचेतनाऽपि प्रकृतिः
पुरुषसम्बन्धात्प्रवर्तत इति चेन्न । 'न ऋते त्वत्क्रियत' इति तत्रापि
तथात्वे दृष्टान्ताभावात् ॥ ७ ॥ ॐ अङ्गित्वानुपपत्तेः ॐ ॥
॥ ८ ॥ शरीरप्रवृत्तौ पुरुषस्याङ्गित्वात् । 'अङ्गमङ्गी समादाय
यथाकार्यं करोत्यसा'वित्यङ्गित्वव्यवहारोऽनुपपन्नः ॥ ८ ॥ पुरुषा-
श्माधिकरणम् ॥ ४ ॥

प्रकृत्युपसर्जनपुरुषकर्तृत्ववादमपाकरोति— ॥ ॐ अन्यथाऽ-
नुमितौ च ज्ञशक्तिवियोगात् ॐ ॥ ९ ॥ शरीरसम्बन्धा-
पुरुषः प्रवर्तत इत्यङ्गीकारेऽपि स्वतस्तस्यासामर्थ्याच्छरीरसम्बन्ध
एवायुक्तः ॥ ९ ॥ ॐ विप्रतिषेधाच्चासमञ्जसम् ॐ ॥ १० ॥
सकलश्रुतिस्मृतियुक्तिविरुद्धत्वाच्चानीश्वरमतमसमञ्जसम् । 'श्रुतयः
स्मृतयश्चैव युक्तयश्चेश्वरं परम् । वदन्ति तद्विरुद्धं यो वदेत्तस्मान्न
चाधम' इति पाद्मे ॥ १० ॥ अन्यथानुमित्यधिकरणम् ॥ ५ ॥

परमाण्वारम्भवादमपाकरोति— ॥ ॐ महद्दीर्घवद्वा ह्रस्व-
परिमण्डलाभ्याम् ॐ ॥ ११ ॥ महत्त्वादीर्घत्वाच्च यथा कार्य-
मुत्पद्यते, एवं ह्रस्वत्वात्परिमण्डल्याच्चोत्पद्यते । वाशब्दादन्यथै-
तयोरपि न स्यात्, विशेषकारणाभावात् ॥ ११ ॥ ॐ उभयथाऽपि
न कर्मातस्तदभावः ॐ ॥ १२ ॥ ईश्वरेच्छाया नित्यत्वे
तद्भावेऽपि परमाणुकर्माभावान्नेदानीमपि (तत्) स्यात् । अनित्यत्वे
तत्कारणाभावात् । अतः परमाणुचेष्टाभावात्तत्कार्याभावः । वैदिके-

श्वरस्य तु वेदेनैव सर्वशक्तिवोक्तेः सर्वमुपपद्यते । स्वत एव काले विशेषा^१ङ्गीकृतेष्व ॥१२॥ ॐ समवायाभ्युपगमाच्च साम्या-
दनवस्थितेः ॐ ॥१३॥ कार्यकारणादीनां समवायसम्बन्धाङ्गी-
कारात्तस्य च भिन्नत्वसाम्यात्समवायान्तरापेक्षायामनवस्थितेः(तिः) । न
च तत्प्रमाणम् । प्रथमसम्बन्धासिद्धयैव च तदसिद्धिः स्वनिर्वाहकत्वे
समवाय एव न स्यात् ॥ १३ ॥ ॐ नित्यमेव च भावात्
ॐ ॥ १४ ॥ नित्यत्वाच्च परमाणूनां समवायस्य च तस्यैव जनि-
त्वाङ्गीकारान्नित्यमेव कार्यं स्यात् । अन्यथा न कदाचित् ॥ १४ ॥
॥ ॐ रूपादिमत्त्वाच्च विपर्ययो दर्शनात् ॐ ॥१५॥
रूपादिमत्त्वाच्च परमाणूनामनित्यत्वम् । तथा दृष्टत्वाल्लोके ॥ १५ ॥
॥ ॐ उभयथा च दोषात् ॐ ॥ १६ ॥ नित्यत्वे
परमाणूनां तद्वत्सर्वनित्यत्वं स्यात् । विशेषप्रमाणाभावात् । अनित्यत्वे
कारणाभावात्तदुत्पत्त्यभावः ॥ १६ ॥ ॐ अपरिग्रहाच्चात्यन्त-
मनपेक्षा ॐ ॥ १७ ॥ श्रुतिस्मृत्यपरिगृहीतत्वाच्चातिशयेना-
नपेक्ष(क्ष्य)ता । 'आन्वीक्षकीं तर्कविद्यामनुरक्तो निरर्थकाम्' इति(च)
मोक्षधर्मे ॥ १७ ॥ वैशेषिकाधिकरणम् ॥ ६ ॥

परमाणुपुञ्जवादिमतं निराकरोति— ॥ ॐ समुदाय
उभयहेतुकेऽपि तदप्राप्तिः ॐ ॥ १८ ॥ समुदायस्यैक-
हेतुकत्वं न युज्यते । उभयहेतुकेऽप्यन्योन्याश्रयात्तदप्राप्तिः । अन्यथा
सर्वदा समुदायसत्त्वं^२ स्यात् ॥१८॥ ॐ इतरेतरप्रत्ययत्वादिति
चेन्नोत्पत्तिमात्रनिमित्तत्वात् ॐ ॥१९॥ सर्वदा विद्यमानोऽपि

^१ विभेद. पा. ^२ समुदायत्वं. पा.

समुदायः परस्परापेक्षया व्यवहियत इति चेन्न । एकं कार्यमुत्पाद्य
तस्य विनिष्टत्वात्परस्परप्रत्ययस्तदपेक्षया व्यवहार इति न युज्यते ।
कारणे सति कार्यं भवत्येवेति हि तस्य नियमः ॥ १९ ॥ ॐ
उत्तरोत्पादे च पूर्वनिरोधात् ॐ ॥ २० ॥ कार्योत्पत्ता-
यैव कारणस्य विनाशाच्च न विशेषकार्योत्पत्तिः ॥२०॥ ॐ असति
प्रतिज्ञोपरोधो यौगपद्यमन्यथा ॐ ॥ २१ ॥ कारणे
विनष्टे कार्यमुत्पद्यते चेत्तत्कार्यमिति प्रतिज्ञाहानिः । तत्काले कारण-
मस्ति चेद्विनाशकारणाभावाद्यौगपद्यं सर्वकार्याणाम् ॥ २१ ॥
॥ ॐ प्रतिसङ्ख्याऽप्रतिसङ्ख्यानिरोधाप्राप्तिरविच्छेदात्
ॐ ॥ २२ ॥ कारणे सति कार्यं भवत्येवेति नियमान्निस्सन्तानः
मसन्तानश्च विनाशो न युज्यते ॥२२॥ ॐ उभयथा च दोषात्
ॐ ॥ २३ ॥ कारणे सति कार्यं भवत्येवेति नियमे सर्वदा कार्य-
भावाच्च कार्यकारणविशेषः । अनियमे कार्यानुत्पत्तिः ॥ २३ ॥
॥ ॐ आकाशे चाविशेषात् ॐ ॥ २४ ॥ दीपादिषु
विशेषदर्शनात्क्षणिकत्वेनान्यत्र क्षणिकत्वमनुमीयते चेदाकाशादिष्व-
विशेषदर्शनादन्यत्रापि तदनुमीयेत ॥ २४ ॥ ॐ अनुस्मृतेश्च
ॐ ॥२५॥ तदेवेदमिति प्रत्यभिज्ञानाच्च । प्रत्यभिज्ञाया भ्रान्तित्वे
विशेषदर्शनस्यापि भ्रान्तित्वम् ॥ २५ ॥ समुदायाधिकरणम् ॥ ७ ॥
शून्यवादमपाकरोति— ॥ ॐ नासतोऽदृष्टत्वात् ॐ ॥

॥ २६ ॥ अदृष्टत्वादसतः कारणत्वं न युज्यते ॥२६॥ ॐ उदा-
सीनानामपि चैवं सिद्धिः ॐ ॥ २७ ॥ असतः कारणत्वे
उदासीनानां हेयोपादेयबुद्धिर्जितानां खपुष्पादीनामपि सकाशात्कार्य-

सिद्धिः । चशब्दान्न चेदन्यत्रापि न स्यादविशेषात् ॥ २७ ॥
॥ ॐ नाभाव उपलब्धेः ॐ ॥ २८ ॥ न च जगदेव
शून्यमिति वाच्यम् । दृष्टत्वात् ॥ २८ ॥ ॐ वैधर्म्याच्च न
स्वप्नादिवत् ॐ ॥ २९ ॥ न च दृष्टस्यापि स्वप्नादिवदभावः ।
तस्योत्तरकाले स्वप्नोऽयं नाऽयं सर्प इत्याद्यनुभवात् । न चात्र तादृशं
प्रमाणमस्ति ॥ २९ ॥ असदधिकरणम् ॥ ८ ॥

विज्ञानवादमपाकरोति— ॥ ॐ न भावोऽनुपलब्धेः
ॐ ॥ ३० ॥ न विज्ञानमात्रं जगत् । तथाऽनुभवाभावात् ॥ ३० ॥
॥ ॐ क्षणिकत्वाच्च ॐ ॥ ३१ ॥ ज्ञानं क्षणिकम् । अर्थानां
च स्थायित्वमुक्तम् । अतश्च नैक्यम् ॥ ३१ ॥ ॐ सर्वथाऽ-
नुपपत्तेश्च ॐ ॥ ३२ ॥ प्रमाणाभावात्सर्वश्रुतिस्मृतियुक्तिविरुद्ध-
त्वाच्च नैते पक्षा ग्राह्याः ॥ ३२ ॥ अनुपलब्ध्यधिकरणम् ॥ ९ ॥

स्याद्वादिमतं दूषयति— ॥ ॐ नैकस्मिन्नसम्भवात्
ॐ ॥ ३३ ॥ सत्स्यादसत्स्यात्सदसत्स्यात्ततोऽन्यच्च स्यादित्येत-
न्नैकस्मिन्युज्यते । अदृष्टत्वेनासम्भवात् ॥ ३३ ॥ ॐ एवञ्चाऽ-
त्माकात्स्नर्यम् ॐ ॥ ३४ ॥ जीवस्य शरीरपरिमितत्वाङ्गी-
कारेऽण्वादिशरीरस्थस्य हस्त्यादिशरीरेऽकात्स्नर्यं स्यात् ॥ ३४ ॥
॥ ॐ न च पर्यायादप्यविरोधो विकारादिभ्यः ॐ ॥
॥ ३५ ॥ तत्तच्छरीरस्थस्य तत्तत्परिमाणत्वमिति न मन्तव्यम् ।
विकारित्वादनित्यत्वप्रसक्तेः ॥ ३५ ॥ ॐ अन्त्यावस्थितेश्चोभय-
नित्यत्वादविशेषात् ॐ ॥ ३६ ॥ परिमाणाभावे स्वरूपा-

भावप्राप्त्याऽन्यपरिमाणस्थितेस्तदर्थत्वेन शरीरस्थितेरुभयनित्यत्वा-
दविशेषेण सर्वशरीरनित्यत्वं स्यात् ॥ ३६ ॥ नैकस्मिन्नधिकरणम्^१ ॥ १० ॥

पाशुपतपक्षमपाकरोति — ॥ ॐ पत्युरसामञ्जस्यात्
ॐ ॥ ३७ ॥ 'यं कामये तं तमुग्रं कृणोमि । तं ब्रह्माणं तमृषिं
तं सुमेधाम्'^२ । 'अहं रुद्राय धनुरातनोमि ब्रह्मद्विषे शरवे हन्त वा
उ'^३ । 'अस्य देवस्य मीळहुषो वया विष्णोरेषस्य प्रभृते हविर्भिः ।
विदे हि रुद्रो रुद्रियं महित्वं यासिष्टं वर्तिरश्विनाविरावत्'^४ । 'एको
नारायण आसीन्न ब्रह्मा नेशानो नाग्नीषोमावि'^५त्यादि श्रुतेः
पारतन्त्र्येणासमञ्जसत्वाच्च पशुपतिरीश्वरो^६ जगत्कर्ता ॥ ३७ ॥ ॐ
सम्बन्धानुपपत्तेश्च ॐ ॥ ३८ ॥ अशरीरत्वात्तस्य जगता
सम्बन्धो न युज्यते कर्तृत्वेन मृतपुरुषवत् ॥ ३८ ॥ ॐ अधिष्ठाना-
नुपपत्तेश्च ॐ ॥ ३९ ॥ पृथिव्याद्यधिष्ठाने स्थितो हि कुलालादिः
कार्यं करोति । न चास्य तदस्ति ॥ ३९ ॥ ॐ करणवच्चेन्न
भोगादिभ्यः ॐ ॥ ४० ॥ इदमेव जगत्तस्य करणवदधिष्ठानादि-
रूपम् । नित्यस्यापि कस्यचिद्भावाद्युज्यत इति चेन्न भोगादिप्राप्तेः ।
उत्पत्तिविनाशौ सुखदुःखभोगश्च प्राप्यन्ते तद्रताः ॥ ४० ॥
॥ ॐ अन्तवत्त्वमसर्वज्ञता वा ॐ ॥ ४१ ॥ देहवत्वे-
नान्तवत्त्वम् । अन्यथा ज्ञानाभावः । शरीरिण एव हि ज्ञानोत्पत्तिर्दृष्टा ।
विष्णोस्तु श्रुत्यैव विरोधाः परिहृताः—यदात्मको भगवांस्तदात्मिकी
(का) व्यक्तिः । किमात्मको भगवान् ज्ञानात्मक एश्वर्यात्मकः

शक्त्यात्मक' इति । 'बुद्धिमनोऽङ्गप्रत्यङ्गवत्तां भागवतो लक्षयामहे । बुद्धिमान्मनोवानङ्गप्रत्यङ्गवानि'ति । 'सदेहः सुखगन्धश्च ज्ञानभाः सत्पराक्रमः । ज्ञानज्ञानः सुखमुखः स विष्णुः परमोऽक्षर'^१ इत्यादिकया ॥ ४१ ॥ पत्युरधिकरणम्^२ ॥ ११ ॥

शक्तिपक्षं दूषयति— ॥ ॐ उत्पत्त्यसम्भवात् ॐ ॥ ४२ ॥ न हि पुरुषाननुगृहीतस्त्रीभ्य उत्पत्तिर्दृश्यते ॥ ४२ ॥ ॥ ॐ न च कर्तुः करणम् ॐ ॥ ४३ ॥ यदि पुरुषोऽङ्गीक्रियते तस्यापि करणाभावादनुपपत्तिः ॥ ४३ ॥ ॐ विज्ञानादिभावे वा तदप्रतिषेधः ॐ ॥ ४४ ॥ यदि विज्ञानादिकरणं तस्याङ्गीक्रियते तदा तत एव सृष्ट्याद्युपपत्तेरीश्वरवादान्तर्भावः ॥ ४४ ॥ ॥ ॐ विप्रतिषेधाच्च ॐ ॥ ४५ ॥ सकलश्रुत्यादिविरुद्धत्वाच्चासमञ्जसम् ॥ ४५ ॥ उत्पत्त्य (शक्त्य) धिकरणम् ॥ १२ ॥ इति श्रीमत्कृष्णद्वैपायनकृतब्रह्मसूत्रभाष्ये श्रीमदानन्दतीर्थभगवत्पादाचार्यविरचिते द्वितीयाध्यायस्य द्वितीयः पादः ॥ २ ॥ २ ॥

जीवपरमात्माधिभूताधिदैवेषु श्रुतीनां परस्परं विरोधमपाकरोत्यनेन पादेन ॥ ॐ न वियदश्रुतेः ॐ ॥ १ ॥ न वियदनुत्पत्तिम् । तथाऽश्रुतेः ॥ १ ॥ ॐ अस्ति तु ॐ ॥ २ ॥ अस्त्येव चोत्पत्ति श्रुतिः—'आत्मन आकाशः सम्भूत'^३ इत्यादि ॥ २ ॥ ॥ ॐ गौण्यसम्भवात् ॐ ॥ ३ ॥ 'अनादिर्वा अयमाकाशः शून्योऽलौकिक' इत्यादिश्रुतिगौणी । अन्यथोत्पत्तिश्रुतिबाहुल्यासम्भवात् ॥ ३ ॥ ॐ शब्दाच्च ॐ ॥ ४ ॥ 'अथ ह वाव नित्यानि पुरुषः प्रकृतिरात्मा काल इति । अथ यान्यनित्यानि प्राणः

^१ पैङ्गि श्रुतिः. ^२ पशुपत्यधिकरणम्. पा. ^३ २-१. तै.उ.

श्रद्धा भूतानि भौतिकानीति । यानि ह वा उत्पत्तिमन्ति तान्यनित्यानि । यानि ह वा अनुत्पत्तिमन्ति तानि नित्यानि । न ह्येतानि कदाचनोत्पद्यन्ते न लीयन्ते पुरुषः प्रकृतिरात्मा काल इति । अथैतान्युत्पत्तिमन्ति चानुत्पत्तिमन्ति च प्राणः श्रद्धाऽऽकाश इति भागशो ह्युत्पद्यन्त' इति माह्वेयश्रुतेः ॥ ४ ॥ ॐ स्याच्चैकस्य ब्रह्मशब्दवत् ॐ ॥ ५ ॥ स्यादेवैकस्योत्पत्तिमत्त्वमनुत्पत्तिमत्त्वं च गौणमुख्यत्वापेक्षया । यथा ब्रह्मशब्दः । 'अथ कस्मादुच्यते परं ब्रह्मेति बृहति बृंहयति च'^४ इति श्रुतेः परे ब्रह्मणि मुख्योऽपि गौणत्वेन विरिश्वादिष्वपि वर्तते । अत एवाब्रह्मत्वं च तेषाम् । एवमन्यत्राप्यनुत्पत्तिमच्छब्दः ॥ ५ ॥ ॥ ॐ प्रतिज्ञाहानिरव्यतिरेकाच्छब्देभ्यः ॐ ॥ ६ ॥ ब्रह्मणोऽन्यस्य नित्यत्वे 'स इदं सर्वमसृजते'^५त्यादि प्रतिज्ञाहानिः । आकाशस्यापि सर्वस्मादव्यतिरेकात् । 'आत्मा वा इदमेक एवाग्र आसीत्'^६ 'सदेव सोम्येदमग्र आसीदेकमेवाद्वितीयम्'^७ 'इदं वा अग्रे नैव किञ्चनाऽसीदि'^८त्यादिश्रुतिभ्यः ॥ ६ ॥ ॐ यावद्विकारं तु विभागो लोकवत् ॐ ॥ ७ ॥ विभक्तत्वाच्च विकारित्वं युक्तम् । विकारिण एव हि विभक्ता लोके दृश्यन्ते ॥ 'एकोऽविभक्तः परमः पुरुषो विष्णुरुच्यते । प्रकृतिः पुरुषः कालस्त्रय एते विभागतः ॥ चतुर्थस्तु महान्प्रोक्तः पञ्चमाऽहङ्कृतिर्मता । तद्विभागेन जायन्त आकाशाद्याः पृथक्पृथक् ॥ यो विभागी विकारः स, सोऽविकारः परो हरिः । अविभागात्परानन्दो नित्यो नित्यगुणात्मकः । विभागो बाल्यशक्तित्वं न तदस्ति जनार्दन' इति^६(च) बृहत्संहितायाम् ॥ ७ ॥ ॥ वियदधिकरणम् ॥ १ ॥

^४ अथर्वशिरः.

^५ २-६. तै.उ. स इदं सर्वं. पा.

^६ १-१. ऐ.उ.

^७ ६-२-१. छां.उ.

^८ २-२-९. तै.आ.

^९ न हि तत्परमात्मनः. पा.

‘अथ ह नित्याश्चानित्याश्च तेजोऽब्रह्मन्याकाश इति तान्यनित्यानि वायुर्वाव नित्यो वायुना हि सर्वाणि भूतानि नेनीयन्ते’ ‘अथ ह चेतनाश्चेतनाश्च तेजोऽब्रह्मन्याकाश इति तान्यचेतनानि वायुर्वाव चेतनो वायुना हि सर्वाणि भूतानि विज्ञायन्ते’ । ‘कुविदङ्ग नमसा ये वृथा सः पुरा देवा अनवद्यास आसन् । ते वायवे मनवे बाधिता-याऽऽवासयन्नुषसं सूर्येण’^१ । ‘सा वा एषा देवतानादिर्योऽयं पवत’ इति । ‘यस्या नाऽदिर्न मध्यं नान्तो नोदयो न निम्लोच’ इत्यादिश्रुतिभ्यो वायोरनुत्पत्तिरित्यतो ब्रवीति—॥ ॐ एतेन मातरिश्वा व्याख्यातः ॐ ॥ ८ ॥ एतेन मुख्यामुख्या-नुत्पत्तिवचनेन विभक्तत्वाच्च वाय्वनुत्पत्तिश्रुतिरपि व्याख्याता ॥ ‘नित्यः परमनित्यश्च तथाऽनित्यः परस्तथा । चतुर्थैतज्जगत्सर्व परा-नित्यं तु पार्थिवम् ॥ अनित्यानि तु भूतानि नित्यो वायुरुदाहृतः । परस्तु नित्यः पुरुषः प्रकृतिः काल एव च ॥ एतच्चतुष्टयं विष्णुः स्वयं नित्यः परात्परः । प्रतिव्यूह्य व्यूह्य चासावतीत्य च जनार्दनः । धारयत्यनिशं देवो नित्यानन्दैकलक्षण’ इति कौर्मे ॥ ८ ॥ ॥ मातरिश्वाधिकरणम् ॥ २ ॥

॥ ॐ असम्भवस्तु सतोऽनुपपत्तेः ॐ ॥ ९ ॥ ‘असद्वा इदमग्र असीत् । ततो वै सदजायत’^२ ‘असतः सदजायते’^३-त्यादि श्रुतिभ्यः सतोऽप्युत्पत्तिरिति चेन्न । अनुत्पत्तिरेव सतः । तुशब्देनोक्तव्यवस्थामपाकरोति ॥ न ह्यसतः सदुत्पद्यते । अदृष्टत्वा-दनुपपत्तेः । ‘तद्वा एतद्ब्रह्माहुर्बृहति बृंहयति चेति । तद्वा एतदसदाहुः न ह्यासादयति कश्चनेति । तद्वा एतत्परमाहुः परतो हि तदुदीक्ष्यत’ इति श्रुतेरसच्छब्दो ब्रह्मवाची । ‘देवानां पूर्वे युगेऽसतः सदजायतेति

ब्रह्म वा असत् सद्वाव प्राणः प्राणं(णो) वाव महान् सह ओजो बल-मित्याचक्षत’ इति पैङ्गिश्रुतिः ॥ ‘त्वं देव शक्त्यां गुणकर्मयोनी रेतस्त्वजायां कविरादधेऽजः । ततो वयं सत्प्रमुखा यदर्थे बभूवि-माऽत्मन् करवाम किं त’ इति (च) भागवते ॥ ‘अजायमानो बहुधा पिजायत’^४ इति च । ‘प्रत्यक्षत्वं हरेर्जन्म न विकारः कथञ्चन । पुरुषः प्रकृतिः कालो महानित्यादिषु क्रमात् ॥ विकार एव जननं पुरुषे तद्विशेषणम् । परतन्त्रविशेषो हि विकार इति कीर्तित’ इति (च) पाद्मे ॥ ‘अविकारोऽपि भगवान् सर्वशक्तित्वहेतुतः । विकार-हेतुकं सर्वं कुरुते निर्विकारवान् ॥ शक्तिशक्तिमतोश्चापि न विभेदः कथञ्चन । अविभिन्नाऽपि सेच्छादिर्भेदैरपि विभाषत’ इति भागवत-तन्त्रे ॥ ९ ॥ असम्भवाधिकरणम् ॥ ३ ॥

॥ ॐ तेजोऽतस्तथा ह्याह ॐ ॥ १० ॥ ‘वायोरग्निः’^२ इत्यादेर्नान्यत उत्पत्तिर्ग्राह्या । अत एव परात्तदपि जायते । ‘तत्तेजोऽ-युजते’ति ह्याह । कारणत्वेनेत्युक्तेऽप्यमुख्यतयाऽन्येषामपि शब्दोक्त-त्वात्पुनरुक्तिरुभयकारणत्वनिवृत्त्यर्थम् ॥ १० ॥ तेजोऽधिकरणम् ॥ ४ ॥

॥ ॐ आपः ॐ ॥ ११ ॥ ‘ब्रह्मैवेदमग्र आसीत्तदपोऽ-युजत तदिदं सर्वम्’ इति श्रुतेः ‘अग्रेरापः’^३ इत्युक्तेऽपि ब्रह्मण एवा-वादिष्टुष्टिः ॥ ‘एतस्माज्जायते प्राणो मनः सर्वेन्द्रियाणि च । खं वायुर्ज्योतिरापः पृथिवी विश्वस्य धारिणी’^४ ॥ इत्यादि च । ‘कर्ता सर्वस्य वै विष्णुः एक एव न संशयः । इतरेषां तु सत्ताद्या यत एव तदाज्ञये’ति भविष्यत्पुराणे । वामने च—‘तत्र तत्र स्थितो विष्णुः तत्तच्छक्तीः प्रबोधयन् । एक एव महाशक्तिः कुरुते सर्वमञ्जसे’ति ॥ परमात्स्वेदादिदृष्टेः पुनः प्रतिषेधः^५ ॥ ११ ॥ अवधिकरणम् ॥ ५ ॥

^१ ७-२१-१. ऋ.सं. ^२ २-७. तै.उ. ^३ १०-७२-२. ऋ.सं.

^४ ३-१३. तै.आ. ^५ २-१. तै.उ. ^६ २-१-३. मुं.उ.

^७ आप इति पृथग्वचनम्. पा.

‘ता आप ऐक्षन्त बह्व्यः स्याम प्रजायेमहीति । ता अन्न-
मसृजन्त’^१ इत्यद्भ्योऽन्नसृष्टिः श्रूयते ‘अद्भ्यः पृथिवी’^२ इति कुत्र-
चित्पृथिवीसृष्टिः । अतो विरुद्धत्वादप्रामाण्यमित्यतो वक्ति—
॥ ॐ पृथिव्यधिकाररूपशब्दान्तरादिभ्यः ॐ ॥ १२ ॥
पृथिवी तत्रान्नशब्देनोच्यते । भूताधिकारत्वात् । काण्यप्रचुरा च
पृथिवी । नान्नस्य तथा विशेषः । ‘आपश्च पृथिवी चान्नम्’^३ ।
‘पृथिवी वा अन्नम्’^४ । ‘ता आपोऽन्नमसृजन्त पृथिवी वा अन्नम्’
इत्यादिशब्दान्तराच्च । आदिशब्दाद्युक्तिः अपौरुषेयत्वेनादोषस्य वाक्यस्य
नाप्रामाण्यमित्यादि । कौर्मै च—‘विरोधो वाक्ययोर्यत्र नाप्रामाण्यं
तदेष्ट्यते । यथा विरुद्धता न स्यात्तथार्थः कल्प्य एतयोरिति’ ॥
‘रक्तोऽग्निरुदकं शुक्लं कृष्णैव पृथिवी स्वतः । नाभिपन्नाभिसम्बन्धात्पीता
सेत्यभिधीयते । क्षत्ररक्ताभिसम्बन्धाद्रक्तोदकबहुत्वतः । शुक्लत्व-
मेत्येवमेव वर्णान्तरगतिर्भवेत् ॥ विष्णुवीर्याभियोगाच्च पीतत्वं भुव-
इष्यते । स्वर्णवीर्यो हि भगवाननादिः परमेश्वरः’ ॥ इति व्योम-
संहितायाम् ॥ १२ ॥ पृथिव्यधिकरणम् ॥ ६ ॥

‘प्राणानां ग्रन्थिरसि रुद्रो मा विशान्तकस्तेनान्नेनाप्यायस्वे’^५
त्यादिनाऽन्यः संहर्ता प्रतीयत इत्यतो ब्रूते— ॥ ॐ तदभि-
ध्यानादेव तु तल्लिङ्गात्सः ॐ ॥ १३ ॥ ‘तस्याभिध्याना-
द्योजनात्तत्त्वभावाद्भूयश्चान्ते विश्वमायानिवृत्तिरिति’^६ बन्धलयस्य तदभि-
ध्याननिमित्तत्वलिङ्गात्तत्कर्तृत्वं प्रतीयते, किमु सादेर्जगतः । इत्ये-
तस्मादेव सर्वसंहारकर्ता विष्णुरिति प्रतीयते, किमु ‘यमप्येति भुवेनं
साम्पराये स नो हरिर्घृतमिहायुषेऽस्तु देवः’ । ‘य इदं सर्वं विलापयति

स हरिः परः परमात्मा’ इत्यादि श्रुतिभ्य इति एवशब्दः । ‘स्रष्टा
पाता च संहर्ता स एको हरिरीश्वरः । स्रष्टृत्वादिकमन्येषां दारुयोषाव-
दुच्यते ॥ एकदेशक्रिया चात्र न तु सर्वात्मनेरितम् । सृष्ट्यादिकं
समस्तं तु विष्णोरेव पराद्भवेत्’ इति च स्कान्दे ॥ ‘निमित्तमात्र-
मीशस्य विश्वसर्गनिरोधयोः । हिरण्यगर्भश्च कालाख्यारूपिण-
स्तवे’ति च भागवते ॥ ‘स ब्रह्मणा विसृजति स रुद्रेण विलापयति
सोऽनुत्पत्तिरलय एक एव हरिः परः परानन्द’ इति च महोपनिषदि ॥
॥ १३ ॥ तदभिध्यानाधिकरणम् ॥ ७ ॥

‘अत एव हीदं परात्क्रमादुत्पद्यते क्रमाद्विलीयते नासावुदेति
नास्तमेतीति’ भाल्लवेयश्रुतौ क्रमाल्लयः प्रतीयते । ‘अक्षरात्परमादेव
सर्वमुत्पद्यते क्रमात् । व्युत्क्रमाद्विलयश्चैव तस्मिन्नेव परात्मनि’ ॥
इति चतुर्वेदशिखायां व्युत्क्रमाल्लयः प्रतीयते । अत आह— ॥ ॐ
विपर्ययेण तु क्रमोऽत उपपद्यते च ॐ ॥ १४ ॥
क्रमवचनमपि विपरीतक्रमापेक्षया । ‘कर्ता प्राणादिकस्यास्य हन्ता
भूम्यादिकस्य च । यः क्रमाद्व्युत्क्रमाच्चैव स हरिः पर उच्यते’ ।
इत्यत एव भाल्लवेयश्रुतिवचनात् ॥ ‘अनुरूपः क्रमः सृष्टौ प्रतिरूपो
लये क्रमः । इति क्रमेण भगवान्सृष्टिसंहारकृद्हरिरिति च पात्रे ॥
पूर्वेषां पूर्वेषां सामर्थ्याधिक्यादुपपद्यते च ॥ वामने च—‘पूर्वं पूर्वं
यतो विष्णोः सन्निधानं क्रमाधिकम् । सामर्थ्याधिक्यमेतेषां पश्चादेव
लयस्तथा ॥ व्याप्तिश्चाभ्यधिका तेषामत एव न संशयः’ ॥
इति च ॥ १४ ॥ विपर्ययाधिकरणम् ॥ ८ ॥

॥ ॐ अन्तरा विज्ञानमनसी क्रमेण तल्लिङ्गादिति
चेन्नाविशेषात् ॐ ॥ १५ ॥ ‘प्राणात्मनो मनसश्च विज्ञानम्’ ।

^१ ६-२. छां.उ. ^२ २-२. तै.उ. ^३ २-३-१. ऐ.आ. ^४ ३-२. तै.उ.

^५ १६-२. म.ना.उ. ^६ १-१०. श्वे.उ.

‘यच्छेद्वाङ्मनसी प्राज्ञस्तद्यच्छेज्ज्ञान आत्मनि’^१ इति लिङ्गाद्विज्ञान-
मनसी अन्तरा विपरीतक्रम इति चेत्—न, विशेषप्रमाणाभावात् ॥१५॥
॥ ॐ चराचरव्यपाश्रयस्तु स्यात्तद्व्यपदेशो भाक्त-
स्तद्भावभावित्वात् ॐ ॥ १६ ॥ ‘मनसश्च विज्ञानं’ इति
व्यपदेशश्चराचरेष्वालोचनाद्विज्ञानं भवतीति भागापेक्षया स्यात् । न
विज्ञानतत्त्वापेक्षया ॥ स्कान्दे च—‘परादव्यक्तमुत्पन्नमव्यक्तात्
महांस्तथा । विज्ञानतत्त्वं महत्समुत्पन्नं चतुर्मुखात् ॥ विज्ञानतत्त्वात्
मनो मनस्तत्त्वाच्च खादिकम् । एवं बाह्या परा सृष्टिरन्तस्तद्व्यक्तच-
पेक्षया । विपरीतक्रमो ज्ञेयो यस्मादन्ते हरेर्दृशिः’ ॥ इति ॥ १६ ॥
॥ अन्तराधिकरणम् ॥ ९ ॥

॥ ॐ नाऽत्माऽश्रुतेर्नित्यत्वाच्च ताभ्यः ॐ ॥१७॥

‘स इदं सर्वं विलाप्यान्तस्तमसि निलीनस्तद्विलाप्य व्युत्तिष्ठते स इदं
सर्वं विसृजति विलापयति विस्थापयति प्रस्थापयत्याच्छादयति
प्रकाशयति विमोचयत्येक एव’ इति श्रुतेः परमात्माऽपि न लीयते ।
अश्रुतत्वाद्ब्रह्मलयस्य ॥ निलीनशब्देनापिहितत्वमुच्यते । तुच्छेनाऽ-
भ्वपिहितं यदासीत्, इति श्रुतेः । ‘स एतस्मिंस्तमसि निलीनः
प्रकृतिं पुरुषं कालं चानुपश्यति नैनं पश्यति कश्चन’ इति पैङ्गिश्रुतिः ।
‘नित्यो नित्यानां चेतनश्चेतनानाम्’^२ । ‘स नित्यो निर्गुणो विभुः
परः परमात्मा’ । ‘नित्यो विभुः कारणो लोकसाक्षी परो गुणैः
सर्वदृक् शाश्वतश्चे’त्यादि श्रुतिभ्यो नित्यत्वाच्च ॥ १७ ॥ आत्माधि-
करणम् ॥ १० ॥

‘नित्यो नित्यानामिति जीवस्यापि नित्यत्वमुक्तम् । ‘सर्वं
एते चिदात्मानो व्युच्चरन्ती’त्युत्पत्तिरुच्यते । अतो विरोध इत्यतः

आह— ॥ ॐ ज्ञोऽत एव ॐ ॥ १८ ॥ जीवोऽप्यत एव
परमेश्वरादुत्पद्यते । शब्दादेव । ‘ते वा एते चिदात्मानोऽविनष्टाः
परं ज्योतिर्निविशन्त्यविनष्टा एवोत्पद्यन्ते न विनश्यन्ति कदाचने’ति
च काषायणश्रुतिः ॥ १८ ॥ ॐ युक्तेश्च ॐ ॥ १९ ॥
नित्यस्यापि हि जीवस्योपाध्यपेक्षयोत्पत्तिर्युज्यते ॥ ‘उत्पद्यन्ते
चिदात्मानो नित्यान्नित्याः परात्मनः । उपाध्यपेक्षया तेषामुत्पत्तिरपि
गीयत’ इति च व्योमसंहितायाम् ॥ १९ ॥ ज्ञाधिकरणम् ॥ ११ ॥
‘व्याप्ता ह्यात्मानश्चेतना निर्गुणाश्च सर्वात्मनः सर्वरूपा अनन्ता’
इति काषायणश्रुतौ व्याप्तत्वं प्रतीयते । ‘अणुर्ह्येष आत्मा यं वा एते
सिनीतः । पुण्यं पापं चे’ति गौपवनश्रुतावणुत्वमित्यतो विरोध इति ।
अतो ब्रवीति— ॥ ॐ उत्क्रान्तिगत्यागतीनाम् ॐ ॥ २० ॥

हेतूनां सकाशादणुरेव । ‘सोऽस्माच्छरीरादुत्क्रम्यामुं लोकमभिगच्छ-
त्यमुष्मादिमं लोकमागच्छति स गर्भो भवति स प्रसूयते स कर्म
कुरुते’ इति पौष्यायणश्रुतेः ॥ २० ॥ तत्र स्वातन्त्र्यप्रतीतेः—‘एकः
प्रसूयते जन्तुरेक एव प्रमीयते । एकोऽनुभुङ्के सुकृतमेक एव च
दुष्कृतमि’त्यादेश्च स्वयमेवेत्यतो वक्ति— ॥ ॐ स्वात्मना-
चोत्तरयोः ॐ ॥ २१ ॥ ‘स एतेनैव स्वात्मना परेणमं गर्भ-
मनुप्रविशति परेण जायते परेण कर्म कुरुते परेण नीयते परेणो-
न्नीयते । तं वा एतमभिवदन्ति स्वात्मे’ति । ‘एष ह्यानन्दमादत्ते
एष ह्येनं जीवमभिजीवयत्येष उद्गमयत्येष गमयत्येष आगमयति’^२
इत्युत्तरयोर्वाक्ययोः परमात्मनैवोत्क्रान्त्यादयः ॥ २१ ॥ ॐ नाणु-
रतच्छ्रुतेरिति चेन्नेतराधिकारात् ॐ ॥ २२ ॥ ‘व्याप्ता
ह्यात्मानश्चेतना निर्गुणाश्चे’ति व्याप्तिश्रुतेर्नाणुर्जीव इति चेन्न । ‘स

आत्मेदं सृजति स द्विधेदं विभर्ति अन्तर्बहिश्च । बहुधेदमनुप्रविश्याऽ-
त्मनोऽभिनयति । स आत्मा स आत्मानः स ईशः स विष्णुः स परः
परोवरीयानि'ति परमात्माधिकारत्वात् ॥ 'एकशब्दैर्द्विशब्दैश्च बहु-
शब्दैश्च केशवः । एक एवोच्यते वेदैस्तावता नास्य भिन्नते'ति च
भविष्यत्पुराणे । 'तदयं प्राणोऽधितिष्ठति । तदुक्तमृषिणा—आ तेन
यातम्'^१ इत्यादि च ॥ २२ ॥ ॐ स्वशब्दोन्मानाभ्यां च
ॐ ॥ २३ ॥ 'एषो ह्यात्माऽध्युद्गतो मानशक्तेस्तथाऽप्यसौ प्रमितिं
याति वेदैः । पूर्णोऽचिन्त्यः सर्ववेदैकयोनिः सर्वाधीशः सर्ववित्सर्व-
कर्ते'ति वाक्यशेषे आत्मशब्दोन्मानाभ्यां च । 'आत्माऽमेयः परं ब्रह्म
परानन्दादिकाभिधाः । वदन्ति विष्णुमेवैकं नान्यत्राऽसां गतिः
क्वचिदि'ति च कौर्मै ॥ २३ ॥ ॐ अविरोधश्चन्दनवत् ॐ ॥ २४ ॥
अणोरपि जीवस्य सर्वशरीरव्याप्तिर्युज्यते । यथा हरिचन्दनविप्लुष
एकदेशपतितायाः सर्वशरीरव्याप्तिः ॥ 'अणुमात्रोऽप्ययं जीवः स्वदेहं
व्याप्य तिष्ठति । यथा व्याप्य शरीराणि हरिचन्दनविप्लुष' इति च
ब्रह्माण्डपुराणे ॥ २४ ॥ ॐ अवस्थितिर्वैशेष्यादिति चेन्ना-
भ्युपगमाद्बृदि हि ॐ ॥ २५ ॥ सम्यगसम्यगवस्थानविशेषा-
द्युज्यते चन्दनस्येति चेन्न । 'हृदि ह्येष आत्मा'^२ इति जीवस्यापि
तथाऽभ्युपगमात् ॥ २५ ॥ ॐ गुणाद्वाऽऽलोकवत् ॐ ॥ २६ ॥
यथाऽऽलोकस्य प्रकाशगुणेन व्याप्तिर्योतीरूपेणाव्याप्तिः एवं चिद्गुणेन
व्याप्तिर्जीवरूपेणाव्याप्तिरिति वा । स्कान्दे च—'असम्यक्सम्यगिति च
ह्यवस्थाभेदतः सुराः । व्याप्त्यव्याप्तियुतास्त्वन्ये चिद्गुणेनैव नान्यथा ॥
चिद्गुणस्य स्वरूपत्वात्तद्व्याप्तिश्चेति युज्यते । शक्तियोगात्सुराणां तु
विविधा च व्यवस्थितिर्'ति ॥ २६ ॥ उत्क्रान्त्यधिकरणम् ॥ १२ ॥

'स नित्यो निरवयवः पुण्ययुक् पापयुक् च स इमं लोकममुं
चाऽवर्तते स विमुच्यते स एकधा न सप्तधा न दशधे'ति गौपवनश्रुता-
वेकस्याबहुत्वं प्रतीयते । 'स पञ्चधा स सप्तधा स दशधा भवति स
शतधा च सहस्रधा स गच्छति स मुच्यते' इति पाराशर्यायणश्रुतौ
बहुरूपत्वं प्रतीयते । अतो विरोधं परिहरति—॥ ॐ व्यतिरेको
गन्धवत्तथा च दर्शयति ॐ ॥ २७ ॥ यथा पुष्पाद्गन्धः
पृथग्गच्छति एवमंशिनो जीवादंशाः पृथग्गच्छन्ति । 'अथैक एव सन्
गन्धवद्व्यतिरिच्यते । अथैकीभवति । अथ बह्वीभवति । तं यथा
यथेश्वरः प्रकुरुते तथा तथा भवति सोऽचिन्त्यः परमो गरीयानि'ति
प्राण्डिल्यश्रुतिः । 'अचिन्त्ययेशशक्त्यैव ह्येकोऽवयववर्जितः । आत्मानं
बहुधा कृत्वा क्रीडते योगसम्पदे'ति च पात्रे ॥ २७ ॥ व्यतिरेकाधि-
करणम् ॥ १३ ॥

'तत्त्वमसि'^१ 'अहं ब्रह्मास्मी'^२त्यादिषु जीवस्य परेणाभेदः
प्रतीयते । 'नित्यो नित्यानां चेतनश्चेतनानाम्'^३ । 'द्रासुपर्णा'^४
इत्यादिषु भेदः । अत उच्यते—॥ ॐ पृथगुपदेशात् ॐ ॥ २८ ॥
'भिन्नोऽचिन्त्यः परमो जीवसङ्घात्पूर्णः परो जीवसङ्घो ह्यपूर्णः ।
पतस्त्वसौ नित्यमुक्तो ह्ययं च बन्धान्मोक्षं तत एवाभिवाञ्छे'दिति
गोपपत्तिककौशिकश्रुतेर्भिन्न एव जीवः ॥ २८ ॥ ॐ तद्गुणसारत्वात्तु
तद्व्यपदेशः प्राज्ञवत् ॐ ॥ २९ ॥ ज्ञानानन्दादिब्रह्मगुणा
एवास्य यतः सारः स्वरूपमतोऽभेदव्यपदेशः । यथा सर्वगुणात्मकत्वा-
त्सर्वात्मत्वं ब्रह्मण उच्यते 'सर्वं खल्विदं ब्रह्मे'ति । भविष्यत्पर्वणि
च—'भिन्ना जीवाः परो भिन्नस्तथापि ज्ञानरूपतः । प्रोच्यन्ते ब्रह्म-
रूपेण वेदवादिषु सर्वश' इति ॥ २९ ॥ पृथगुपदेशाधिकरणम् ॥ १४ ॥

जीवस्याप्युत्पत्तिरुक्ता । अतस्तस्य 'सोऽनादिना पुण्येन पापेन चानुबद्धः । परेण निर्मुक्त आनन्त्याय कल्प्यत' इत्यादि कर्म-सम्बन्ध आनन्त्याप्तिश्च न युज्यत इत्यत आह—॥ ॐ यावदात्म-भावित्वाच्च न दोषस्तद्दर्शनात् ॐ ॥३०॥ यावत्परमात्मा तिष्ठत्यनाद्यनन्तत्वेनैवं जीवोऽपि । 'नित्यः परो नित्यो जीवोऽनित्या-स्तस्य धातवः । अत उत्पद्यते च म्रियते च विमुच्यते चे'ति च आग्निवेश्यश्रुतिः । 'आत्मा नित्यः सुखदुःखे त्वनित्ये, जीवो नित्यो धातुरस्य त्वनित्य' इति च भारते ॥३०॥ यावदधिकरणम् ॥१५॥

'विज्ञानात्मा सह देवैश्च सर्वैः'^१ । 'स आनन्दः स बलः स ओजः स परेणाहुं लोकं नीयते स विमुच्यत इति जीवस्य ज्ञाना-नन्दादिरूपत्वमुच्यते । 'स दुःखाद्विमुक्त आनन्दी भवति । सोऽज्ञाना-द्विमुक्तो ज्ञानी भवति । सोऽबलाद्विमुक्तो बली भवति । स नित्यो निरातङ्कोऽवतिष्ठत' इति पैङ्गिश्रुतावनानन्दादिरूपत्वं प्रतीयते । अत आह—॥ ॐ पुंस्त्वादिवत्त्वस्य सतोऽभिव्यक्तियोगात् ॐ ॥ ३१ ॥ यथा बालस्य सदेव पुंस्त्वं यौवनेऽभिव्यज्यत एवं सतामेवानन्दादीनां व्यक्त्यपेक्षया तदुक्तिः । 'बलमानन्द ओजश्च सहो ज्ञानमनाकुलम् । स्वरूपाण्येव जीवस्य व्यज्यन्ते परमाद्विभोरि'ति च गौपवनश्रुतिः ॥ ३१ ॥ ॐ नित्योपलब्ध्यनुपलब्धि-प्रसङ्गोऽन्यतरनियमो वाऽन्यथा ॐ ॥ ३२ ॥ व्यक्त्य-नङ्गीकारे देवानां नित्योपलब्धिरानन्दादीनामसुराणां नित्यानुपलब्धि-मनुष्याणां च नित्योपलब्ध्यनुपलब्धी च प्रसज्यन्ते ॥ 'नित्यानन्दो नित्यज्ञानो नित्यबलः परमात्मा नैवमसुरा एवमनेवं च मनुष्या' इति ह्याग्निवेश्यश्रुतिः ॥ भविष्यत्पर्वणि च—'नित्यानन्दज्ञानबला देवा नैवं

तु दानवाः । दुःखोपलब्धिमात्रास्ते मानुषास्तूभयात्मकाः ॥ तेषां यदन्यथा दृश्यं तदुपाधिकृतं मतम् । विज्ञानेनाऽत्मयोगेन निजरूपे व्यवस्थितिः ॥ सम्यज्ज्ञानं तु देवानां मनुष्याणां विमिश्रितम् । विपरीतं च दैत्यानां ज्ञानस्यैवं व्यवस्थितिरिति ॥ ३२ ॥ पुंस्त्वाधि-करणम् ॥ १६ ॥

ईश्वरस्यैव कर्तृत्वमुक्तम् । 'यत्कर्म कुरुते तदभिसम्पद्यत'^१ इति जीवस्योपलभ्यते । अत आह—॥ ॐ कर्ता शास्त्रार्थ-वत्त्वात् ॐ ॥ ३३ ॥ जीवस्य कर्तृत्वाभावे शास्त्रस्याप्रयोजकत्व-प्राप्तेर्जीवोऽपि कर्ता ॥३३॥ ॐ विहारोपदेशात् ॐ ॥३४॥ 'स्त्रीभिर्वा यानैर्वा ज्ञातिभिर्वाऽज्ञातिभिर्व'^२त्यादि मोक्षेऽपि ॥ ३४ ॥ ॐ उपादानात् ॐ ॥३५॥ साधनाद्युपादानप्रतीतेश्च ॥३५॥ ॐ व्यपदेशाच्च क्रियायां न चेन्निर्देशविपर्ययः ॐ ॥ ३६ ॥ 'आत्मानमेव लोकमुपासीत'^३ इति क्रियायां व्यपदेशाच्च । अन्यथाऽऽत्मैव लोकमिति निर्देशः स्यात् ॥ ३६ ॥ तर्हि कथमीश्वर-स्यैव कर्तृत्वमित्यतो वक्ति—॥ ॐ उपलब्धिवदनियमः ॐ ॥ ३७ ॥ यथा ज्ञान इदं ज्ञास्यामीत्यनियमः प्रतीयत एवं कर्मण्यपि जीवस्य । 'य आत्मानमन्तरो यमयती'^४ति च श्रुतिः ॥३७॥ कुतः?—॥ ॐ शक्तिविपर्ययात् ॐ ॥ ३८ ॥ अल्पशक्तित्वा-जीवस्य ॥ ३८ ॥ ॐ समाध्यभावाच्च ॐ ॥ ३९ ॥ समाध्यभावाच्चास्मात्तन्त्र्यं प्रतीयते ॥ ३९ ॥ अतः—॥ ॐ यथा च तक्षोभयथा ॐ ॥ ४० ॥ यथा तक्षणः कारयितृनियतत्वं

कर्तृत्वं च विद्यते एवं जीवस्यापि ॥ ४० ॥ ॐ परात् तच्छ्रुतेः
ॐ ॥ ४१ ॥ सा च कर्तृत्वशक्तिः परादेव ॥ 'कर्तृत्वं करणत्वं
च स्वभावश्चेतना धृतिः । यत्प्रसादादिमे सन्ति न सन्ति यदुपेक्षये'ति
हि पैङ्गिश्रुतिः ॥ ४१ ॥ ॐ कृतप्रयत्नापेक्षस्तु विहित-
प्रतिषेधावैयर्थ्यादिभ्यः ॐ ॥ ४२ ॥ ततोऽप्रयोजकत्वं
शास्त्रस्य नाऽपद्यते । कृतप्रयत्नापेक्षत्वात्तत्प्रेरकत्वस्य ॥ आदिशब्देना-
वैषम्यादि ॥ 'पूर्वकर्म प्रयत्नं च संस्कारं चाप्यपेक्ष्य तु । ईश्वरः
कारयेत्सर्वं तच्चेश्वरकृतं स्वयम् । अनादित्वाददोषश्च पूर्णशक्तित्वतो
हरेरिति भविष्यत्पर्वणि ॥ 'एतदेवं नचाप्येवमेतदस्ति च नास्ति चे'ति
च मोक्षधर्मे ॥ ४२ ॥ कर्तृत्वाधिकरणम् ॥ १७ ॥

'अंश एव हीमे जीवा अंशी हि परमेश्वरः । स्वयमंशैरिदं
सर्वं कारयत्यचलो हरि'रिति गौपवनश्रुतौ अंशत्वं जीवस्योपलभ्यते ॥
'नैवांशो न सम्बन्धो नापेक्ष्यो जीवः परस्य । तथाऽपि तु यथायोगं
फलदः प्रभुरेकराट् । न नियम्यः स कस्यापि स सर्वस्य नियामक'
इति च भाल्लवेयश्रुतौ ॥ अतो ब्रवीति—॥ ॐ अंशो नाना-
व्यपदेशादन्यथा चापि दाशकितवादित्वमधीयत
एके ॐ ॥ ४३ ॥ 'मां रक्षतु विश्वं नित्यं पुत्रोऽहं परमात्मनः' ।
'अवः परेण पितरं यो अस्यानुवेद पर एनावरेण' । 'यस्तद्वेद स
पितुष्पिताऽसत्'^१ । 'यस्ता विजानात्स पितुष्पिताऽसत्'^२ । 'द्वा
सुपर्णा सयुजा सखाया समानं वृक्षं परिषस्वजाते । तयोरन्यः पिप्पलं
स्वाद्वच्यनश्नन्नन्यो अभिचाकशीती'^३त्यादिना नानाव्यपदेशादंशो
जीवः ॥ तथा च पाराशर्यायणश्रुतिः—'अंशो ह्येष परस्य योज्यं

पुमानुत्पद्यते च म्रियते च नाना ह्येनं व्यपदिशन्ति पितेति पुत्रेति
भ्रातेति च सखेति चे'ति ॥ 'अन्यः परोऽन्यो जीवो नासावस्य
कृतश्चन । नायं तस्यापि कश्चने'त्यन्यथा च काषायणश्रुतिः ॥ 'ब्रह्म
दाशा ब्रह्म कितवाः, ब्रह्मैवेमे दाशा' इत्यभेदेनाप्येकेऽधीयते । तथा
चाग्निवेश्यश्रुतिः—'अंशो ह्येष परस्य भिन्नं ह्येनमधीयिरेऽभिन्नं
ह्येनमधीयिर' इति । वाराहे च—'पुत्रभ्रातृसखित्वेन स्वामित्वेन
यतो हरिः । बहुधा गीयते वेदैर्जीवोऽशस्तस्य तेन तु । यतो
भेदेन तस्यायमभेदेन च गीयते । अतश्चांशत्वमुद्दिष्टं भेदाभेदौ न
मुख्यत' इति ॥ ४३ ॥ ॐ मन्त्रवर्णात् ॐ ॥ ४४ ॥ 'पादोऽस्य
विश्वा भूतानी'ति ॥ ४४ ॥ ॐ अपि स्मर्यते ॐ ॥ ४५ ॥
'ममैवांशो जीवलोके जीवभूतः सनातन'^२ इति ॥ ४५ ॥ अनंशत्व-
श्रुतेर्गतिं चाऽह—॥ ॐ प्रकाशादिवन्नैवं परः ॐ ॥ ४६ ॥
अंशत्वेऽपि न मत्स्यादिरूपी पर एवं विधः । यथा तेजोऽशस्यैव
कालाग्रेः खद्योतस्य च नैकप्रकारता । यथा जलांशस्यामृतसमुद्रस्य
मूत्रादेश्च । यथा च पृथिव्यंशस्य मेरोर्विष्टादेश्च । अभिमानिदेवता-
पेक्षयैतत् ॥ ४६ ॥ ॐ स्मरन्ति च ॐ ॥ ४७ ॥ 'एते
स्वांशकलाः पुंसः कृष्णस्तु भगवान्स्वयम्'^३ । 'अतः परं यदव्यक्त-
मन्यूढगुणवृंहितम् । अदृष्टाश्रुतवस्तुत्वात्स जीवो यः पुनर्भवः'^३ ॥
'स्वांशश्चाथो विभिन्नांश इति द्वेधांश इष्यते । अंशिनो यत्तु सामर्थ्यं
यत्स्वरूपं यथास्थितिः ॥ तदेव नाणुमात्रोऽपि भेदः स्वांशांशिनोः
कचित् । विभिन्नांशोऽल्पशक्तिः स्यात्किञ्चित्सादृश्यमात्रयुक्' ॥
इति वाराहे । 'न त्वत्समोऽस्त्यभ्यधिकः कुतोऽन्य'^४ इत्यादि ॥ ४७ ॥
॥ ॐ अनुज्ञापरिहारौ देहसम्बन्धाज्ज्योतिरादिवत्
ॐ ॥ ४८ ॥ परानुज्ञया प्रवृत्तिः, परतो बन्धनिवृत्तिश्च जीवस्य

^१ १-१६४-१८. ऋ.सं. ^२ १-१४. म.ना.उ. ^३ १-१६४-१६. ऋ.सं.

^४ ३-१-१. मुं.उ.

^१ १०-९०-३. ऋ.सं. ^२ १५-७. भ.गी. ^३ भागवते. ^४ ११-४३. भ.गी.

प्रतीयते, अंशत्वेऽपि देहसम्बन्धात् । 'य आत्मानमन्तरो यमयति'^१ ।
 'तमेवं विद्वानि'^२त्यादिना । न तु परस्य । 'वासुदेवः सङ्कर्षणः
 प्रद्युम्नोऽनिरुद्धोऽहं मत्स्यः कूर्मो वराहो नारसिंहो वामनो रामो रामः
 कृष्णो बुद्धः कल्किरहं शतधाऽहं सहस्रधाऽहममितोऽहमनन्तोऽहं
 नैवैते जायन्ते न म्रियन्ते नैषामनुज्ञा न बन्धो न मुक्तिः सर्व एव
 ह्येते पूर्णा अजरा अमृताः परमाः परानन्दा' इति हि चतुर्वेद-
 शिखायाम् ॥ युज्यते च ज्योतिरादिवत् यथाऽऽदित्यो वियद्गत-
 स्तत्प्रकाशश्चैकप्रकारः । 'शुक्लं कृष्णं कनीनिके'^३ति तदंशस्याप्यक्ष्णो
 देहसम्बन्धान्न तादृशी शक्तिः । तदनुग्राह्यत्वं तेनैवाऽवृत्तिपरिहारश्च ।
 यथा बाह्यामृतजलस्यामृतसमुद्रस्य चैकत्वं तदंशस्यापि श्लेष्मणस्तदनु-
 ग्राह्यत्वं तेनैव विरोधिनिवृत्तिश्च । मोक्षधर्मे च—'यत्किञ्चिदिह
 लोकेऽस्मिन् देहबद्धं विशांपते । सर्वं पञ्चभिराविष्टं भूतैरीश्वरबुद्धिजैः ॥
 ईश्वरो हि महद्भूतं प्रभुर्नारायणो विराट् । भूतान्तरात्मा विज्ञेयः
 सगुणो निर्गुणोऽपि च । भूतप्रलयमव्यक्तं शुश्रूषुर्नृपसत्तमे'ति ।
 वाराहे च—'अंशश्च देहयोग्यत्वाज्जीवा बन्धादिसंयुताः । अनुग्राह्या-
 श्वेश्वरेण न तु मत्स्यादिको हरिः ॥ अदेहबन्धयोग्यत्वाद्यथासुर्य-
 प्रभाऽक्षिणी । यथाऽमृतसमुद्रस्य श्लेष्मादेश्च द्विरूपता । अनुग्राह्यत्व-
 मन्यस्य तेनैवाऽवृत्तिरोधनमिति ॥ ४८ ॥ ॐ असन्ततेश्चा-
 व्यतिकरः ॐ ॥ ४९ ॥ अपूर्णशक्तित्वाच्च जीवस्य न मत्स्यादि-
 साम्यम् । तथा च चतुर्वेदशिखायाम्—'तस्य ह वा एतस्य परमस्य
 त्रीणि रूपाणि कृष्णो रामः कपिल इति । तस्य ह वा एतस्य परमस्य
 पञ्चरूपाणि दशरूपाणि शतरूपाणि सहस्ररूपाण्यमितरूपाणि तानि ह
 वा एतानि सर्वाणि पूर्णानि सर्वाण्यनन्तानि सर्वाण्यसम्मितानि ।
 अथावराः सर्व एवापूर्णाः सर्व एव बध्यन्तेऽथ मुच्यन्ते च

^१ माध्यन्दिन पाठः. ^२ ३-१२. तै.आ. ^३ २-१-५. ऐ.आ.

केचने'ति ॥ ४९ ॥ ॐ आभास एव च ॐ ॥ ५० ॥
 'रूपं रूपं प्रतिरूपो बभूवे'^१ति प्रतिबिम्बत्वाच्च न साम्यम् । वाराहे
 च—'द्विरूपावंशकौ तस्य परमस्य हरेर्विभोः । प्रतिबिम्बांशकश्चाथ
 स्वरूपांशक एव च ॥ प्रतिबिम्बांशका जीवाः प्रादुर्भावाः परे स्मृताः ।
 प्रतिबिम्बेष्वल्पसाम्यं स्वरूपाणीतराणि त्वि'ति ॥ 'सोपाधिरनुपाधिश्च
 प्रतिबिम्बो द्विधेयते । जीवः परस्यानुपाधिरिन्द्रचापो यथा रवेरिति
 पैङ्गिश्रुतिः ॥ 'यथैषा पुरुषेच्छाया एतस्मिन्नेतदाततमि'^२ति च
 श्रुतिः ॥ ५० ॥ अंशाधिकरणम् ॥ १८ ॥

प्रतिबिम्बानां मिथो वैचित्र्ये कारणमाह— ॥ ॐ अदृष्टा-
 नियमात् ॐ ॥ ५१ ॥ अनादिविद्याकर्मादिवैचित्र्याद्वैचित्र्यम् ॥
 ॥ ५१ ॥ ॐ अभिसन्ध्यादिष्वपि चैवम् ॐ ॥ ५२ ॥ इच्छा-
 द्वेपमुखदुःखादिवैचित्र्यं चादृष्टादेव । चशब्देन प्रतिक्षणवैचित्र्यं
 च ॥ ५२ ॥ ॐ प्रदेशादिति चेन्नान्तर्भावात् ॐ ॥ ५३ ॥
 न स्वर्गभूम्यादिप्रदेशविशेषाद्वैचित्र्यम् । तत्प्राप्तेरप्यदृष्टापेक्षत्वात् ।
 एकदेशस्थितानामेव वैचित्र्यदर्शनाच्च ॥ ५३ ॥ अदृष्टाधिकरणम् ॥ १९ ॥
 इति श्रीमत्कृष्णद्वैपायनकृतब्रह्मसूत्रभाष्ये श्रीमदानन्दतीर्थभगवत्पादा-
 चार्यविरचिते द्वितीयाध्यायस्य तृतीयः पादः ॥ २ ॥ ३ ॥

युक्तिसहितश्रुतिविरोधं श्रुतीनामपाकरोत्यनेन पादेन । 'प्राणा
 एवेदमग्र आसुस्तेभ्यो भूतानि जज्ञिरे । भूतेभ्योऽण्डमण्डस्यान्तस्त्वमे
 लोकाः । अथ प्राणा एवानादयः प्राणा नित्या' इति काषायणश्रुतौ
 प्राणानामनुत्पत्तिः प्रतीयते ॥ 'नोपादानं हीन्द्रियाणामतोऽनुत्पत्ति-
 रिष्यते । उपादानकृता सृष्टिः सर्वलोकेषु दृश्यत' इति भविष्यत्पर्वणि ॥
 'एतस्माज्जायते प्राणो मनस्सर्वेन्द्रियाणि चे'^३ति च । अत उच्यते—

^१ ६-४७-१८. क्र.सं. ^२ ३-३. प्र.उ. ^३ २-१-३. मुं.उ.

॥ ॐ तथा प्राणाः ॐ ॥ १ ॥ यथाऽऽकाशादयः परमात्मन
उत्पद्यन्ते तथा प्राणा अपि ॥ १ ॥ ॐ गौण्यसम्भवात्
ॐ ॥ २ ॥ अनादित्वश्रुतिगौणानादित्वापेक्षया । मुख्यासम्भवात् ॥
'नित्यान्येतानि सौक्ष्म्येण हीन्द्रियाणि तु सर्वशः । तेषां भूतरूपचयः
सृष्टिकाले विधीयते । परेण साम्यसम्प्राप्तेः कस्य स्यान्मुख्यनित्य-
ते'ति हि भविष्यत्पर्वणि ॥ २ ॥ ॐ प्रतिज्ञानुपरोधाच्च ॐ ॥
॥ ३ ॥ स इदं सर्वमसृजते^१ति ॥ ३ ॥ प्राणाधिकरणम्^२ ॥ १ ॥

'द्विधा हैवेन्द्रियाणि नित्यानि चानित्यानि च । तत्र नित्यं
मनोऽनादित्वान्न ह्यमनाः पुमांस्तिष्ठत्यनित्यान्यन्यानी'ति गौपवनश्रुतौ
मनसोऽनुत्पत्तिः सयुक्तिका श्रूयते । अत आह— ॥ ॐ तत्प्रा-
क्श्रुतेश्च ॐ ॥ ४ ॥ 'मनः सर्वेन्द्रियाणि चे'^३ति पूर्वोक्तत्वान्ना-
नुत्पत्तिर्मनसो युज्यते । 'पूर्वं मनः समुत्पन्नं ततोऽन्येषां समुद्भवः ।
तदनुत्पत्तिवचनमलोपचयकारणादि'ति वायुप्रोक्तवचनं चशब्देन
गृहीतम् ॥ ४ ॥ मनोधिकरणम्^४ ॥ २ ॥

'नित्ययाऽनित्यया स्तौमि परमात्मानमच्युतमि'ति । 'वाग्वाव
नित्या नह्येषोत्पद्यतेऽस्यां हि श्रुतिरवतिष्ठत' इति सयुक्तिकं पौष्यायण-
श्रुतौ वाचोऽनुत्पत्तिरुच्यते । अतो ब्रवीति— ॥ ॐ तत्पूर्वकत्वा-
द्वाचः ॐ ॥ ५ ॥ 'तस्मान्मन एव पूर्वरूपं वागुत्तररूपमि'^५ति
मनःपूर्वकत्वाद्वाचो नानुत्पत्तिः ॥ 'वागिन्द्रियस्य नित्यत्वं श्रुति-
सन्निधियोग्यता । उत्पत्तिर्मनसो यस्मान्न नित्यत्वं कुतश्चने'ति वायु-
प्रोक्ते ॥ ५ ॥ वागाधिकरणम्^६ ॥ ३ ॥

^१ २-६. तै.उ.^२ प्राणोत्पत्त्यधिकरणम्. पा.^३ २-१-३. मुं.उ.^४ तत्प्रागधिकरणम्. पा.^५ ३-१-१. ऐ.आ.^६ तत्पूर्वकत्वाधि-

करणम्. पा.

'सप्त प्राणाः प्रभवन्ति तस्मात्'^१ इति श्रुतिः । 'सप्तैव मारुता
बाह्ये प्राणाः सप्त तथाऽऽत्मनि । अधिदैवे तथाऽध्यात्मे सङ्ख्यासाम्यं
विदो विदुरि'ति च स्कान्दे । 'द्वादश वा एते प्राणा द्वादश मासा
द्वादशाऽदित्या द्वादशराशयो द्वादश ग्रहा' इति कौण्डिन्यश्रुतौ
द्वादशप्राणा दृश्यन्ते । अतो वक्ति— ॥ ॐ सप्तगतेर्विशेषित-
त्वाच्च ॐ ॥ ६ ॥ ज्ञानेन्द्रियापेक्षया सप्तत्वम् । 'गुहाशयां
निहिताः सप्तसप्ते'^२ति विशेषणात् ॥ 'सप्तप्राणास्त्ववगतेः पञ्चप्राणाश्च
कर्मणः । एवं प्राणद्वादशकं शरीरे नित्यसंस्थितमि'ति भविष्यत्पर्व-
पचनं चशब्दात् ॥ ६ ॥ ॐ हस्तादयस्तु स्थितेऽतो नैवम्
ॐ ॥ ७ ॥ हस्तादीनां कर्मविषयत्वान्न सहपाठः ॥ 'संसार-
स्थितिहेतुत्वात्स्थितं कर्म विदो विदुः । तस्मादुद्गतिहेतुत्वाज्ज्ञानं गति-
रिहोच्यत' इति (च) वायुप्रोक्ते ॥ ७ ॥ सप्तगत्यधिकरणम् ॥ ४ ॥
'दिवीव चक्षुराततमि'^३ति व्याप्तिः प्रतीयते । दूरश्रवण-
दर्शनादियुक्तिश्च ॥ अणुभिः पश्यत्यणुभिः कृणोति प्राणा वा अणवः
प्राणैर्हेतुर्भवती'ति च कौण्डिन्यश्रुतिः ॥ अतो वक्ति— ॥ ॐ
अणवश्च ॐ ॥ ८ ॥ 'तद्यथा ह्यणुनश्चक्षुः प्रकाशो व्यातत
एवमेवास्य पुरुषस्य प्रकाशो व्याततोऽणुर्हेतुर्वैष पुरुषो भवती'ति
कौण्डिन्यश्रुतिः ॥ ८ ॥ अण्व(णुत्वा)धिकरणम् ॥ ५ ॥

'नैष प्राण उदेति नास्तमेत्येकल एव मध्ये स्थाता । अथैन-
माहुर्मध्यम इती'ति मुख्यप्राणस्यानुत्पत्तिः श्रूयते । 'यत्प्राप्तिर्यत्परि-
त्याग उत्पत्तिर्मरणं तथा । तस्योत्पत्तिर्मृतिश्चैव कथं प्राणस्य युज्यत'
इति युक्तिर्वायुप्रोक्ते ॥ 'आत्मत एष प्राणो जायत'^३ इति च । अत
आह— ॥ ॐ श्रेष्ठश्च ॐ ॥ ९ ॥ 'सौक्ष्म्येण ह वा एषोऽवतिष्ठते

^१ २-१-८. मुं.उ.^२ १-२२-२०. ऋ.सं.^३ ३-३. प्र.उ.

स्थूलत्वेनोदेति सूक्ष्मश्चाथो स्थूलश्च प्रकृतितः सूक्ष्मोऽन्यतः स्थूलोऽ-
थैनमाहुः सादिरनादिरितीति गौपवनश्रुतेः ॥ ९ ॥ ॐ न वायु-
क्रिये पृथुगुपदेशात् ॐ ॥ १० ॥ 'चेष्टायां बाह्यवायौ च
मुख्यप्राणे च गीयते । प्राणशब्दस्त्रिषु ह्येषु मुखे मुख्यः प्रकीर्तित'
इति वायुक्रियोरपि व्यपदेशादुत्पत्तिश्रुतिस्तयोर्न स्यात् । 'स प्राण-
मसृजत . . . खं वायुज्योतिरापः . . . तपो मन्त्राः कर्मे'ति पृथुगुप-
देशात् । 'भूतानि चेष्टा मन्त्राश्च मुख्यप्राणादिदं जगत् । मुख्यप्राणः
परस्माच्च न परः कारणान्वित' इति (च) वायुप्रोक्ते ॥ १० ॥
॥ मुख्यप्राणाधिकरणम्^२ ॥ ६ ॥

'प्राणादिदमाविरासीत्प्राणो धत्ते प्राणे लयमभ्युपैति न प्राणः
किञ्चिदाश्रित' इत्याश्रिवेश्यश्रुतौ ॥ 'यदाश्रयादस्य चेष्टा सोऽन्यं
कथमुपाश्रयेत् । यथा प्राणस्तथा राजा सर्वस्यैकाश्रयो भवेदि'ति च
युक्तिर्भारते ॥ 'प्राणस्यैतद्वशे सर्वं प्राणः परवशे स्थितः । न परः
क(कि)ञ्चिदाश्रित्य वर्तते परमो यत' इति पैङ्गिश्रुतिः ॥ अत आह—
॥ ॐ चक्षुरादिवत्तु तत्सहशिष्ट्यादिभ्यः ॐ ॥ ११ ॥
चक्षुरादिवन्मुख्यप्राणोऽपि परमात्मवश एव 'सर्वं ह्येवैतत्परमेऽवतिष्ठते
प्राणश्च प्राणाश्च प्राणिनश्च स ह्येक एवैतान्नयत्युन्नयति वशीकरोती'ति
गौपवनश्रुतौ चक्षुरादिभिः सह तद्वशत्वेनैव शासनात् ॥ 'सर्वकर्ताऽपि
सन्प्राणः परमाधारतः स्थितः । कथमेवान्यथा स स्याद्यतो नैवेश्वर-
द्वयम् ॥ अवान्तरेष्वरत्वेन तस्येश्वरवचो भवेत् । अतो मध्यमतामाहु-
स्तस्य वेदेषु वेदिनः ॥ अनन्येश्वरता प्राणे तदन्येश्वरवर्जनम् । यतो
विशेषवाक्येन ह्रियते समतावचः' ॥ 'नान्योऽतोऽस्ति द्रष्टा'^३
'नान्यदतोऽस्ति द्रष्टि'^४त्यादिवचनयुक्तयश्चादिशब्दोक्ताः ॥ ११ ॥

^१ ६-४. प्र.उ.^२ श्रेष्ठाधिकरणम्. पा.^३ ५-७-२३. वृ.उ.^४ ५-८-१२. वृ.उ.

॥ ॐ अकरणत्वाच्च न दोषस्तथाहि दर्शयति ॐ ॥

॥ १२ ॥ इतरेषां प्राणानां करणत्वान्मुख्यस्याकरणत्वात्तस्यान्येभ्य
उत्तमत्वं युज्यते । माण्डव्यश्रुतिश्च—'तानि ह वा एतानि सर्वाणि
करणान्यथ प्राण एवाकरणस्तस्मान्मुख्यस्तस्मान्मुख्य इत्याचक्षत'
इति ॥ १२ ॥ चक्षुराद्यधिकरणम् ॥ ७ ॥

'सर्वे वा एते मुख्यदासाः प्राणोऽपानो व्यान उदानः समान
इति । अथ प्राणो वाव सप्राडिति' कौण्डिन्यश्रुतिः । 'प्राणापानादयः
सर्वे मुख्यदासा यतोऽनिशम् । अतस्तदाज्ञया नित्यं खानि कर्माणि
कुर्वत' इति युक्तिर्वायुप्रोक्ते ॥ 'मुख्यस्यैव स्वरूपाणि प्राणाद्याः पञ्च-
वायवः । स एव प्राणिनां देहे पञ्चधा वर्ततेऽनिशमि'ति च गौपवन-
श्रुतिः ॥ अतो वक्ति—॥ ॐ पञ्चवृत्तिर्मनोवद्वयपदिश्यते
ॐ ॥ १३ ॥ 'अथ पञ्चवृत्त्यैतत्प्रवर्तते प्राणो वाव पञ्चवृत्तिः
प्राणोऽपानो व्यान उदानः समान इति । तेभ्यो वा एतेभ्यः पञ्च-
दासाः प्रजायन्ते । प्राणाद्वाव प्राणोऽपानादपानो व्यानाद्व्यान उदाना-
दुदानः समानादेव समानो यथा ह वै मनः पञ्चधा व्यपदिश्यते
मनोबुद्धिरहङ्कारश्चित्तं चेतनेति । तेभ्यो वा एतेभ्यः पञ्च दासाः
प्रजायन्ते । मनसो वाव मनो बुद्धेर्बुद्धिरहङ्कारादहङ्कारश्चित्ताच्चित्तं
चेतनाया एव चेतनैवमितीति ॥ १३ ॥ पञ्चवृत्त्यधिकरणम् ॥ ८ ॥

'प्राण एवाधस्तात्प्राण उपरिष्ठात्प्राणो मध्यतः प्राणः सर्वतः
प्राण एवेदं सर्वमि'ति प्राणस्य व्याप्तिः प्रतीयते ॥ 'यतः सर्वं
जगद्व्याप्य तिष्ठति प्राण एव तु । अतो धृतं जगत्सर्वमन्यथा केन
धार्यत' इति च युक्तिर्वायुप्रोक्ते ॥ 'अणुनैतत्सृज्यतेऽणुनैतद्धार्यते
अणौ लयमभ्युपैति प्राणो वा अणुः प्राणो ह्येतद्भवती'ति च सौत्रायण-
श्रुतिः ॥ अत आह—॥ ॐ अणुश्च ॐ ॥ १४ ॥ स वा

एष प्राणोऽणुर्महान्नामाऽन्तर्वाऽणुर्बहिर्महान्प्राणो वा ईशितव्येश ईशो ह्यसौ सर्वस्येशितव्यश्च परस्ये'ति हि कौण्डिन्यश्रुतिः ॥ प्राणाणुत्वाधिकरणम् ॥ ९ ॥

करणत्वं प्राणानामुक्तम् । 'जीवस्य करणान्याहुः प्राणानेतांस्तु सर्वशः । यस्मात्तद्वशगा एते दृश्यन्ते सर्वदेहिष्वि'ति सौत्रायणश्रुतौ सयुक्तिकं जीवकरणत्वं प्रतीयते ॥ 'ब्रह्मणो वा एतानि करणानि चक्षुः श्रोत्रं मनो वागिति तद्येतैः कारयती'ति च काषायणश्रुतौ ॥ अत आह—॥ ॐ ज्योतिराद्यधिष्ठानं तु तदामननात् ॐ ॥ १५ ॥ यज्ज्योतिराद्यधिष्ठानं ब्रह्म तदेवैतैः करणैः प्रवर्तयति । 'यः प्राणे तिष्ठन्नि'त्यादि तदामननात् ॥ १५ ॥ कथं जीवकरणत्वश्रुतिरित्यतो वक्ति—॥ ॐ प्राणवता शब्दात् ॐ ॥ १६ ॥ जीवेनैव (स्व)करणैः कारयति परमात्मा । अतो न विरोधः । एष ह्येनेनाऽत्मना चक्षुषा दर्शयति श्रोत्रेण श्रावयति मनसा मानयति बुद्ध्या बोधयति तस्मादेतावाहुः सृतिरसृतिरिती'ति भाल्लवेयश्रुतेः ॥ 'करणैः कारणं ब्रह्म पुरुषापेक्षयाऽखिलम् । श्रोत्रादिभिः कारयति करणानीत्यतो विदुः ॥ न जीवापेक्षया मुख्यं कारयेत्परमेश्वरः । केवलात्मेच्छया तस्मान्मुख्यत्वं तस्य निश्चितमि'ति च वाराहे ॥ १६ ॥ ॥ ॐ तस्य च नित्यत्वात् ॐ ॥ १७ ॥ अनादिनित्यत्वाच्च जीवकरणसम्बन्धस्य युज्यते तत्करणत्वश्रुतिः । 'अथावियोगीनि । करणैर्वाव न वियुज्यते देहेनैव वियुज्यत इत्येतद्वाव करणानां करणत्वं यद्वाव न वियुज्यत' इति गौपवनश्रुतिः । चशब्दः करणसम्बन्धग्राही ॥ १७ ॥ ज्योतिराद्यधिकरणम् ॥ १० ॥

'अथेन्द्रियाणि प्राणा वा इन्द्रियाणि प्राणा हीदं द्रवन्ती'ति सयुक्तिका पौत्रायणश्रुतिः सामान्येन प्राणानामिन्द्रियत्वं वक्ति । 'द्वादशैवेन्द्रियाण्यहुर्मनोबुद्धी तु द्वादशे' इति च काषायणश्रुतिः । अतः कस्येन्द्रियत्वं निवार्यत इत्यतो वक्ति—॥ ॐ त इन्द्रियाणि तद्व्यपदेशादन्यत्र श्रेष्ठात् ॐ ॥ १८ ॥ मुख्यप्राणमृते त एवेन्द्रियाणि । 'द्वादशैवेन्द्रियाण्याहुः प्राणो मुख्यस्त्वनिन्द्रियम् । द्रवतां हीन्द्रियाणां तु नियन्ता प्राण एकराडि'ति पौत्रायणश्रुतिः ॥ 'श्रोत्रादीनि तु पञ्चैव तथा वागादिपञ्चकम् । मनोबुद्धिसहायानि द्वादशैवेन्द्रियाणि तु ॥ विषयद्रवणात्तेषामिन्द्रियत्वमुदाहृतम् । तेषां नियामकः प्राणः स्थित एवाखिलप्रभुरिति बृहत्संहितायाम् ॥ १८ ॥ ॥ ॐ भेदश्रुतेः ॐ ॥ १९ ॥ 'स्थित एव हीदं मुख्यप्राणः करोति कारयति बलति बालयति धत्ते धारयति प्रभुं वा एनमाहुरथेन्द्रियाणि न स्थितानि न कुर्वन्ति न कारयन्ति न बलन्ति न बालयन्ति न दधते न धारयन्ति तानि ह वा एतान्यबलानि तस्मादाहुरिन्द्रियाणि करणानी'ति पौत्रायणश्रुतेः ॥ १९ ॥ ॐ वैलक्षण्याच्च ॐ ॥ २० ॥ पुरुषापेक्षया प्रवृत्तिरिन्द्रियाणां दृश्यते न मुख्यस्य । 'प्राणान्नय एवैतस्मिन्पुरे जाग्रती'ति च श्रुतिः ॥ २० ॥ इन्द्रियाधिकरणम् ॥ ११ ॥ 'विरिश्चो वा इदं सर्वं विरेचयति विदधाति ब्रह्मा वाव विरिश्च एतस्माद्धीमे रूपनामनी' इति गौपवनश्रुतिः ॥ 'यस्माद्विरेचयेत्सर्वं विरिश्चस्तेन भण्यते । एको हि कर्ता जगतो ब्रह्मैव च चतुर्मुख' इति च युक्तिर्ब्राह्मे । 'अथ कस्मादुच्यते परम इति परमाद्येते नामरूपे व्याक्रियेते तस्मादेनमाहुः परम इति । अथ कस्मादुच्यते ब्रह्मेति बृहत्त्वाद्बृहणाच्चे'त्याग्निवेश्यश्रुतिः । अत आह—

॥ ॐ संज्ञामूर्तिकृत्स्नस्तु त्रिवृत्कुर्वत उपदेशात् ॐ ॥

॥ २१ ॥ नामरूपकृप्तिः परादेव । 'सर्वाणि रूपाणि विचित्र्य धीरो नामानि कृत्वाऽभिवदन्य(दा) आस्त'^१ इति श्रुतेः । त्रिवृत्कुर्वत इति हेतुगर्भः । त्रिवृत्करणापेक्षत्वान्नामरूपयोः ॥ 'सर्वनाम्नां च रूपाणां व्यवहारेषु केशवः । एक एव यतः स्रष्टा ब्रह्माद्यास्तदवान्तरा' इति च पात्रे ॥ 'त्रिवृत्क्रिया यतो विष्णो रूपं च तदपेक्षया । रूपापेक्षं तथा नाम व्यवहारस्तदात्मकः ॥ अतो नाम्नश्च रूपस्य व्यवहारस्य चैकराट् । हरिरेव यतः कर्ता पिताऽतो भगवान्प्रभुरिति च ब्रह्माण्डे ॥ २१ ॥ संज्ञाधिकरणम् ॥ १२ ॥

'अद्भ्यो हीदमुत्पद्यते आपो वाव मांसमस्थि च भवत्यापः शरीरमाप एवेदं सर्वमिति कौण्डिन्यश्रुतिः । 'अम्मयं तु यतो मांसमतस्तृप्तिश्च मांसत' इति च भारते । 'पृथिवी शरीरमाकाशमात्मे'^२ति च अतो ब्रवीति—॥ ॐ मांसादि भौमं यथाशब्दमितरयोश्च ॐ ॥ २२ ॥ 'यत्कठिनं सा पृथिवी यद्द्रवं तदापो यदुष्णं तत्तेज' इति श्रुतेर्मांसाद्येव भौमं न सर्वशरीरम् । अप्तेजसोश्च कार्यं यथाशब्दमङ्गीकर्तव्यम् ॥ 'यद्वावाथो विमिश्रं मिश्राद्धेतद्भवति मिश्राणि हि भूतानि तस्मादेवैवमाचक्षते भूतानीती'ति हि काषायणश्रुतिः । 'पञ्चभूतात्मकं सर्वं तथाऽप्येकविवक्षया । एकभूतात्मकत्वेन व्यवहारस्तु वैदिके । भौममित्येव काठिन्याच्छौक्यादौदकमित्यपि । तेजिष्ठत्वात्तैजसं च यथाऽस्त्रां वचनं श्रुतावि'ति वायुप्रोक्ते ॥ २२ ॥ कथं तर्हि विशेषवचनमित्यत आह—॥ ॐ वैशेष्यात्तु तद्वादस्तद्वादः ॐ ॥ २३ ॥ भूतानां विशेषसंयोगादेव विशेषव्यवहारः । 'पार्थिवानां शरीराणामर्धेन पृथिवी स्मृता ।

इतरेऽर्धे त्रिभागिन्य आपस्तेजस्तु भागतः । इति सामान्यतो ज्ञेयं भेदं च प्रतिपूरुषम् । स्वर्गस्थानां शरीराणामर्धं तेज उदाहृतमिति च बृहत्संहितायाम् ॥ सर्वाध्यायार्थावधारणार्थाऽध्यायान्ते द्विरुक्तिः । गारुडे च—'अध्यायान्ते द्विरुक्तिः स्याद्वेदे वा वैदिकेऽपि वा । विचारो यत्र सज्जयेत पूर्वोक्तस्यावधारणे ॥ अनुक्तानां प्रमाणानां स्वीकारश्च कृतो भवेत् । विनिन्द्य चेतरेणान्मार्गान्सम्पूर्णफलता तथेति ॥ २३ ॥ मांसा(द्य)धिकरणम् ॥ १३ ॥ इति श्रीमत्कृष्णद्वैपायनकृतब्रह्मसूत्रभाष्ये श्रीमदानन्दतीर्थभगवत्पादाचार्यविरचिते द्वितीयाध्यायस्य चतुर्थः पादः ॥ २ ॥ ४ ॥ द्वितीयोऽविरोधाध्यायस्समाप्तः ॥

॥ अथ तृतीयाध्यायः ॥

साधनविचारोऽयमध्यायः । वैराग्याय गत्यादिनिरूपणा प्रथमपादे । भूतबन्धो हि बन्धः । 'भूतबन्धस्तु संसारो मुक्तिस्तेभ्यो विमोचनमि'ति च वाराहे । तच्च मरणे भवति । 'भूतानां विनिवृत्तिस्तु मरणं समुदाहृतम् । भूतानां सम्प्रयोगश्च जनिरित्येव पण्डितैरिति च भारते । अतः किं साधनैरित्यत आह—॥ ॐ तदन्तर-प्रतिपत्तौ रंहतिसम्परिष्वक्तः प्रश्ननिरूपणाभ्याम् ॐ ॥ १ ॥ शरीरान्तरप्रतिपत्तौ भूतपरिष्वक्त एव गच्छति । 'वेत्थ यथा पञ्चम्यामाहुतावापः पुरुषवचसो भवन्ति' । 'इति तु पञ्चम्यामाहुतावापः पुरुषवचसो भवन्ती'ति प्रश्नपरिहाराभ्याम् ॥ १ ॥ ॥ तदन्तराधिकरणम् ॥ १ ॥

॥ ॐ ज्यात्मकत्वात् भूयस्त्वात् ॐ ॥ २ ॥ अप्लब्धस्तु ज्यात्मकत्वाद्युज्यते । भूयस्त्वाच्चापाम् । 'तापापनोदो भूयस्त्वमम्भसो वृत्तयस्त्वमा' इति च भागवते ॥ २ ॥ ज्यात्मक-त्वाधिकरणम् ॥ २ ॥

॥ ॐ प्राणगतेश्च ॐ ॥ ३ ॥ 'यत्र वाव भूतानि तत्र करणानि नित्यानि ह वा एतानि भूतानि करणानि च । नैतानि कदाचिद्वियुज्यन्ते न च विलीयन्त' इति भाल्लवेयश्रुतेः प्राण-गतेर्भूतान्यपि सह गच्छन्ती^२ति सिद्धम् ॥ ३ ॥ प्राणगत्यधि-करणम् ॥ ३ ॥

॥ ॐ अग्न्यादिगतिश्रुतेरिति चेन्न भाक्तत्वात् ॐ ॥ ४ ॥ 'यत्रास्य पुरुषस्य मृतस्याग्निं वागप्येति वातं प्राण'^३

इत्यादिश्रुतेर्न प्राणानां जीवेन सह गतिरिति चेन्न—भागतोऽग्न्यादि-प्राप्तेः ॥ 'पुरुषस्य मृतौ ब्रह्मन्प्राणा भागत एव तु । अधिदैवं प्राप्नुवन्ति भागतोऽनुव्रजन्ति तम् ॥ पुनः शरीरसम्प्राप्तौ तमेवानुविशन्ति चे'ति ब्राह्मे ॥ ब्रह्माण्डे च—'मृतिकाले जहत्येनं प्राणा भूतानि पञ्च च । भागतो भागतस्त्वेनमनुगच्छन्ति सर्वश' इति ॥ ४ ॥ अग्न्याद्यधि-करणम् ॥ ४ ॥

॥ ॐ प्रथमेऽश्रवणादिति चेन्न ता एव ह्युपपत्तेः ॐ ॥ ५ ॥ 'तस्मिन्नेतस्मिन्नग्नौ देवाः श्रद्धां जुह्वती'ति प्रथमाऽग्नौ श्रूयते न भूतानि जुह्वतीति । अतो नेति चेन्न । ता एव प्रस्तुता आपः श्रद्धारूपेण हूयन्ते । 'इति तु पञ्चम्यामाहुतावापः पुरुषवचसो भवन्ती'^२त्युपसंहारोपपत्तेः ॥ ५ ॥ प्रथमश्रवणाधिकरणम् ॥ ५ ॥

॥ ॐ अश्रुतत्वादिति चेन्नेष्टादिकारिणां प्रतीतेः ॐ ॥ ६ ॥ अग्न्यादिगतिः प्रत्यक्षतः श्रूयते । अतः प्रत्यक्ष-श्रवणान्न युक्तमिति चेन्न । 'अथैनं यजमानं किं न जहाति भूतान्येव भूतैरेव गच्छति भूतैर्भुङ्क्ते भूतैरुत्पद्यते भूतैश्चरति भूतैर्विचरती'ति कौण्ठरव्यश्रुतौ प्रतीतेः ॥ ६ ॥ अश्रुतत्वाधिकरणम् ॥ ६ ॥

'अपाम सोमममृता अभूमे'^३त्यादि श्रुतिविरोध इत्यतो वक्ति— ॥ ॐ भाक्तं वाऽनात्मवित्त्वात्तथा हि दर्शयति ॐ ॥

॥ ७ ॥ भागतस्तदमृतत्वम् । 'नान्यः पन्था अयनाय विद्यत'^४ इति श्रुतेरात्मविद एव हि मुख्यम् । वाशब्दात्पारम्पर्येणाऽत्मविद-पेक्षया वा । तथा हि श्रुतिः—'स एनमविदितो न भुनक्ति यथा वेदो वाऽननूक्तोऽन्यद्वा कर्माकृतं यदि ह वा अप्यनेवंविन्महत्पुण्यं कर्म करोति तद्वास्यान्ततः क्षीयत एवाऽत्मानमेव लोकमुपासीत स य

आत्मानमेव लोकमुपास्ते न हास्य कर्म क्षीयतेऽस्माद्धेवाऽत्मनो यद्य-
त्कामयते तत्तत्सृजते^१ ॥ 'अमृतो वाव सोमपो भवति यावदिन्द्रो
यावन्मनुर्यावदादित्यः' । 'कर्मणा ज्ञानमातनोति ज्ञानेनामृतीभवति
अथामृतानि कर्माणि यत एनममृतं नयन्ती'ति च ॥७॥ भाक्ताधि-
करणम् ॥ ७ ॥

कृतस्य कर्मणो भोगेन क्षयान्मुक्तिरित्यत आह— ॥ ॐ
कृतात्ययेऽनुशयवान्दृष्टस्मृतिभ्याम् ॐ ॥ ८ ॥ 'ततः
शेषेणेमं लोकमायाति पुनः कर्म कुरुते पुनर्गच्छति पुनरागच्छती'ति
श्रुतेः— 'भुक्तशेषानुशयवानिमां प्राप्य भुवं पुनः । कर्म कृत्वा
पुनर्गच्छेत्पुनरायाति नित्यशः ॥ आचतुर्दशमाद्वर्षात्कर्माणि नियमेन
तु । दशावराणां देहानां कारणानि करोत्ययम् । अतः कर्मक्षया-
न्मुक्तिः कुत एव भविष्यती'त्यादिस्मृतेश्च शेषवानेवाऽयाति ॥ ८ ॥
॥ कृतात्ययाधिकरणम् ॥ ८ ॥

'यथेतमेव गच्छति यथेतमागच्छति स भुङ्क्ते स कर्म कुरुते
स परिवर्तते' इति गतिप्रकारेणाऽगतिः प्रतीयते । अतो ब्रूते—
॥ ॐ यथेतमनेवं च ॐ ॥९॥ 'धूमादभ्रमभ्रादाकाशमाकाशा-
च्चन्द्रलोकं यथेतमाकाशमाकाशाद्रायुं वायुर्भूत्वा धूमो भवति धूमो
भूत्वाऽभ्रं भवत्यभ्रं भूत्वा मेघो भवति मेघो भूत्वा प्रवर्षती'ति
काषायणश्रुतेर्यथागतमन्यथा च ॥ ९ ॥ यथेताधिकरणम् ॥ ९ ॥

॥ ॐ चरणादिति चेन्न तदुपलक्षणार्थेति
काष्णाजिनिः ॐ ॥ १० ॥ 'तद्य इह रमणीयचरणा रमणीयां
योनिमापद्यन्ते कपूयचरणाः कपूयामि'^२ति श्रुतेश्चरणफलमेव गमना-

गमने न यज्ञादिकृतः । 'आचार इति सम्प्रोक्तः कर्माङ्गत्वेन शुद्धिदः ।
अशुद्धिदस्त्वेनाचारश्चरणं तूभयं मतमि'ति स्मृतेरिति चेन्न । यज्ञा-
द्युपलक्षणार्था चरणादिश्रुतिरिति काष्णाजिनिर्मन्यते ॥ १० ॥
॥ ॐ आनर्थक्यमिति चेन्न तदपेक्षत्वात् ॐ ॥ ११ ॥
तर्हि रमणीयाः कपूया इत्येव स्यात् । चरणशब्दस्यानर्थक्यमिति
चेन्न । चरणापेक्षत्वाद्रमणीयत्वादेस्तज्ज्ञापनार्थत्वेनोपपत्तेः ॥ ११ ॥
॥ ॐ सुकृतदुष्कृते एवेति तु बादरिः ॐ ॥ १२ ॥
'धर्मं चरत माऽधर्ममि'त्यादिप्रयोगात्सुकृतदुष्कृते एव चरणशब्दोक्ते
इति बादरिर्मन्यते । तुशब्दात्स्वसिद्धान्तोऽपि स एवेति सूचयति ।
'तुशब्दस्तु विशेषे स्यात्स्वसिद्धान्तेऽवधारण' इति च नाममहो-
दधौ ॥ १२ ॥ चरणाधिकरणम् ॥ १० ॥



पुण्यकृतामेव गमनागमने नेतरेषामित्यत आह— ॥ ॐ
अनिष्टादिकारिणामपि च श्रुतम् ॐ ॥ १३ ॥ 'तद्य
इह शुभाकृतो ये वाऽशुभकृतस्तेऽशुभमनुभूयाऽवर्तन्ते पुनः कर्म कुर्वन्ति
पुनर्गच्छन्ति पुनरागच्छन्ती'ति बाल्लवेयश्रुतौ ॥ १३ ॥ ॐ संयमने
त्वनुभूयेतरेषामारोहावरोहौ तद्वतिदर्शनात् ॐ ॥ १४ ॥
संयमनमनुभूय केषाञ्चिदारोहः केषाञ्चिदवरोहः । तुशब्दोऽवधारणे ।
'सर्वे वा एतेऽशुभकृतः संयमने प्रपतन्ति तत्र ये परद्विषो गुरुद्विषः
श्रुतिद्विषस्तदवमन्तारः शठा मूर्खा इति ते वै ततोऽवरुह्य तमसि
प्रपतन्ति नैवेत उत्तिष्ठन्तेऽपि कर्हिचिद्व्रं वा एतदित्याहुरथ येऽन्ये
ब्रह्मद्विषः स्तेनाः सुरापा इति ते वै तदनुभूयेमं लोकमनुव्रजन्ती'ति
कौण्ठरव्यश्रुतेः ॥ १४ ॥ ॐ स्मरन्ति च ॐ ॥ १५ ॥
'गच्छन्ति पापिनः सर्वे नरकं नात्र संशयः । तत्र भुक्त्वा पतन्त्येव

ये द्विषन्ति जनार्दनम् ॥ महातमसि मग्नानां न तेषामुत्थितिः क्वचित् ।
इतरेषां तु पापानां व्युत्थानं विद्यतेऽपि च ॥ सुखस्यानन्तरं दुःखं
दुःखस्यानन्तरं सुखम् । इति सर्वत्र नियमः पञ्चकष्टे तु तत्सदे-
त्यादि ॥ १५ ॥ अनिष्टादिकार्यधिकरणम् ॥ ११ ॥

॥ ॐ अपि सप्त ॐ ॥ १६ ॥ 'रौरवोऽथ महान्धैव
बह्वैर्वेतरणी तथा । कुम्भीपाक इति प्रोक्तान्यनित्यनरकाणि तु ॥
तामिस्रश्चान्धतामिस्रो द्वौ नित्यौ सम्प्रकीर्तितौ ॥ इति सप्त प्रधानानि
बलीयस्तूत्तरोत्तरम् । एतानि क्रमशो गत्वैवाऽरोहोऽथावरोहणमिति
च भारते ॥ १६ ॥ सप्ताधिकरणम् ॥ १२ ॥

ईश्वरस्य नरकायुक्तेः 'सर्वं विसृजति' सर्वं विलापयति सर्वं
रमयति सर्वं न रमयति सर्वं प्रवर्तयत्यन्तरस्मिन्निविष्ट' इति कौषारव-
श्रुतिविरोध इत्यतो वक्ति— ॥ ॐ तत्रापि च तद्व्यापारा-
दविरोधः ॐ ॥ १७ ॥ चशब्दाददुःखानुभवेन । 'स स्वर्गे
स भूमौ स नरके सोऽन्धे तमसि प्रवृत्तिकृदेक एवानुविष्टो नासौ
दुःखभुङ्गीश्वरः प्रभुत्वात्सर्वं पश्यति सर्वं कारयति नासौ दुःखभुङ्ग्य
एवं वेदेति' पौत्रायणश्रुतेरविरोधः ॥ 'नरकेऽपि वसन्तीशो नासौ
दुःखभुङ्ग्यते । नीचोच्चतैव दुःखादेर्भाग इत्यभिधीयते । नासौ
नीचोच्चतां याति पश्यत्येव प्रभुत्वतः' इति भागवततन्त्रे ॥ १७ ॥
॥ तद्व्यापाराधिकरणम् ॥ १३ ॥

'अथैतयोः पथोर्न कतरेण च न तानीमानि क्षुद्रमिश्राण्यसकृदा-
वर्तीनि भूतानि भवन्ति जायस्व प्रियस्वेत्येतत्तृतीयं स्थानमि'²ति गति-
स्वातन्त्र्यं भूतानां प्रतीयत इत्यत आह— ॥ ॐ विद्याकर्मणोरिति
तु प्रकृतत्वात् ॐ ॥ १८ ॥ विद्याकर्मपेक्षयैतद्वचनम् । तयोरपि

प्रकृतत्वात् ॥ 'विद्यापथः कर्मपथो द्वौ पन्थानौ प्रकीर्तितौ ।
तद्वर्जितस्त्रिधा याति तिर्यग्वा नरकं तम' इति च भारते ॥ १८ ॥
॥ विद्याकर्माधिकरणम् ॥ १४ ॥

'यत्र दुःखं सुखं तत्र सर्वत्रापि प्रतीयते । अपि नीचगतौ
किञ्चित्किमु मानुषदेहिन' इति वचनान्महातमस्यपि सुखप्राप्तिरित्यत
आह— ॥ ॐ न तृतीये तथोपलब्धेः ॐ ॥ १९ ॥
'अथाविद्वानकर्माऽवाग्गच्छति त्रिधा ह वाऽवाग्ग(च्छ)तिस्तिर्यग्गता
तम इति द्वे वाव सुखानुवृत्ते, न तमः सुखानुवृत्तं केवलं ह्येवात्र दुःखं
भवती'ति श्रुतेर्न तृतीयावाग्गतौ सुखम् ॥ १९ ॥ ॐ स्मर्यतेऽपि
च लोके ॐ ॥ २० ॥ 'तिर्यक्षु नरके चैव सुखलेशो विधीयते ।
नान्धे तमसि मग्नानां सुखलेशोऽपि कश्चने'ति भविष्यत्पर्वणि ॥
लोकसिद्धं चैतत् । चशब्दाल्लोकसिद्धिरपि स्मार्तेत्याह ॥ 'अतिप्रिये
यथा राजा न दुःखं सहते क्वचित् । अत्यप्रिये सुखमपि तथैव
परमेश्वर' इति हि ब्राह्मे ॥ २० ॥ ॐ दर्शनाच्च ॐ ॥ २१ ॥
'नारायणप्रसादेन समिद्धज्ञानचक्षुषा । अत्यन्तदुःखसल्लीनान्निशेष-
सुखवर्जितान् ॥ नित्यमेव तथाभूतान्विमिश्रांश्च गणान्वहून् । निरस्ता-
शेषदुःखांश्च नित्यानन्दैकभागिनः । अपश्यत्त्रिविधान्ब्रह्मा साक्षादेव
चतुर्मुख' इति दर्शनवचनाच्च पात्रे ॥ २१ ॥ ॐ तृतीये शब्दा-
वरोधः संशोकजस्य ॐ ॥ २२ ॥ तृतीये तृतीयतमसः
श्रवणादेव शब्दानुसारेण संशोकजमोहप्राप्तिः ॥ २२ ॥ ॐ स्मरणाच्च
ॐ ॥ २३ ॥ 'महातमस्त्रिधा प्रोक्तमूर्ध्वं मध्यं तथाऽधरम् ।
श्रवणादेव मूर्च्छादिरधरस्य यतो भवेत् । तस्मान्न विस्तरेणैतत्कथ्यते
राजसत्तमे'ति कौर्मे ॥ २३ ॥ महातमोऽधिकरणम्¹ ॥ १५ ॥

¹ सृजति. पा. ² ५-१०-८. छां.उ. (नैकतरेण गच्छन्ति) पा.

¹ न तृतीयाधिकरणम्. पा.

‘धूमो भूत्वाऽभ्रं भवती’^१त्याद्यन्यभावः श्रूयते । स कथमित्यतो ब्रवीति—॥ ॐ तत्स्वाभाव्यापत्तिरुपपत्तेः ॐ ॥ २४ ॥ धूमादिषु प्रविश्य तद्गतौ गतिः स्थितौ स्थितिरित्यादिरेव तद्भावापत्तिः । न ह्यन्यस्यान्यभावो युज्यते । न च तत्पदप्राप्तिः । गारुडे च— धूमादिभावप्राप्तिश्च तद्गतौ गतिरेव तु । स्थितौ स्थितिः प्रवेशश्च लघुस्त्वादित्थैव च ॥ न ह्यन्यस्यान्यथाभावो न च तत्पदमिष्यते । विद्यामयं पदं यस्मान्न तत्प्राप्यं हि कर्मणा ॥ एकदेशस्वभावेन वागभेदाऽपि युज्यते । यथा जीवः परं ब्रह्म ब्रह्मेदं जगदित्यपीति ॥ २४ ॥ ॥ तत्स्वाभाव्याधिकरणम् ॥ १६ ॥

बहुस्थानगमनात्कल्पान्तमप्येवं स्यादित्यत आह— ॥ ॐ नातिचिरेण विशेषात् ॐ ॥ २५ ॥ ‘तद्य इह रमणीय-चरणा अभ्याशो ह यत्ते रमणीयां योनिमापद्यन्त’ इति विशेषान्नाति-चिरेण ॥ ‘स्वर्गाहोकाद्वाक् प्राप्तो वत्सरात्पूर्वमेव तु । मातुः शरीर-माप्नोति पर्यटन्यत्र तत्र चे’ति च नारदीये ॥ २५ ॥ नाति-चिरेणाधिकरणम्^२ ॥ १७ ॥

‘त इह व्रीहियवा ओषधिवनस्पतयस्तिला माषा इति जायन्त’^३ इति श्रवणादनर्थफलत्वं यज्ञादेरित्यतो वक्ति—॥ ॐ अन्याधिष्ठिते पूर्ववदभिलापात् ॐ ॥ २६ ॥ अन्याधिष्ठिते व्रीह्यादिशरीरे प्रवेशः । न तु भोगोऽस्य । ‘धूमो भूत्वाऽभ्रं भवती’^४त्यादिपूर्वोक्ति-
(क्त)वत् ॥ ‘सोऽवाग्गतः स्थावरान्प्रविश्याभोगेनैव ब्रजन् स्थूलं शरीरमेति स्थूलाच्छरीराद्भोगाननुशुङ्क’ इत्यभिलापात्कौपारवश्रुतौ ॥ ‘स्वर्गादवाग्गतो देही व्रीह्यादीतरदेहगः । अशुद्धंस्तु क्रमेणैव

देहमाप्नोति कालत’ इति वाराहे ॥ २६ ॥ ॐ अशुद्धमिति चेन्न शब्दात् ॐ ॥ २७ ॥ हिंसाशापत्वात्पापस्यापि सम्भवाद्दुःखं च भवत्विति चेन्न । शब्दविहितत्वात् ॥ ‘हिंसा त्ववैदिका या तु तयाऽनर्थो ध्रुवं भवेत् । वेदोक्तया हिंसया तु नैवानर्थः कथञ्चने’ति वाराहे ॥ २७ ॥ अन्या(धिष्ठिता)धिकरणम् ॥ १८ ॥

‘स्वर्गादवाग्गतश्चापि मातुरेवोदरं व्रजेदि’ति वचना‘द्य एव गृही भवति यो वा रेतः सिञ्चति तमेवानुविशती’ति श्रुतिः कथमित्यत आह— ॥ ॐ रेतः सिग्गयोगोऽथ ॐ ॥ २८ ॥ ‘ततो रेतस्सिचमेवानुप्रविशत्यथ मातरमथ प्रसूयते स कर्म कुरुत’ इति कौण्ठरव्यश्रुतेः पितरमेव प्रथमतो प्रविशति । मातृप्राप्तेः पश्चादपि भाव्यत्वात् ॥ २८ ॥ रेतोऽधिकरणम् ॥ १९ ॥

‘देहं गर्भस्थितं कापि प्रविशेत्स्वर्गतो गत’ इति वचनात्पश्चादेव प्रविशतीत्यत आह—॥ ॐ योनेः शरीरम् ॐ ॥ २९ ॥ पितृशरीरान्मातृयोनिमनुप्रविश्य तत एव शरीरमाप्नोति ॥ ‘दिवः स्थास्नून्गच्छति स्थास्नुभ्यः पितरं पितुर्मातरं मातुः शरीरं शरीरेण जायत इति सम्मितम् । अथासम्मितं स्थास्नुभ्यो जायते पितुर्मातुरन्तरे वा गर्भे वा बहिर्वे’ति पौण्ड्यायणश्रुतेः ॥ ‘स्थावराणि दिवः प्राप्तः स्वावरेभ्यश्च पूरुषम् । पुरुषात्स्त्रियमापन्नस्ततो देहं यथाक्रमम् ॥ देहेन जायते जन्तुरिति सामान्यतो जनिः । विशेषजननं चापि प्रोच्यमानं निबोध मे ॥ स्थास्नुष्वथापि पुरुषे प्रमदायामथापि वा । गर्भे वा बहिरेवाथ क्वचित्स्थानान्तरेषु चे’ति ब्राह्मे ॥ २९ ॥ योन्यधिकरणम् ॥ २० ॥ इति श्रीमत्कृष्णद्वैपायनकृतब्रह्मसूत्रभाष्ये श्रीमदानन्दतीर्थभगवत्पादा-चार्यविरचिते तृतीयाध्यायस्य प्रथमः पादः ॥ ३ ॥ १ ॥

^१ ५-१०-५. छां.उ. ^२ अचिरप्राप्त्याधिकरणम्. पा. ^३ ५-१०-६. छां.उ. ^४ ५-१०-५. छां.उ.

भक्तिरस्मिन्पाद उच्यते । भक्त्यर्थं भगवन्महिमोक्तिः ॥
॥ ॐ सन्ध्ये सृष्टिराह हि ॐ ॥ १ ॥ न स्वप्नोऽपि तं
विना प्रतीयते । 'न तत्र रथा न रथयोगा न पन्थानो भवन्त्यथ
रथात्रथयोगान् पथः सृजत'^१ इत्यादि श्रुतेः ॥ १ ॥ ॐ निर्मातारं
चैके पुत्रादयश्च ॐ ॥ २ ॥ 'य एषु सुषेणु जागर्ति कामं
कामं पुरुषो निर्मिमाण'^२ इति च । 'एतस्माद्धेव पुत्रो जायत
एतस्माद्धातैतस्माद्भार्या यदेनं पुरुषमेष स्वप्नेनाभिहन्ति' इति गौपवन-
श्रुतिश्च ॥ २ ॥ केन साधनेन ?— ॥ ॐ मायामात्रं तु
कात्स्न्येनाभिव्यक्तस्वरूपत्वात् ॐ ॥ ३ ॥ अनादि-
मनोगतान्संस्कारान्स्वेच्छामात्रेण प्रदर्शयति नान्येन साधनेन, सम्य-
गनभिव्यक्तत्वात् ॥ ब्रह्माण्डे च—'मनोगतास्तु संस्कारान्स्वेच्छया
परमेश्वरः । प्रदर्शयति जीवाय स स्वप्न इति गीयते ॥ यदन्यथात्वं
जाग्रत्त्वं सा भ्रान्तिस्तत्र तत्कृता । अनभिव्यक्तरूपत्वान्नान्यसाधन-
जम्भवेदि'ति ॥ ३ ॥ ॐ सूचकश्च हि श्रुतेराचक्षते च
तद्विदः ॐ ॥ ४ ॥ साधनान्तराभावेऽपि भावाभावसूचकत्वेन
चेश्वरो दर्शयति ॥ 'यदा कर्मसु काम्येषु स्त्रियं स्वप्नेऽभिपश्यति ।
समृद्धिं तत्र जानीयात्तस्मिन्स्वप्ननिदर्शन'^३ इत्यादिश्रुतेः ॥ हिशब्दा-
दर्शनाच्च ॥ 'यद्वाऽपि ब्राह्मणो ब्रूयाद्देवता वृषभोऽपि वा । स्वप्नस्थ-
मथवा राजा तत्तथैव भविष्यती'त्याद्याचक्षते च स्वप्नविदो
व्यासादयः ॥ ४ ॥ सन्ध्याधिकरणम् ॥ १ ॥

॥ ॐ पराभिध्यानात्तु तिरोहितं ततो ह्यस्य
बन्धविपर्ययौ ॐ ॥ ५ ॥ बन्धमोक्षप्रदत्वात्स एव स्वप्न-

तिरस्कर्ता । 'स्वप्नादिबुद्धिकर्ता च तिरस्कर्ता स एव च । तदिच्छया
यतो ह्यस्य बन्धमोक्षौ प्रतिष्ठिताविति कौर्म ॥ ५ ॥ पराभि-
ध्यानाधिकरणम् ॥ २ ॥

॥ ॐ देहयोगाद्वासोऽपि ॐ ॥ ६ ॥ देहयोगेन
वासो जाग्रदपि तत एव ॥ 'स एव जागरिते स्थापयति स स्वप्ने स
प्रभुस्तुरापाद् स एको बहुधा भवती'ति कौण्ठरव्यश्रुतेः ॥ ६ ॥
॥ देहयोगाधिकरणम् ॥ ३ ॥

॥ ॐ तदभावो नाडीषु तच्छ्रुतेरात्मनि ह ॐ ॥ ७ ॥
जाग्रत्स्वप्नाभावः सुप्तिः नाडीस्थे परमात्मनि । 'आसु तदा नाडीषु
सुप्तो भवति'^१ । 'सता सौम्य तदा सम्पन्नो भवती'^२ति श्रुतेः ॥ ७ ॥
॥ तदभावाधिकरणम् ॥ ४ ॥

॥ ॐ अतः प्रबोधोऽस्मात् ॐ ॥ ८ ॥ यतस्तस्मिन्सुप्तिः ॥
'एष एव सुप्तं प्रबोधयत्येतस्माज्जीव उत्तिष्ठत्येष प्रमातैष परम' इति
(हि) कौण्डिन्यश्रुतिः ॥ ८ ॥ प्रबोधाधिकरणम् ॥ ५ ॥

॥ ॐ स एव च कर्मानुस्मृतिशब्दविधिभ्यः
ॐ ॥ ९ ॥ न च केषाञ्चित्स्वप्नादिकर्ता न तु सर्वेषामिति । 'एष
ह्येव साधु कर्म कारयती'^३ति कर्मण्यवधारणात् ॥ 'प्रदर्शकस्तु सर्वेषां
स्वप्नादेरेक एव तु । परमः पुरुषो विष्णुस्ततोऽन्यो नास्ति कश्चने'-
त्यनुसारिस्मृतेश्च ॥ 'एष स्वप्नान्दर्शयत्येष प्रबोधयत्येष एव परम
आनन्द' इति च श्रुतिः ॥ 'आत्मानमेव लोकमुपासीते'^४ति च
विधिः ॥ ९ ॥ कर्मानुस्मृत्यधिकरणम् ॥ ६ ॥

^१ ८-६-३. छां.उ.

^२ ६-८-१. छां.उ.

^३ ३-८. कौ.उ.

^४ ३-४-१५. बृ.उ.

^१ ६-३-१०. बृ.उ. ^२ ५-८. कठ. उ. ^३ ५-२-९. छां.उ.

॥ ॐ मुग्धेऽर्धसम्पत्तिः परिशेषात् ॐ ॥ १० ॥

मोहावस्थायां परमेश्वरेऽर्धप्राप्तिर्जीवस्य ॥ 'हृदयस्थात्पराजीवो दूरस्थो जाग्रदेष्यति । समीपस्थस्तथा स्वप्नं स्वपित्यस्मिँल्लयं व्रजन् ॥ यत एवं त्रयोऽवस्था मोहस्तु परिशेषतः । अर्धप्राप्तिरिति ज्ञेयो दुःखमात्र-प्रतिस्मृतेरिति वाराहे ॥ सोऽपि तत एवेति सिद्धम् ॥ 'मूर्च्छा प्रबोधनं चैव यत एव प्रवर्तते । स ईशः परमो ज्ञेयः परमानन्दलक्षण इति (हि) कौर्मै ॥ १० ॥ मुग्धप्राप्त्यधिकरणम्^१ ॥ ७ ॥

स्थानापेक्षया परमात्मनोऽपि भेदादनुग्राह्यानुग्राहकभाव इत्यत आह—॥ ॐ न स्थानतोऽपि परस्योभयलिङ्गं सर्वत्र हि ॐ ॥ ११ ॥ स्थानापेक्षयाऽपि परमात्मनो न भिन्नं रूपम् ॥ 'सर्वेषु भूतेष्वेतमेव ब्रह्मेत्याचक्षत'^२ इति श्रुतिः ॥ 'एकरूपः परो विष्णुः सर्वत्रापि न संशयः । ऐश्वर्याद्रूपमेकं च सूर्यवद्बहुधेयत' इति (हि) मात्स्ये ॥ 'प्रतिदृशमिव नैकधाऽर्कमेकं समधिगतोऽस्मि विधूतभेदमोह' इति च भागवते ॥ ११ ॥ ॐ न भेदादिति चेन्न प्रत्येकमतद्वचनात् ॐ ॥ १२ ॥ 'कार्यकारणबद्धौ ताविष्येते विश्वतैजसौ । प्राज्ञः कारणबद्धस्तु द्वौ तु तुर्ये न सिध्यत'^३ इति भेदवचनान्नेति चेन्न । 'एष त आत्माऽन्तर्याम्यमृतः'^४ । 'अयमेव स योऽयमात्मेदममृतमिदं ब्रह्मेदं सर्वम्'^५ । 'अयं वै हरयोऽयं वै दश च सहस्राणि च बहूनि चानन्तानि च । तदेतद्ब्रह्मापूर्वमन-परमनन्तरमबाह्यमयमात्मा ब्रह्म सर्वानुभूतित्यनुशासनमि'^६ति प्रत्येक-मभेदवचनात् ॥ १२ ॥ ॐ अपि चैवमेके ॐ ॥ १३ ॥ एवमभेदेनैव । चशब्दादनन्तरूपत्वं चैके शाखिनः पठन्ति ।

'अमात्रोऽनन्तमात्रश्च द्वैतस्योपशमः शिवः । ओङ्कारो विदितो येन स मुनिर्नेतरो जन'^१ इति । अभेदेऽपि भेदव्यपदेशः स्थानभेदादेश्वर्य-योगाच्च युज्यते ॥ ब्रह्मतर्कं च—'बद्धो बन्धादिसाक्षित्वाद्विन्नो भिन्नेषु संस्थितेः । निर्दोषाद्वयरूपोऽपि कथ्यते परमेश्वर' इति ॥ १३ ॥ ॥ स्थान(तोऽप्य)भेदाधिकरणम् ॥ ८ ॥

रूपवत्त्वादनित्यत्वमित्यतो वक्ति—॥ ॐ अरूपवदेव हि

तत्प्रधानत्वात् ॐ ॥ १४ ॥ प्रकृत्यादिप्रवर्तकत्वेन तदुत्तम-त्वाच्चैव रूपवद्ब्रह्म । हिशब्दादस्थूलमनषि'^२त्यादि श्रुतेश्च ॥ 'भौतिकानि हि रूपाणि भूतेभ्योऽसौ परो यतः । अरूपवानतः प्रोक्तः क्व तदव्यक्ततः पर' इति मात्स्ये ॥ १४ ॥ ॐ प्रकाश-वच्चावैयर्थ्यम् ॐ ॥ १५ ॥ 'यदा पश्यः पश्यते रुक्मवर्णम्'^३ । 'श्यामाच्छबलं प्रपद्ये'^४ । 'सुवर्णज्योति'^५रित्यादिश्रुतीनां च न वैयर्थ्यम् । विलक्षणरूपवत्त्वात् । यथा चक्षुरादिप्रकाशे विद्यमाने वैलक्षण्यादप्रकाशादिव्यवहारः ॥ १५ ॥ ॐ आह च तन्मात्रम् ॐ ॥ १६ ॥ वैलक्षण्यं चोच्यते रूपस्य विज्ञानानन्दमात्रत्व- 'मैकात्म्यप्रत्ययसारमि'^६ति ॥ 'आनन्दमात्रमजरं पुराणमेकं सन्तं बहुधा दृश्यमानम् । तमात्मस्थं येऽनुपश्यन्ति धीरास्तेषां सुखं शाश्वतं नेतरेषामिति चतुर्वेदशिखायाम् ॥ १६ ॥ ॐ दर्शयति चाथो अपि स्मर्यते ॐ ॥ १७ ॥ दर्शयति चानन्दस्य रूपत्वं 'तद्विज्ञानेन परिपश्यन्ति धीरा आनन्दरूपममृतं यद्विभाती'^७ति ॥

१ ४-७. मां.उ.

२ ५-८-८. वृ.उ.

३ ३-१-३. मुं.उ.

४ ८-१३-१. छां.उ.

५ ३-१०. तै.उ.

६ २-७. मां.उ.

७ २-२-८. मुं.उ.

१ सम्पत्त्यधिकरणम्. पा. २ ३-२-३. ऐ.आ. ३ २-१६. मां.उ.

४ ५-७-३. वृ.उ. ५ ४-५-१. वृ.उ. ६ ४-५-१९. वृ.उ.

‘शुद्धस्फटिकसङ्काशं वासुदेवं निरञ्जनम् । चिन्तयति यतिर्नान्यं
ज्ञानरूपादृते हरेरिति च मात्स्ये ॥ १७ ॥ अरूपाधिकरणम् ॥ ९ ॥

॥ ॐ अत एव चोपमा सूर्यकादिवत् ॐ ॥ १८ ॥

यस्मादेवं परमेश्वररूपाणां मिथो न कश्चिद्भेदोऽत एव सादृश्याजीव-
स्यापि तथा स्यादिति तस्य प्रतिबिम्बत्वमुक्त्वा चशब्देन भेदं
दर्शयति ॥ ‘रूपं रूपं प्रतिरूपो बभूव’^१ । ‘बहवः सूर्यका
यद्वत्सूर्यस्य सदृशा जले । एवमेवाऽत्मका लोके परात्मसदृशा मता’
इत्यादि ॥ अत एव भिन्नत्वतदधीनत्वसादृश्यैरेव सूर्यकाद्युपमा,
नोपाध्यधीनत्वादिना ॥ १८ ॥ उपमाधिकरणम् ॥ १० ॥

नित्यसिद्धत्वात्सादृश्यस्य नित्यानन्दज्ञानादेर्न भक्तिज्ञानादि-
प्रयोजनमित्यतो ब्रवीति— ॥ ॐ अम्बुवदग्रहणात् न
तथात्वम् ॐ ॥ १९ ॥ अम्बुवत्स्नेहेन । ग्रहणं ज्ञानम् ।
भक्तिं विना न तत्सादृश्यं सम्यगभिव्यज्यते ॥ ‘यमेवैष वृणुते तेन
लभ्यस्तस्यैष आत्मा विवृणुते तनं स्वामि’^२ति हि श्रुतिः । महत्व-
बुद्धिर्भक्तिस्तु स्नेहपूर्वाऽभिधीयते । तथैव व्यज्यते सम्यग्जीवरूपं
सुखादिकमिति पात्रे ॥ १९ ॥ अम्बुवदधिकरणम् ॥ ११ ॥

॥ ॐ वृद्धिहासभाक्त्वमन्तर्भावादुभयसामञ्ज-
स्यादेवम् ॐ ॥ २० ॥ तस्य च भक्तिज्ञानादेर्वृद्धिहासभाक्त्वं
विद्यते । ब्रह्मादीनामुत्तमानां सर्वेषां भक्तत्वेऽन्तर्भावात् । एवं
भक्त्यादिविशेषाङ्गीकारादेवेश्वरस्य ब्रह्मादीनन्यान्प्रति च सामञ्जस्यं
भवति ॥ ‘साधनस्योत्तमत्वेन साध्यं चोत्तममाप्नुयुः । ब्रह्मादयः
क्रमेणैव यथाऽऽनन्दश्रुतौ श्रुता’ इति च ब्राह्मे ॥ २० ॥ कुतः ?—

॥ ॐ दर्शनाच्च ॐ ॥ २१ ॥ ‘अथात आनन्दस्य मीमांसा
भवती’^१त्यारभ्य ब्रह्मपर्यन्तेषु सुखे विशेषदर्शनात् ॥ चशब्दात्स्मृतिः—
‘यथा भक्तिविशेषोऽत्र दृश्यते पुरुषोत्तमे । तथा मुक्तिविशेषोऽपि
ज्ञानिनां लिङ्गभेदन’ इति ॥ २१ ॥ वृद्धिहासाधिकरणम् ॥ १२ ॥

सृष्टिसंहारकर्तृत्वमेवास्य न पालकत्वं स्वतः सिद्धेरित्यत
आह— ॥ ॐ प्रकृतैतावत्त्वं हि प्रतिषेधति ततो ब्रवीति
च भूयः ॐ ॥ २२ ॥ उक्तं सृष्टिसंहारकर्तृत्वमात्रं प्रतिषिध्य
ततोऽधिकं ब्रवीति । ‘नैतावदेना परो अन्यदस्त्युक्षा स ह्यावापृथिवी
विभर्ती’^२ति । चशब्दात्स्मृतिश्च । ‘सृष्टिं च पालनं चैव संहारं
नियमं तथा । एक एव करोतीशः सर्वस्य जगतो हरिरिति
ब्रह्माण्डे ॥ २२ ॥ पालकत्वाधिकरणम्^३ ॥ १३ ॥

परमात्मापरोक्ष्यं च तत्प्रसादादेव न जीवशक्त्येति वक्तु-
मुच्यते— ॥ ॐ तदव्यक्तमाह हि ॐ ॥ २३ ॥ अव्यक्तमेव
तद्ब्रह्म स्वतः । ‘अरूपमक्षरं ब्रह्म सदाऽव्यक्तं च निष्कलम् । यज्ज्ञात्वा
मुच्यते जन्तुरानन्दश्चाव्य(क्ष)यो भवेदि’ति हि कौण्ठरव्यश्रुतिः ॥ २३ ॥
॥ ॐ अपि संराधने प्रत्यक्षानुमानाभ्याम् ॐ ॥ २४ ॥
आराधनेऽप्यव्यक्तमेव । ज्ञानि(नां)प्रत्यक्षेणोतरेषामतिस्मृत्स्मत्वलिङ्गा-
दनुमानेन ॥ ‘न तमाराधयित्वाऽपि कश्चिद्रचक्तीकरिष्यति । नित्या-
व्यक्तो यतो देवः परमात्मा सनातन’ इति ब्रह्मवैवर्ते ॥ २४ ॥
नित्याव्यक्तेन रूपेण तथैव तिष्ठति । व्यक्तं किञ्चिद्रूपं गृहीत्वा
दृश्यते । यथाऽऽज्ञ्यादयस्तन्मात्रारूपेणादृश्या अपि स्थूलरूपेण दृश्यन्त
एवमिति चेन्न ॥ ॐ प्रकाशवच्चावैशेष्यम् ॐ ॥ २५ ॥

अन्यादिवत् स्थूलसूक्ष्मत्वविशेषाभावात् ॥ 'नासौ सूक्ष्मो न स्थूलः पर एव स भवति तस्मादाहुः परम' इतीति माण्डव्यश्रुतेः । 'स्थूल-सूक्ष्मविशेषोऽत्र न क्वचित्परमेश्वरे । सर्वत्रैकप्रकारोऽसौ सर्वरूपेष्वजो यत' इति च गारुडे ॥ 'अव्यक्तव्यक्तभावौ च न क्वचित्परमेश्वरे । सर्वत्राव्यक्तरूपोऽयं यत एव जनार्दन' इति कौर्मे ॥ २५ ॥ तर्हि किं यत्नेनेत्यत आह—॥ ॐ प्रकाशश्च कर्मण्यभ्यासात् ॐ ॥ २६ ॥ विषयभूते तस्मिन्नेव श्रवणाद्यभ्यासात्प्रकाशश्च भवति । 'आत्मा वा अरे द्रष्टव्यः श्रोतव्यो मन्तव्यो निदिध्यासितव्यः'^१ इति श्रुतेः ॥ २६ ॥ नित्याव्यक्तस्य कथं प्रकाश इत्यत उच्यते—॥ ॐ अतोऽनन्तेन तथा हि लिङ्गम् ॐ ॥ २७ ॥ उभयत्र प्रमाणभावात्तत्प्रसादादेव प्रकाशो भवति । 'तस्याभिध्यानाद्योजना-त्तत्त्वभावाद्भूयश्चान्ते विश्वमायानिवृत्तिरि'^२ति लिङ्गात् ॥ युज्यते च तस्यानन्तशक्तित्वात् । 'नित्याव्यक्तोऽपि भगवानीक्ष्यते निजशक्तिः । तमृते परमात्मानं कः पश्येतामितं प्रभुमि'ति नारायणाध्यात्मे ॥ २७ ॥ ॥ अव्यक्ताधिकरणम् ॥ १४ ॥

स्वरूपेणाऽनन्दादिना कथमानन्दित्वादिरित्यत्रोच्यते—॥ ॐ उभयव्यपदेशात्त्वहिकुण्डलवत् ॐ ॥ २८ ॥ 'आनन्दं ब्रह्मणो विद्वान्'^३ । 'अथैष एव परम आनन्द'^४ इत्युभयव्यपदेशा-दहिकुण्डलवदेव युज्यते । यथाऽहिः कुण्डली कुण्डलं च । तुशब्दा-त्केवलश्रुतिगम्यत्वं दर्शयति ॥ २८ ॥ ॐ प्रकाशाश्रयवद्वा तेजस्त्वात् ॐ ॥ २९ ॥ यथाऽऽदित्यस्य प्रकाशत्वं प्रकाशित्वं

च, एवं वा दृष्टान्तः । तेजोरूपत्वाद्वह्मणः ॥ २९ ॥ ॐ पूर्ववद्वा ॐ ॥ ३० ॥ यथैक एव कालः पूर्व इत्यवच्छेदकोऽवच्छेद्यश्च भवति ॥ अतिसूक्ष्मत्वापेक्षयैष दृष्टान्तः । स्थूलमतीनां च प्रदर्शनार्थ-महिकुण्डलदृष्टान्तः ॥ 'प्रकाशवत्कालवद्वा यथाऽङ्गे शयनादिकम् । ब्रह्मणश्चैव मुक्तानामानन्दोऽभिन्न एव त्विति नारायणाध्यात्मे । 'आनन्देन त्वभिन्नेन व्यवहारः प्रकाशवत् । कालवद्वा यथा कालः स्वावच्छेदकतां व्रजेदि'ति पात्रे ॥ ३० ॥ ॐ प्रतिषेधाच्च ॐ ॥ ३१ ॥ 'एकमेवाद्वितीयम्'^१ 'नेह नानाऽस्ति किञ्चने'^२ति भेदस्य ॥ ३१ ॥ ॥ उभयव्यपदेशाधिकरणम्^३ ॥ १५ ॥

॥ ॐ परमतः सेतून्मानसम्बन्धभेदव्यपदेशेभ्यः

ॐ ॥ ३२ ॥ नचाऽनन्दादित्वाल्लोकानन्दादिवत् । 'एष सेतु-र्विधृतिः'^४ 'य एष आनन्दः परस्य' 'एष नित्यो महिमा ब्रह्मणस्य'^५ति सेतुत्वं ह्युच्यते । 'यतो वाचो निर्वर्तन्ते'^६ इत्युन्मानत्वम् । 'एतस्यै-वाऽनन्दस्यान्यानि भूतानि मात्रामुपजीवन्ती'^७ति सम्बन्धः । 'अन्य-ज्ज्ञानं तु जीवानामन्यज्ज्ञानं परस्य च । नित्यानन्दाव्ययं पूर्णं परज्ञानं विधीयत' इति भेदः ॥ अतोऽलौकिकत्वात्परमेव ब्रह्मा-नन्दादिकम् ॥ ३२ ॥ ॐ दर्शनात्तु ॐ ॥ ३३ ॥ दर्शनादेव चान्यानन्दादीनाम् ॥ 'अदृष्टमव्यवहार्यमव्यपदेश्यं सुखं ज्ञानमोजो बलमिति ब्रह्मणस्तस्माद्ब्रह्मेत्याचक्षते तस्माद्ब्रह्मेत्याचक्षत' इति कौण्डिन्य-श्रुतिः ॥ ३३ ॥ अप्रसिद्धस्य कथमानन्द इत्यादिव्यपदेश इत्यतो वक्ति—॥ ॐ बुद्ध्यर्थः पादवत् ॐ ॥ ३४ ॥ जीवेश्वर-

^१ ४-४-५. वृ.उ.

^२ १-१०. श्वे.उ.

^३ २-४. तै.उ.

^४ ६-३-३३. वृ.उ.

^१ ६-२-१. छां.उ. ^२ २-४-११. कठ.उ. ^३ अहिकुण्डलाधिकरणम्. पा.

^४ ८-४-१. छां.उ. ^५ ६-४-२३. वृ.उ. ^६ २-४. तै.उ. ^७ ६-३-३२. वृ.उ.

सम्बन्धज्ञापनार्थमप्रसिद्धोऽपि पादो यथा पादशब्देन व्यपदिश्यते 'पादोऽस्य विश्वा भूतानी'ति तथा । 'अलौकिकोऽपि ज्ञानादि-स्तच्छब्दैरेव भण्यते । ज्ञापनार्थाय लोकस्य यथा राजेव देवराडि'ति (च) पात्रे ॥ ३४ ॥ परानन्दा(परमता)धिकरणम् ॥ १६ ॥

परानन्दमात्रत्वे कथं ब्रह्माद्यानन्दानां विशेष इत्यत उच्यते ॥ ॥ ॐ स्थानविशेषात्प्रकाशादिवत् ॐ ॥ ३५ ॥ यथाऽऽदित्यस्य दर्पणादिस्थानविशेषात्प्रतिबिम्बविशेष एवमानन्दादेरपि ॥ 'ब्रह्मादिगुणवैशेष्यादानन्दादिः परस्य च । प्रतिबिम्बत्वमायाति मध्योच्चादिविशेषतः' इति वाराहे ॥ ३५ ॥ ॐ उपपत्तेश्च ॐ ॥ ३६ ॥ 'ऐश्वर्यात्परमाद्विष्णोर्भक्त्यादीनामनादितः । ब्रह्मादीनां सूक्ष्मपद्मा ह्यानन्दादेर्विचित्रते'ति पात्रे ॥ ३६ ॥ स्थानविशेषाधि-करणम् ॥ १७ ॥

ध्यानकाले यच्चित्ते प्रदृश्यते तदेव हि ब्रह्मरूपम् । अतः कथमव्यक्ततेत्यत आह—॥ ॐ तथाऽन्यत्प्रतिषेधात् ॐ ॥ ३७ ॥ यथा जीवानन्दादेरन्यद्ब्रह्म तथोपासाकृतादपि । 'यन्मनसा न मनुते येनाऽहुर्मनो मतम् । तदेव ब्रह्म त्वं विद्धि नेदं यदिद-मुपासत'^१ इति प्रतिषेधात् ॥ 'पश्यन्ति परमं ब्रह्म चित्ते यत्प्रति-बिम्बितम् । ब्रह्मैव प्रतिबिम्बे यदतस्तेषां फलप्रदम् ॥ तदुपासनं च भवति प्रतिमोपासनं यथा । दृश्यते त्वपरोक्षेण ज्ञानेनैव परं पदम् । उपासना त्वापरोक्ष्यं गमयेत्तत्प्रसादतः' इति ब्रह्मतर्के ॥ ३७ ॥ ॥ प्रतिषेधाधिकरणम्^३ ॥ १८ ॥

देशकालान्तरेऽन्यतोऽपि सृष्ट्यादिर्युक्तेत्यतो ब्रूते— ॥ ॐ अनेन सर्वगतत्वमायामयशब्दादिभ्यः ॐ ॥ ३८ ॥

सर्वदेशकालवस्तुष्वनेनैव सृष्ट्यादिकं प्रवर्तते ॥ 'एष सर्व एष सर्वमत एष सर्वेश्वर एषोऽचिन्त्य एष परम' इति भाल्लवेयश्रुतिः ॥ 'सर्वत्र सर्वमेतस्मात्सर्वदा सर्ववस्तुषु । स्वरूपभूतया नित्यशक्त्या मायाख्यया यतः । अतो मायामयं विष्णुं प्रवदन्ति सनातनमि'ति चतुर्वेद-शिखायाम् ॥ आदिशब्दादन्यत्र प्रमाणाभावाच्च ॥ ३८ ॥ सर्वगत-त्वाधिकरणम् ॥ १९ ॥

कर्मापेक्षत्वात्फलदानस्य तदेव ददातीति न वाच्यम् । कुतः ?— ॥ ॐ फलमत उपपत्तेः ॐ ॥ ३९ ॥ अत एवेश्वरात्फलं भवति । नह्यचेतनस्य स्वतः प्रवृत्तिर्युज्यते ॥ ३९ ॥ ॥ ॐ श्रुतत्वाच्च ॐ ॥ ४० ॥ 'विज्ञानमानन्दं ब्रह्म राति-र्दातुः परायणमि'ति ॥ ४० ॥ ॐ धर्मं जैमिनिरत एव ॐ ॥ ४१ ॥ यतः फलं तदेव कर्मेश्वराद्भवति । 'एष ह्येव साधुकर्म कारयती'^२ति श्रुतेरिति जैमिनिः ॥ ४१ ॥ ॐ पूर्वं तु बादरायणो हेतुव्यपदेशात् ॐ ॥ ४२ ॥ परस्य कर्मणश्चोभयोः फलकारणत्वेऽपि न कर्म परप्रवर्तकम् । पर एव कर्मणः प्रवर्तकः । 'पुण्येन पुण्यं लोकं नयति पापेन पापमि'^३ति हेतुव्यपदेशात् । 'द्रव्यं कर्म च कालश्चे'ति च ॥ ४२ ॥ ॥ फलदानाधिकरणम् ॥ २० ॥ इति श्रीमत्कृष्णद्वैपायनकृतब्रह्मसूत्र-भाष्ये श्रीमदानन्दतीर्थभगवत्पादाचार्यविरचिते तृतीयाध्यायस्य द्वितीयः पादः ॥ ३ ॥ २ ॥

उपासनाऽस्मिन्पाद उच्यते । सर्वपरिज्ञानं प्रथमत उच्यते— ॥ ॐ सर्ववेदान्तप्रत्ययं चोदनाद्यविशेषात् ॐ ॥ १ ॥

अन्तो निर्णयः । 'उभयोरपि दृष्टोऽन्तः'^१ इति वचनात् ॥ सर्ववेद-
विनिर्णयोत्पाद्यज्ञानं ब्रह्म । 'आत्मेत्येवोपासीते'^२त्यादिविधीनां तदुक्त-
युक्तीनां चाविशिष्टत्वात् ॥ १ ॥ ॐ भेदान्नेति चेदेकस्या-
मपि ॐ ॥ २ ॥ 'विज्ञानमानन्दं ब्रह्म'^३ । 'सत्यं ज्ञानमनन्तं
ब्रह्म'^४त्यादि प्रतिशाखमुक्तिभेदान्नैकाधिकारिविषयाः सर्वशाखा इति
चेन्न । एकस्यामपि शाखायां 'आत्मेत्येवोपासीत'^५ 'कं ब्रह्म खं
ब्रह्मे'^६त्यादिभेददर्शनात् ॥ २ ॥ ॐ स्वाध्यायस्य तथात्वेन
हि समाचारेऽधिकाराच्च ॐ ॥ ३ ॥ 'स्वाध्यायोऽध्येतव्य'^७
इति सामान्यविधेः । हिशब्दाद्वेदः कृत्स्नोऽधिगन्तव्यः सरहस्यो
द्विजन्मने'ति स्मृतेः ॥ 'सर्ववेदोक्तमार्गेण कर्म कुर्वीत नित्यशः ।
आनन्दो हि फलं यस्माच्छाखाभेदो ह्यशक्तिजः ॥ सर्वकर्मकृतौ
यस्मादशक्ताः सर्वजन्तवः । शाखाभेदं कर्मभेदं व्यासस्तस्मादचीकृप-
दि'ति समाचारे सर्वेषामधिकाराच्च ॥ ३ ॥ ॐ सलिलवच्च
तन्नियमः ॐ ॥ ४ ॥ यथा सर्वं सलिलं समुद्रं गच्छत्येवं
सर्वाणि वचनानि ब्रह्मज्ञानार्थानीति नियमः । आग्नेये च—'यथा
नदीनां सलिलं शक्ये सागरगं भवेत् । एवं शक्यानि सर्वाणि
पुंशक्त्या ब्रह्मवित्तय' इति ॥ ४ ॥ ॐ दर्शयति च ॐ ॥ ५ ॥
'सर्वैश्च वेदैः परमो हि देवो जिज्ञास्योऽसौ नारूपवेदैः प्रसिद्धचेत् ।
तस्मादेनं सर्ववेदानधीत्य विचार्य च ज्ञातुमिच्छेन्मुमुक्षुरिति चतुर्वेद-
शिखायाम् ॥ 'सर्वान्वेदान्सेतिहासान्सपुराणान्सयुक्तिकान् । स-
पञ्चरात्रान्विज्ञाय विष्णुर्ज्ञेयो न चान्यथे'ति ब्रह्मतर्कः ॥ ५ ॥ सर्व-
वेदान्तप्रत्ययाधिकरणम् ॥ १ ॥

सर्ववेदज्ञेयो नोपास्योऽशक्यत्वादित्यत आह— ॥ ॐ उप-
संहारोऽर्थाभेदाद्विधिशेषवत्समाने च ॐ ॥ ६ ॥ सर्व-
वेदोक्तान्गुणान्दोषाभावांश्चोपसंहृत्यैव परमात्मोपास्यः ॥ 'उपास्य एकः
परतः परो यो वेदैश्च सर्वैः सह चेतिहासैः । सपञ्चरात्रैः सपुराणैश्च
देवः सर्वैर्गुणैस्तत्र प्रतीतिरिति (हि) भाल्लवेयश्रुतिः ॥ आग्नेये च—
विधिशेषाणि कर्माणि सर्ववेदोदितान्यपि । यथा कार्याणि सर्वैश्च
सर्वाण्येवाविशेषतः ॥ एवं सर्वगुणान्सर्वदोषाभावांश्च यत्नतः । योज-
यित्वैव भगवानुपास्यो नान्यथा कचिदि'ति ॥ समानविषये चोप-
संहारः । न तु 'सोऽरोदीदि'^१त्यादीनाम् । 'गुणैरेव स तूपास्यो
नैव दोषैः कथञ्चन । गुणैरपि नतूपास्यो ये पूर्णत्वविरोधिन' इति
बृहत्तन्त्रे ॥ ६ ॥ ॐ अन्यथात्वं (च) शब्दादिति चेन्ना-
विशेषात् ॐ ॥ ७ ॥ 'आत्मेत्येवोपासीते'^२तिशब्दादुपसंहार-
स्यान्यथात्वमिति चेन्न । एते गुणा नोपास्या इति विशेषवचनाभावात् ॥
'सर्वैर्गुणैरेक एवेशिताऽसावुपासितव्यो न तु दोषैः कदाचिदि'ति
विशेषवचनाच्च । अत्मेत्यवधारणमनात्मत्वनिवृत्त्यर्थम् ॥ ७ ॥
॥ ॐ नवा प्रकरणभेदात्परोवरीयस्त्वादिवत् ॐ ॥ ८ ॥
प्रकरणभेदान्न वोपसंहारः कार्यः । परोवरीयस्त्वादिवत् तावदेव
युक्तम् ॥ ८ ॥ ॐ संज्ञातश्चेत्तदुक्तमस्ति तु तदपि ॐ ॥ ९ ॥
सर्वविद्या उक्त्वा 'सोऽहं नामविदेवास्मि नाऽत्मविदि'^३ति वचनात्सर्वस्य
ब्रह्मनामत्वात्तदुपसंहारः कार्यः । 'नामत्वात्सर्वविद्यानां गुणानामुप-
संहृतिः । कार्यैव ब्रह्मणि परे नात्र कार्या विचारणे'ति च ब्रह्मतर्कः
इति चेत्सत्यम् । उक्तो ह्युपसंहारः । तत्प्रमाणमप्यस्त्येव । 'नाम

^१ २-१६. भ.गी. ^२ ३-४-७. बृ.उ. ^३ ५-९-२८. बृ.उ. ^४ २-१. तै.उ.

^५ ३-४-७. बृ.उ. ^६ ४-१०-५. छां.उ. ^७ २-१५. तै.आ.

^१ १-५-१. तै.सं. ^२ ३-४-७. बृ.उ. ^३ ७-१-३. छां.उ.

वा एता ब्रह्मणः सर्वविद्यास्तस्मादेकः सर्वगुणैर्विचिन्त्य' इति कौण्डिन्य-
श्रुतौ ॥ ९ ॥ उपसंहाराधिकरणम् ॥ २ ॥

॥ ॐ प्राप्तेश्च समञ्जसम् ॐ ॥ १० ॥ युज्यते
चोपसंहारोऽनुपसंहारश्च योग्यताविशेषात् । 'गुणैस्सर्वैरुपास्योऽसौ
ब्रह्मणा परमेश्वरः । अन्यैर्यथाक्रमं चैव मानुषैः कैश्चिदेव त्वि'ति
भविष्यत्पर्वणि ॥ १० ॥ प्राप्त्यधिकरणम् ॥ ३ ॥

॥ ॐ सर्वाभेदादन्यत्रेमे ॐ ॥ ११ ॥ सर्वगुण-
युक्तत्वेनोपासनादन्यत्रैव फले ब्रह्मादयो भवन्ति । 'सम्पूर्णोपासना-
द्ब्रह्मा सम्पूर्णानन्दभागभवेत् । इतरे तु यथायोगं सम्यङ्मुक्तौ भवन्ति
ही'ति पात्रे ॥ ११ ॥ सर्वाभेदाधिकरणम् ॥ ४ ॥

सर्वेषां मुमुक्षूणां कियन्नियमेनोपास्यमित्याह — ॥ ॐ
आनन्दादयः प्रधानस्य ॐ ॥ १२ ॥ प्रधानफलस्य
मोक्षस्यार्थे आनन्दो ज्ञानं सदात्मेत्युपास्य एव ॥ 'सच्चिदानन्द
आत्मेति ब्रह्मोपासा विनिश्चिता । सर्वेषां च मुमुक्षूणां फलसाम्या-
दपेक्षिते'ति ब्रह्मतर्के ॥ १२ ॥ आनन्दाद्यधिकरणम् ॥ ५ ॥

॥ ॐ प्रियशिरस्त्वाद्यप्राप्तिरुपचयापचयौ हि
भेदे ॐ ॥ १३ ॥ फलभेदार्थमुपचयापचययोर्भावाच्च सर्वेषां
प्रियशिरस्त्वादिगुणोपासाप्राप्तिः ॥ 'नैव सर्वगुणाः सर्वैरुपास्या मुक्ति-
भेदतः । विरिश्चस्यैव यन्मुक्तावानन्दस्य सुपूर्णते'ति (हि)
वाराहे ॥ १३ ॥ प्रियशिरस्त्वाधिकरणम् ॥ ६ ॥

॥ ॐ इतरे त्वर्थसामान्यात् ॐ ॥ १४ ॥ इतरे
गुणाः फलसाम्यापेक्षयोपसंहर्तव्याः ॥ १४ ॥ फलसाम्याधिकरणम् ॥ ७ ॥

उपसंहारानुपसंहारप्रमाणमाह — ॥ ॐ आध्यानाय
प्रयोजनाभावात् ॐ ॥ १५ ॥ आध्यानार्थं हि सर्वे गुणा
उच्यन्ते प्रयोजनान्तराभावात् ॥ 'ज्ञानार्थमथ ध्यानार्थं गुणानां
समुदीरणा । ज्ञातव्याश्चैव ध्यातव्या गुणास्सर्वेऽप्यतो हरेः ॥ नान्य-
त्प्रयोजनं ज्ञानाध्यानात्कर्मकृतेरपि । श्रवणाच्चाथ पाठाद्वा विद्याभिः
किञ्चिदिष्यत' इति परमसंहितायाम् ॥ 'गुणाः सर्वेऽपि वेत्तव्या
ध्यातव्याश्च न संशयः । नान्यत्प्रयोजनं मुख्यं गुणानां कथने
भवेत् ॥ ज्ञानध्यानसमायोगाद्गुणानां सर्वशः फलम् । मुख्यं भवेन्न-
चान्येन फलं मुख्यं कचिद्भवेदिति बृहत्तन्त्रे ॥ १५ ॥ ॐ आत्म-
शब्दाच्च ॐ ॥ १६ ॥ 'आत्मेत्येवोपासीते'^१त्यनुपसंहार-
प्रमाणम् ॥ १६ ॥ आध्यानाधिकरणम् ॥ ८ ॥

॥ ॐ आत्मगृहीतिरितरवदुत्तरात् ॐ ॥ १७ ॥
न 'चानन्दादयः प्रधानस्येत्युक्तिविरोधः । यतः 'सत्यं ज्ञानमनन्तं
ब्रह्म'^२ 'विज्ञानमानन्दं ब्रह्मे'^३तिवदेवाऽत्मशब्दगृहीतिः । 'अत्र ह्येते
सर्वे एकं भवन्ती'^४त्युत्तरात् ॥ 'आनन्दानुभवत्वाच्च निर्दोषत्वाच्च
भण्यते । नित्यत्वाच्च तथाऽऽत्मेति वेदवादिभिरीश्वर' इति (हि)
बृहत्तन्त्रे ॥ १७ ॥ आत्मगृहीत्यधिकरणम् ॥ ९ ॥

॥ ॐ अन्वयादिति चेत्स्यादवधारणात् ॐ ॥
॥ १८ ॥ सर्वगुणानामन्वय आत्मशब्दे भवति । 'आप्तव्याप्ते-
रात्मशब्दः परमस्य प्रयुज्यत' इति वचनादिति चेत्सत्यम् । स्याच्चैवम् ।
आत्मेत्येवेत्यवधारणात् । अन्यथा सर्वोपसंहारवचनविरोधात् ॥ १८ ॥
॥ अन्वयाधिकरणम् ॥ १० ॥

^१ ३-४-७. बृ.उ. ^२ २-१. त.उ. ^३ ५-९-२८. बृ.उ. ^४ ३-४-७. बृ.उ.

॥ ॐ कार्याख्यानादपूर्वम् ॐ ॥ १९ ॥ 'अलौकिका-
स्तस्य गुणा ह्युपास्या अलौकिकं मुक्तिकार्यं यतोऽस्ये'ति कार्याख्याना-
दन्यत्रादृष्टा एव गुणा उपास्याः ॥ १९ ॥ कार्याख्यानाधिकरणम् ॥ ११ ॥

॥ ॐ समान एवञ्चाभेदात् ॐ ॥ २० ॥ अपूर्व-
त्वेऽपि समानानामेवोपसंहारः । न तु त्रिविक्रमत्वादीनां कादाचि-
त्कानां पृथक्त्वेन । नित्यविक्रान्त्यादिष्वन्तर्भावात् ॥ २० ॥

॥ ॐ सम्बन्धादेवमन्यत्रापि ॐ ॥ २१ ॥ परमात्म-
सम्बन्धित्वेन नित्यत्वात् त्रिविक्रमत्वादिष्वप्युपसंहार्यत्वं युज्यते ॥
'गुणास्तैर्विक्रमाद्याश्च (तु) संहर्तव्या न संशयः । विरिञ्चस्यैव नान्येषां
स हि सर्वगुणाधिक' इति (हि) बृहत्तन्त्रे ॥ २१ ॥ समानाधि-
करणम् ॥ १२ ॥

॥ ॐ न वा विशेषात् ॐ ॥ २२ ॥ न वाऽऽत्म-
शब्देन सर्वगुणगृहीतिः । अधिकारिविशेषात् ॥ २२ ॥ ॐ दर्शयति
च ॐ ॥ २३ ॥ 'सर्वान्गुणानात्मशब्दो ब्रवीति ब्रह्मादीना-
मितरेषां नचैवे'ति (च) भाल्लवेयश्रुतिः ॥ २३ ॥ विशेषाधि-
करणम् ॥ १३ ॥

॥ ॐ सम्भृतियुव्याप्त्यपि चातः ॐ ॥ २४ ॥
सम्भृतियुव्याप्ती अपि देवादीनामुपसंहर्तव्ये नान्येषाम् । अत एव
योग्यताविशेषात् ॥ 'देवादीनामुपास्यास्तु भृतिव्याप्त्यादयो गुणाः ।
आनन्दाद्यास्तु सर्वेषामन्यथाऽनर्थकृद्भवेदिति (च) ब्रह्मतर्के ॥ २४ ॥
॥ सम्भृत्याधिकरणम् ॥ १४ ॥

यस्यां विद्यायां महागुणा उच्यन्ते सोत्तमानामितराऽन्येषामिति
चेन्न ॥ ॐ पुरुषविद्यायामपि चेतरेषामनाम्नानात् ॐ ॥

॥ २५ ॥ पुरुषसूक्तोक्तविद्यायामपि केषाञ्चिद्गुणानामनाम्नानात् ॥
'सर्वतः पौरुषे सूक्ते गुणाः विष्णोरुदीरिताः । तत्रापि नैव
सर्वेऽपि तस्मात्कार्योपसंहृतिरिति ब्रह्मतर्के ॥ २५ ॥ पुरुषविद्याधि-
करणम् ॥ १५ ॥

॥ ॐ वेधाद्यर्थभेदात् ॐ ॥ २६ ॥ 'मिन्धि विद्धि
श्रुणीहीति फलभेदेन सर्वज्ञः । यत्यादीनां तेष्वयोगान्नाधिकार्येकता
भवेत् । अयोग्योपासनादीयुरनर्थं चार्थनाशनमिति बृहत्तन्त्रे ॥ २६ ॥
॥ वेधाद्यधिकरणम् ॥ १६ ॥

मुक्तस्योपासना कर्तव्या न वेत्यतो ब्रवीति—॥ ॐ हानौ
तूपायनशब्दशेषत्वात्कुशाच्छन्दस्तुत्युपगानवत्तदुक्तम्
ॐ ॥ २७ ॥ नियतस्वाध्यायानन्तरं स्वेच्छया कुशाग्रहणस्तुत्युप-
गानवदेव मोक्ष उपासनादिः । 'ब्रह्मविदामोति परमि'ति मोक्ष-
वाक्यशेषत्वादितरेषाम् ॥ तच्चोक्तम्—'एतत्सामगायन्नास्त'^१ इत्यादि ।
ब्रह्मतर्के च 'युक्ता अपि हि कुर्वन्ति स्वेच्छयोपासनं हरेः ।
नियमानन्तरं विप्राः कुशाद्यैरप्यधीयत' इति ॥ 'कृष्णो मुक्तैरिज्यते
वीतमोहौरिति च भारते ॥ २७ ॥ ॐ साम्पराये तर्तव्या-
भावात्तथाह्यन्ये ॐ ॥ २८ ॥ स्वेच्छयेत्यङ्गीकर्तव्यम् । मुक्तस्य
तीर्णत्वात् । 'तीर्णो हि तदा सर्वांश्छोकान्हृदयस्य भवती'^३ति ह्यन्ये
पठन्ति । वायुप्रोक्ते च—'स्थितप्रज्ञत्वमाप्ता ये ज्ञानेन परमात्मनः ।
ब्रह्मलोकं गतास्सर्वे ब्रह्मणा च परं गताः । तीर्णतर्तव्यभागाश्च
स्वेच्छयोपासते परमि'ति ॥ २८ ॥ मुक्तोपासनाधिकरणम्^४ ॥ १७ ॥

^१ ३-१० तै.उ.^२ 'एव' इत्यधिकः पाठः^३ ६-३-२२. बृ.उ.^४ हान्यधिकरणम्. पा.

कर्मापि कुर्वन्ति न वेत्यत आह—॥ ॐ छन्दत उभया-
विरोधात् ॐ ॥ २९ ॥ स्वेच्छया कुर्वन्ति न वा । बन्धप्रत्य-
वाययोरभावात् ॥ २९ ॥ ॐ गतेरर्थवत्त्वमुभयथाऽन्यथा
हि विरोधः ॐ ॥ ३० ॥ बन्धप्रत्यवायाभावे हि मोक्ष-
स्यार्थवत्त्वम् । अन्यथा मोक्षत्वमेव न स्यात् ॥ 'कदाचित्कर्म कुर्वन्ति
कदाचिन्नैव कुर्वते । नित्यज्ञानस्वरूपत्वान्नित्यं ध्यायन्ति केशवम् ॥
तीर्णतर्तव्यभागा ये प्राप्तानन्दाः परात्मनः । प्रत्यवायस्य बन्धस्या-
प्यभावात्स्वेच्छया भवेदि'ति हि ब्रह्माण्डे ॥ ३० ॥ ॐ उपपन्न-
स्तल्लक्षणार्थोपलब्धेलोकवत् ॐ ॥ ३१ ॥ उपपन्न-
श्चैवम्भावः । प्राप्तत्वात्तल्लक्षणस्य फलस्य । यथा लोके विध्यर्थत्वेन
विष्णुक्रमणादिकं कृत्वा समाप्तकर्मच्छया करोति न करोति च ॥ ३१ ॥
॥ छन्दाधिकरणम् ॥ १८ ॥

॥ ॐ अनियमः सर्वेषामविरोधाच्छब्दानुमाना-
भ्याम् ॐ ॥ ३२ ॥ प्राप्तज्ञानानामपि केषाञ्चिन्मुक्तिप्राप्तिः
केषाञ्चिन्न, यथोपसंहारनियम इति न मन्तव्यम् ॥ 'सर्वे गुणा ब्रह्मणैव
ह्युपास्या नान्यैर्देवैः किमु सर्वैर्मनुष्यै'रित्युपसंहारविरोधादन्यत्रा-
विरोधात् । 'न कश्चिद्ब्रह्मविस्मृतिमनुभवति मुक्तो ह्येव भवति
तस्मादाहुः स्मृतिहेती'ति कौण्डिन्यश्रुतेश्च । यथा केषाञ्चिन्मोक्ष एव-
मन्येषामित्यनुमानाच्च ॥ ३२ ॥ अनियमाधिकरणम् ॥ १९ ॥

॥ ॐ यावदधिकारमवस्थितिराधिकारिकाणाम्
ॐ ॥ ३३ ॥ यथा यथाऽधिकारो विशिष्यते एवं मुक्तावानन्दो
विशिष्यते । 'मनुष्येभ्यो गन्धर्वाणां गन्धर्वेभ्य ऋषीणामृषिभ्यो

देवानां देवेभ्य इन्द्रस्य इन्द्राद्भुद्रस्य रुद्राद्ब्रह्मण एष ह्येव शतानन्द' इति
चतुर्वेदशिखायाम् ॥ अध्यात्मे च—'ज्ञानं चोपासनं चैव मुक्ता-
वानन्द एव च । यथाधिकारं देवानां भवन्त्येवोत्तरोत्तरमि'ति ॥ ३३ ॥
॥ ॐ अक्षरधियां त्वविरोधः सामान्यतद्भावाभ्या-
मौपसदवत्तदुक्तम् ॐ ॥ ३४ ॥ न चासमत्वेन विरोधो
भवति । ब्रह्मधीत्वा'दोषाभावसाम्यादुत्तमेभ्योऽन्येषां भावाच्च । औप-
सदवच्छिष्यवत् । उक्तं च तुरश्रुतौ—'नानाविधा जीवसङ्घा विमुक्तौ
न चैव तेषां ब्रह्मधियां विरोधः । दोषाभावाद्गुरुशिष्यादिभावाल्लोकेऽपि
नासौ किमु तेषां विमुक्तेरि'ति ॥ ३४ ॥ यावदधिकाराधिकरणम् ॥ २० ॥

॥ ॐ इयदामननात् ॐ ॥ ३५ ॥ नामाधारभ्य
प्राणान्तमुत्तरोत्तरमुत्तमत्वमुक्तम् । न प्राणात्किञ्चिद्भूय उक्तम् ।
तथाऽपि पूर्ववत्स्यादि(दपी)ति न वाच्यम् । 'प्राणो वाव सर्वेभ्यो
भूयान्नहि प्राणाद्भूयान्प्राणो ह्येव भूयांस्तस्माद्भूयान्नामे'ति कौण्डरव्य-
श्रुतेः ॥ ३५ ॥ ॐ अन्तरा भूतग्रामवदिति चेत्तदुक्तम्
ॐ ॥ ३६ ॥ यथा भूतग्राम एकस्मादेक उत्तमोऽस्त्येव, एवं
प्राणादपि परमात्मानमन्तरा विद्यत इति चेन्न । प्राणादुत्तमाभावे
प्रमाणमुक्तम् । अन्यत्रोत्तमाभावे न प्रमाणम् । दृश्यते चान्यत्रोत्त-
मत्वम् ॥ ३६ ॥ ॐ अन्यथा भेदानुपपत्तिरिति चेन्नोप-
देशवत् ॐ ॥ ३७ ॥ प्राणस्य सर्वोत्तमत्वे परमात्मना भेदा-
नुपपत्तिरिति चेन्न । श्रुत्युपदिष्टवदुपपत्तेः । अन्येभ्यः प्राणस्योत्त-
मत्वं तस्मात्परमात्मनो ह्युपदिष्टम् ॥ ३७ ॥ इयदामननाधि-
करणम् ॥ २१ ॥

नेति चेन्न- ॥ ॐ व्यतिहारो विशिषन्ति हीतरवत्
ॐ ॥ ३८ ॥ उक्तं प्राणात्परमात्मन उत्तमत्वं पूर्वोक्ताध्याहारेण
'एष तु वा अतिवदती'ति विशिषन्ति हि । यथेतरेषु विशेषणम् ॥
'उत्तमत्वं हि देवानां मुक्तावपि हि मानवात् । तेभ्यः प्राणस्य
तस्माच्च नित्यमुक्तस्य वै हरेरिति (च) बृहत्तन्त्रे ॥ ३८ ॥ व्यति-
हाराधिकरणम् ॥ २२ ॥

कृतिर्निष्ठा विज्ञानमित्यादीनां भेदाद्ब्रह्म उत्तमा इति चेन्न—
॥ ॐ सैव हि सत्यादयः ॐ ॥ ३९ ॥ सत्यादिगुणास्तस्या
एव परदेवतायाः स्वरूपभूताः ॥ ब्रह्मतर्के च—'नामादिप्राण-
पर्यान्ताद्योहि सत्यादिरूपवान् । तस्मै नमो भगवते विष्णवे सर्वजिष्णव'
इति ॥ 'सत्याद्या अहमात्मान्ता यदुणास्समुदीरिताः । तस्मै नमो
भगवते यस्मादेव विमुच्यते' इति चाध्यात्मे ॥ ३९ ॥ सत्या-
द्याधिकरणम् ॥ २३ ॥

प्रकृतेरपि जन्मादेः संसारप्राप्तेः किमिति नामादिष्वपाठ
इत्यत्रोच्यते— ॥ ॐ कामादितरत्र तत्र चाऽयतना-
दिभ्यः ॐ ॥ ४० ॥ स्वेच्छयैव मूलस्थाने स्थिताऽन्यत्रावतारा-
न्करोतीश्वरेच्छानुसारेण । 'सर्वायतना सर्वकाला सर्वेच्छा न बद्धा
बन्धिका सैषा प्रकृतिरविकृतिरिति वत्सश्रुतेः ॥ 'नामादयस्तु बद्धत्वा-
न्मोचकत्वात्परोऽपि च । उभयोरप्यभावेन यथाऽव्यक्तं न तूदितम् ॥
श्रुतौ तथा जीवपरावुच्येते किञ्चनेतरत् । नोच्यते च तदा तत्त्वद्वयं
वै समुदाहृतमिति ब्रह्मतर्के ॥ ४० ॥ ॐ आदरादलोपः ॐ ॥
॥ ४१ ॥ अबद्धत्वेऽपि भक्तिविशेषादेवोपासनाद्यलोपस्तस्या भवति ॥

'यथा श्रीनित्यमुक्ताऽपि प्राप्तकामाऽपि सर्वदा । उपास्ते नित्यशो
विष्णुमेवं भक्तो हरेर्भवेदिति बृहत्तन्त्रे ॥ ४१ ॥ ॐ उपस्थिते-
स्तद्वचनात् ॐ ॥ ४२ ॥ अनादिकाले भगवत्सम्बन्धित्वा-
द्युज्यते च नित्यमुक्तत्वं तस्याः । 'द्वावेतावनादिनित्यावनादियुक्तौ
नित्यमुक्तावनादिकृतौ नित्यकृतौ योऽयं परमो या च प्रकृती रमते
ह्यस्यां परमो रमते ह्यस्मिन्प्रकृतिः स्वस्मिन् हि रमते परमो न
स्वस्मिन्प्रकृतिरत एनमाहुः परम इतीति गौपवनश्रुतिवचनात् ॥ ४२ ॥
॥ कामाधिकरणम् ॥ २४ ॥

दर्शनार्थं ह्युपासनम् । तच्च श्रवणादेरेव भवति । अतः
किमर्थमित्यत्रोच्यते ॥ ॐ तन्निर्धारणार्थनियमस्तद्वृष्टेः
पृथग्व्यप्रतिबन्धः फलम् ॐ ॥ ४३ ॥ तत्त्वनिश्चयो
वेदार्थनियमश्च ब्रह्मदृष्टेः पृथगेव । हिशब्देन 'आत्मा वा अरे द्रष्टव्यः
श्रोतव्यो मन्तव्यो निदिध्यासितव्यः'^१ इति श्रुतिं सूचयति ।
श्रवणादिफलं चाज्ञानविपर्ययादिदर्शनप्रतिबन्धनिवृत्तिः ॥ ब्रह्मतर्के
च—'श्रुत्वा मत्वा तथा ध्यात्वा तदज्ञानविपर्ययौ । संशयं च
पराणुद्य लभते ब्रह्मदर्शनमिति ॥ ४३ ॥ निर्धारणाधिकरणम् ॥ २५ ॥

॥ ॐ प्रदानवदेव हि तदुक्तम् ॐ ॥ ४४ ॥ न च
श्रवणादिमात्रेण ब्रह्मदृष्टिर्भवति, किन्तु सेतिकर्तव्येन । यथा गुरुदत्तं
तथैव भवति । 'आचार्यवान्पुरुषो वेदे'^२ति ह्युक्तम् ॥ ४४ ॥
॥ प्रदानाधिकरणम् ॥ २६ ॥

गुरुप्रसादः स्वप्रयत्नो वा बलवानिति निगद्यते— ॥ ॐ
लिङ्गभूयस्त्वात्तद्धि बलीयस्तदपि ॐ ॥ ४५ ॥ ऋषभा-
दिभ्यो विद्यां ज्ञात्वाऽपि सत्यकामेन 'भगवांस्त्वेव मे कामं ब्रूयात्'^३

‘श्रुतं ह्येव मे भगवद्दृशेभ्य आचार्याद्धेव विद्या विदिता साधिष्टं प्रापयती’^१ति वचनात्, ‘अत्र ह न किञ्चन वीयाये’त्यनुज्ञानादुपकोसल-वचनाच्च लिङ्गभूयस्त्वादुरुप्रसाद एव बलवान् । तर्हि तावताऽलमिति न मन्तव्यम् । ‘श्रोतव्यो मन्तव्य’^२ इत्यादेस्तदपि कर्तव्यम् ॥ वाराहे च—‘गुरुप्रसादो बलवान्न तस्माद्बलवत्तरम् । तथाऽपि श्रवणादिश्च कर्तव्यो मोक्षसिद्धय’ इति ॥ ४५ ॥ गुरुप्रसादाधि-करणम्^३ ॥ २७ ॥

॥ ॐ पूर्वविकल्पः प्रकरणात्स्यात्क्रियामानस-वत् ॐ ॥ ४६ ॥ न च पूर्वप्राप्त एव गुरुरिति नियमः । समग्रानुग्रहं चेत्पश्चात्तनः करोति स्वयमेव तदा विकल्पः स्यात् । मानसक्रियावत्, यथोभयोर्ध्यानयोः समयोः । ‘पूर्वस्मादुत्तमो लब्धः स्वयमेव गुरुर्यदि । गृहीयादविचारेण विकल्पः समयोर्भवेत् ॥ समग्रानुग्रहाभावात्सत्यकामः स्वकं गुरुम् । ऋषभाद्यनुज्ञया चैव प्राप तस्माद्वि युज्यत’ इति बृहत्तन्त्रे ॥ ‘समग्रानुग्रहं कश्चित्स्वयमेव समो यदि । कुर्यात्पुनश्च गृहीयादविरोधेन कामतः ॥ ध्यानयोः समयो-र्यद्वद्विकल्पः कामतो भवेत् । एवं गुरोर्द्वितीयस्य विकल्पो ग्रहणेऽपि चे’ति महासंहितायाम् ॥ ४६ ॥ ॐ अतिदेशाच्च ॐ ॥ ४७ ॥ ‘ब्रह्मोपास्व ब्रह्मोपचरस्व तच्छृणुहि तत्त्वामवतु । यथा ब्रह्मोपचरे-र्यथा मामुपचरेर्ये चान्येऽस्मद्विधाः श्रेयसश्च तानुपास्व तानुपचरस्व तेभ्यः श्रुणुहि ते त्वामवन्ति’ति पौष्यायणश्रुतावतिदेशाच्च ॥ ४७ ॥ ॥ पूर्वविकल्पाधिकरणम् ॥ २८ ॥

न च ‘कर्मणैव हि संसिद्धिमास्थिता जनकादय’^४ इत्यादिनाऽन्य-न्मोक्षसाधनम्—॥ ॐ विद्यैव तु निर्धारणात् ॐ ॥ ४८ ॥

^१ ४-९-३. छां.उ. ^२ ४-४-५. बृ.उ. ^३ लिङ्गभूयस्त्वाधिकरणम्. पा. ^४ ३-२०. भ.गी.

‘तमेव विदित्वाऽतिमृत्युमेति नान्यः पन्था विद्यते अयनाये’^१ति निर्धारणाद्विद्यैव मोक्षः ॥ ४८ ॥ ॐ दर्शनाच्च ॐ ॥ ४९ ॥ न केवलविद्यया किन्त्वपरोक्षज्ञानेनैव च । ‘सर्वान्परो माययाऽयं सिनीते दृष्ट्वैव तं मुच्यते नापरेणे’ति कौशिकश्रुतेः ॥ ४९ ॥ ॥ विद्याधिकरणम् ॥ २९ ॥

॥ ॐ श्रुत्यादिबलीयस्त्वाच्च न बाधः ॐ ॥ ५० ॥

सावधारणा बलवती श्रुतिः । ‘इन्द्रोऽश्वमेधांश्छतमिष्ट्वाऽपि राजा ब्रह्माणमीज्यं समुवाचोपसन्नः । न कर्मभिर्न धनैर्नैव चान्यैः । पश्ये-त्सुखं तेन तत्त्वं ब्रवीही’ति बलवलिङ्गम् ॥ ‘नास्त्यकृतः कृतेने’^२त्युप-पत्तिश्च । ‘कर्मणा बध्यते जन्तुर्विद्यया च विमुच्यते । तस्मात्कर्म न कुर्वन्ति यतयः पारदर्शिन’ इति युक्तिमद्भगवद्वचनम् ॥ अतो न प्रमाणान्तरबाधः । ‘कर्मणैवे’^३त्ययोगव्यवच्छेदः ॥ ५० ॥ अबाधाधि-करणम्^४ ॥ ३० ॥

॥ ॐ अनुबन्धादिभ्यश्च ॐ ॥ ५१ ॥ न केवलं श्रवणादिभिर्गुरुप्रसादेन च ब्रह्मदर्शनम् । किन्तु भक्त्यादिभिश्च ॥ ‘सर्वलक्षणसम्पन्नः सर्वज्ञो विष्णुतत्परः । यद्गुरुः सुप्रसन्नः सन्दद्यात्त-न्नान्यथा भवेत् ॥ तथाऽप्यनादिसंसिद्धो भक्त्यादिगुणपूगतः । लभे-द्गुरुप्रसादं च तस्मादेव च तद्भवेदि’ति ॥ ‘भक्तिर्विष्णौ गुरौ चैव गुरोर्नित्यप्रसन्नताम् । दद्याच्छमदमादिं च तेन चैते गुणाः पुनः । तैस्सर्वैर्दर्शनं विष्णोः श्रवणादिकृतं भवेदि’ति च नारायणतन्त्रे ॥ ५१ ॥ ॥ अनुबन्धाद्यधिकरणम् ॥ ३१ ॥

॥ ॐ प्रज्ञान्तरपृथक्त्ववहृष्टिश्च तदुक्तम् ॐ ॥ ५२ ॥ उपासनाभेदव(त्त)द्दर्शनभेदः । तच्चोक्तं कमठश्रुतौ—

^१ ३-८. श्वे.उ. ^२ १-२-१२. मुं.उ. ^३ ३-२०. भ.गी. ^४ श्रुत्यधिकरणम्. पा.

‘अन्तर्दृष्टयो बहिर्दृष्टयोऽवतारदृष्टयः सर्वदृष्टय इति । देवा वाव सर्व-
दृष्टयस्तेषु चोत्तरोत्तरमाब्रह्मणोऽन्येषु (तु) यथायोगं यथा ह्याचार्या
आचक्षत’ इति ॥ अध्यात्मे च—‘दृष्ट्यैव ह्यवताराणां मुच्यन्ते
केचिदञ्जसा । दर्शनेनाऽन्तरेणान्ये देवास्सर्वत्र दर्शनात् । तेषां
विशेषमाचार्यो वेत्ति सर्वज्ञतां गत’ इति ॥ ५२ ॥ दर्शनभेदाधि-
करणम्^१ ॥ ३२ ॥

॥ ॐ न सामान्यादप्युपलब्धेर्मृत्युवन्न हि
लोकापत्तिः ॐ ॥ ५३ ॥ न सामान्यदर्शनमात्रेण मुक्तिः । यथा
मृत्युमात्रात् । न हि लोकापत्तिमात्रं मुक्तिः ॥ ‘सामान्यदर्शनाल्लोका
मुक्तियोग्यात्मदर्शनादि’ति हि नारायणतन्त्रे ॥ ‘मुच्यते नात्र संदेहो
दृष्ट्या तु स्वात्मयोग्यये’ति च ॥ ‘दर्शनेनाऽत्मयोग्येन मुक्तिर्नान्येन
केनचिदि’ति चाध्यात्मे ॥ ५३ ॥ न सामान्याधिकरणम् ॥ ३३ ॥

‘भक्तिरेवैनं नयति भक्तिरेवैनं दर्शयति भक्तिवशः पुरुषो
भक्तिरेव भूयसी’ति माठरश्रुतेर्न परमात्मना दर्शनमिति चेन्न ।
‘तस्यैष आत्मा विशते ब्रह्मधामे’^२ति श्रुतेः । कथं तर्हेषा श्रुतिः—
॥ ॐ परेण च शब्दस्य ताद्विध्यं भूयस्त्वात्त्वनुबन्धः
ॐ ॥ ५४ ॥ परमात्मैवं(व) भक्त्या दर्शनं प्राप्य मुक्तिं ददातीति
प्रधानसाधनत्वाद्भक्तिः करणत्वेनोच्यते ॥ मायावैभवे च—‘भक्तिस्थः
परमो विष्णुस्तयैवैनं वशं नयेत् । तयैव दर्शनं यातः प्रदद्यान्मुक्ति-
मेतया ॥ स्नेहानुबन्धो यस्तस्मिन्बहुमानपुरस्सरः । भक्तिरित्युच्यते
सैव करणं परमी(मे)शितुरिति ॥ सर्वशब्दानां ब्रह्मणि प्रवृत्तेश्च ॥ ५४ ॥
॥ ताद्विद्याधिकरणम्^३ ॥ ३४ ॥

^१ प्रज्ञान्तराधिकरणम्. पा. ^२ ३-२-४. मुं.उ. ^३ परेणाधिकरणम्.

जीवांशानां पृथुगुत्पत्तेर्नानादियोग्यताऽपेक्षेति न मन्तव्यम् ।
कुतः ?— ॥ ॐ एक आत्मनश्शरीरे भावात् ॐ ॥
॥ ५५ ॥ अंशांशिनोरेकत्वमेव । अंशिकर्म(वि)निर्मितशरीर एवांशस्य
भावात् ॥ ५५ ॥ ॐ व्यतिरेकस्तद्भावभावित्वान्न तूप-
लब्धिवत् ॐ ॥ ५६ ॥ ज्ञानादिभावे^१ विद्यमानेऽपि नांशांशिनोः
पृथग्भाव एव । तदुपासनादिभोगादंशस्य । परमसंहितायां च—
‘अंशिनस्तु पृथग्जाता अंशास्तस्यैव कर्मणा । पुनरैक्यं प्रपद्यन्ते नात्र
कार्या विचारणे’ति ॥ ५६ ॥ एकाधिकरणम् ॥ ३५ ॥

॥ ॐ अङ्गावबद्धास्तु न शाखासु हि प्रतिवेदम्
ॐ ॥ ५७ ॥ ब्रह्माद्यङ्गदेवतावद्गोपासनादि प्रतिशाखं प्रतिवेदं
च नोपसंहियते । हिशब्दात्—‘समत्वाद्गोचरत्वाद्वा नाङ्गदेवा-
द्युपासनम् । उपसंहार्यमित्याहुर्वेदसिद्धान्तवेदिन’ इति ब्रह्मतर्क-
वचनात् ॥ ५७ ॥ ॐ मन्त्रादिवद्वाऽविरोधः ॐ ॥ ५८ ॥
सर्वदेवतामन्त्रा यथाऽधीयन्त एवमविरोधो वा । ‘उपासनाङ्गदेवानां
परमाङ्गतया भवेत् । उपसंहृतिर्विशेषे तु फलानामन्यथा न तु ॥
पुरुषाणां विशेषाद्वा यथायोगं भविष्यती’ति बृहत्तन्त्रे ॥ ५८ ॥
॥ अङ्गावबद्धाधिकरणम् ॥ ३६ ॥

॥ ॐ भूम्नः क्रतुवज्ज्यायस्त्वं तथाच दर्शयति
ॐ ॥ ५९ ॥ सर्वगुणेषु भूमगुणस्य ज्यायस्त्वं क्रतुवत्सर्वत्र सह-
भावात्^२ ॥ ‘भूमैव देवः परमो ह्युपास्यो नैवाभूमा फलमेषां विधत्ते ।
तस्माद्भूमा गुणतो वै विशिष्टो यथा क्रतुः कर्ममध्ये विशिष्ट’ इति च
गौपवनश्रुतिः ॥ ५९ ॥ भूमाधिकरणम् ॥ ३७ ॥

^१ भेदे. पा. ^२ दीक्षाप्रायणीयोदयनीय सवनत्रयावभृथात्मकः क्रतुः
इत्यधिकः पाठः क्वचित् ।

॥ ॐ नाना शब्दादिभेदात् ॐ ॥ ६० ॥ 'शब्दोऽनुमा
तथैवाक्षो योग्यताभेदतस्सदा । ब्रह्मादीनामेकमर्थं बहुधा दर्शयन्ति
हि ॥ अतः पूर्णत्वमीशस्य नानैवैषां ग्रह्यते । अतः फलस्य नानात्वं
नानैवोपासनं (ना) यत' इति ब्रह्मतर्कः । अतो भूमत्वमपि नानैवोपास्यते
॥ ६० ॥ नाना(शब्दा)धिकरणम् ॥ ३८ ॥

॥ ॐ विकल्पो विशिष्टफलत्वात् ॐ ॥ ६१ ॥
स्वयोग्योपासनानन्तरं सामान्यस्यापि कस्यचिदुपासनं विकल्पेन भवति
विशिष्टफलापेक्षया ॥ 'मुक्त्यर्थमात्मयोग्यं हि कार्यमेव ह्युपासनम् ।
नृसिंहादिकमन्यच्च दुरितादिनिवृत्तये । उपास्यते यथायोगं न वा
फलविभेदत' इति (च) ब्रह्मतर्कः ॥ ६१ ॥ विकल्पाधिकरणम् ॥ ३९ ॥

॥ ॐ काम्यास्तु यथाकामं समुच्चीयेरन्न वा
पूर्वहेत्वभावात् ॐ ॥ ६२ ॥ 'यस्य यस्य हि यः कामस्तस्य
तस्य ह्युपासनम् । तादृशानां गुणानां च समाहारं प्रकल्पयेत् ॥
अकामत्वान्मुमुक्षूणां न वा तेषामुपासनम् । तुष्ट्यर्थमीश्वरस्यैव नैवोपासा
विदुष्यती'ति बृहत्तन्त्रे ॥ ६२ ॥ काम्याधिकरणम् ॥ ४० ॥

॥ ॐ अङ्गेषु यथाऽऽश्रयभावः ॐ ॥ ६३ ॥
अङ्गदेवतानां यथा यथा परमेश्वराङ्गाश्रयत्वं 'चक्षोः सूर्यो अजायते'
त्यादि तथा भावना कर्तव्या ॥ ६३ ॥ ॐ शिष्टेश्च ॐ ॥ ६४ ॥
'यस्मिन्यस्मिन्यो हि चाङ्गे निविष्टः परस्य चिन्त्यः स तथा तथैवे'ति
पौत्रायणश्रुतेः ॥ ६४ ॥ ॐ समाहारात् ॐ ॥ ६५ ॥
'अङ्गैः पराद्ये हि देवा विसृष्टास्तत्तदुपाणपरमे संहरेत । तांश्चापि तत्रैव

विचिन्त्य देवान्स्थानं मुमुक्षुः परमं व्रजेते'ति काषायणश्रुतौ समाहार-
वचनाच्च ॥ ६५ ॥ ॐ गुणसाधारण्यश्रुतेश्च ॐ ॥ ६६ ॥
'साधारण्यात्सर्वगुणाः परस्य समाहार्यास्तत्त्वदृशो मुमुक्षोरि'ति माण्डव्य-
श्रुतेश्च ॥ ६६ ॥ यथाश्रयभावाधिकरणम्^१ ॥ ४१ ॥

॥ ॐ न वाऽतत्सहभावश्रुतेः ॐ ॥ ६७ ॥ न वाऽङ्ग-
देवतोपसंहारः कार्यः । उपसंहारस्य सहाश्रवणात् ॥ ६७ ॥
॥ ॐ दर्शनाच्च ॐ ॥ ६८ ॥ 'सत्यो ज्ञानः परमानन्दरूप
आत्मेत्येवं नित्यदोपासनं स्यात् । नान्यत्किञ्चित्समुपासीत धीरः
सर्वैर्गुणैर्देवगणा उपासत' इति कमठश्रुतौ ॥ ६८ ॥ नवाधिकरणम् ॥ ४२ ॥
इति श्रीमत्कृष्णद्वैपायनकृतब्रह्मसूत्रभाष्ये श्रीमदानन्दतीर्थभगवत्पादा-
चार्यविरचिते तृतीयाध्यायस्य तृतीयः पादः ॥ ३ ॥ ३ ॥

ज्ञानसामर्थ्यमस्मिन्पाद उच्यते ॥ ॐ पुरुषार्थोऽतः
शब्दादिति बादरायणः ॐ ॥ १ ॥ यद्दर्शनार्थमुपासनोक्ता
तस्माद्दर्शनात्सर्वपुरुषार्थप्राप्तिरिति बादरायणो मन्यते । 'यं यं लोकं
मनसा संविभाति विशुद्धसत्त्वः कामयते यांश्च कामान् । तं तं लोकं
जयते तांश्च कामांस्तस्मादात्मज्ञं ह्यर्चयेद्भूतिकाम'^२ इति शब्दात् ॥ १ ॥
॥ ॐ शेषत्वात्पुरुषार्थवादो यथाऽन्येष्विति जैमिनिः
ॐ ॥ २ ॥ अस्त्येव मोक्षसाधनत्वं ज्ञानस्य । स्वर्गादिषु तत्साधन-
कर्मशेषत्वेन ॥ 'स्वर्गं धनादेहतो वै गृहाच्च प्राप्स्यन्ति धीरा नत्वधीराः
पुतश्चिदि'ति वदति जैमिनिः ॥ २ ॥ ॐ आचारदर्शनात् ॐ ॥
॥ ३ ॥ ज्ञानिनामेव देवादीनामाचारदर्शनात् ॥ ३ ॥ ॐ तच्छ्रुतेः
ॐ ॥ ४ ॥ 'यदेव विद्यया करोति श्रद्धयोपनिषदा तदेव वीर्यवत्तरं

भवती'ति शेषत्वश्रुतेः ॥ ४ ॥ ॐ समन्वारम्भणात् ॐ ॥
 ॥ ५ ॥ 'कर्मैव देहं दैविकं मानुषं वाऽप्यन्वारभेन्नापरस्तत्र हेतुः ।
 भोगांस्तदीयांश्च यथाविभागं ददाति कर्मैव शुभाशुभं यदि'ति माठर-
 श्रुतेश्च । संशब्दः प्राधान्यं दर्शयति ॥ ५ ॥ ॐ तद्वतो विधानात्
 ॐ ॥ ६ ॥ 'ज्ञानी च कर्माणि सदोदितानि कुर्यादकामः सततं
 भवेते'ति कमठश्रुतौ ज्ञानवतोऽपि विधानात् ॥ ६ ॥ ॐ नियमाच्च
 ॐ ॥ ७ ॥ 'कुर्वन्नेवेह कर्माणि जिजीविषेच्छतः समाः । एवं
 त्वयि नान्यथेतोऽस्ति न कर्म लिप्यते नर'^२ इति ॥ ७ ॥
 ॥ ॐ अधिकोपदेशात्तु बादरायणस्यैवं तद्दर्शनात्
 ॐ ॥ ८ ॥ 'ज्ञानादेव स्वर्गो ज्ञानादेवापवर्गो ज्ञानादेव कामाः
 सम्पद्यन्ते । अथापि यथा यथा कर्म कुरुते तथा तथाऽधिको
 भवती'ति कौण्ठरव्यश्रुतेः ॥ युधिष्ठिरादीनां राजसूयादिना फलाधिक्य-
 दर्शनाच्चेति बादरायण(स्य)मतम् ॥ ८ ॥ ॐ तुल्यं तु दर्शनम्
 ॐ ॥ ९ ॥ राजसूयादिकृतावकृतौ च सममेव तेषां विज्ञानम् ।
 'विज्ञातमेतत्सर्वेषां मुनीनां ब्रह्मदर्शनात् । स्यादेव मोक्षो नान्यस्मादिति
 तत्रापि चित्रता ॥ स्वर्गादयः कर्मणैव नान्येनेत्यपरे विदुः ।
 ज्ञानेनाऽधिक्यमित्याहुर्जैमिन्याद्यास्तु केचन ॥ अदृष्टमेव ज्ञानेन दृष्टं
 नैवोपलभ्यते । इति केचिद्विदः प्राहुर्व्यासशिष्या इमेऽखिलाः ॥
 यस्माद्व्यासमतं सर्वं सत्यमेव ततोऽखिलम् । यथाऽऽकाशस्त्वनन्तोऽपि
 व्यामो हस्तावधिस्तथा । प्रादेशोऽपि हि सत्येन तथैतेषां मतानि तु ॥
 स्वयं तु भगवान्व्यासो व्याप्तज्ञानमहांशुमान् । अनन्ताकाशवत्पश्य-

नखिलं पुरुषोत्तमः ॥ ज्ञानेनैवाऽप्यते सर्वं कर्मणा त्वधिकं भवेत् ।
 इति प्राह महायोगी पुमर्थानां विनिर्णयमिति भविष्यत्पूर्वणि ।
 'ज्ञानिनामपि देवानां विशेषः कर्मभिर्भवेत् । चीर्णेऽकृते वा ज्ञानस्य
 न विशेषोऽस्ति कर्मणी'ति ब्रह्मतर्के ॥ ९ ॥ पुरुषार्थाधिकरणम् ॥ १ ॥

सर्वेषां पुरुषार्थापेक्षित्वाज्ज्ञानाधिकारितेत्यत आह— ॥ ॐ

असार्वत्रिकी ॐ ॥ १० ॥ न सर्वेषामधिकारः ॥ १० ॥

॥ ॐ विभागश्शतवत् ॐ ॥ ११ ॥ 'नवक्रोड्यो हि देवानां
 तेषां मध्ये शतस्य तु । सोमाधिकारो वेदोक्तो ब्रह्मणी द्वे शताधिके ॥
 यथा तथैवासङ्ख्येयाः प्रजास्तासु कियाञ्जनः । ज्ञानाधिकारी सम्प्रोक्तो
 विष्णुपादैकसंश्रय' इति वचनात्सुखापेक्षासाम्येऽपि विभाग इष्यतेऽधि-
 कारार्थम् ॥ ११ ॥ कस्याधिकारः ?— ॥ ॐ अध्ययनमात्रवतः
 ॐ ॥ १२ ॥ 'अवैष्णवस्य वेदेऽपि ह्यधिकारो न विद्यते । गुरुभक्ति-
 विहीनस्य शमादिरहितस्य च । न च वर्णावरस्यापि तस्मादध्ययना-
 न्वितः । ब्रह्मज्ञाने तु वेदोक्तेऽप्य(ह्य)धिकारी सतां मत' इति ब्रह्मतर्के ॥
 'पठेद्वेदानथार्थानधीयीताथ विचार्य ब्रह्म विन्देदि'ति कौषारव-
 श्रुतिः ॥ १२ ॥ अधिकाराधिकरणम्^१ ॥ २ ॥

॥ ॐ नाविशेषात् ॐ ॥ १३ ॥ न सामान्येनाधिकारो
 देवादीनाम् । 'अथ पुमर्थसाधनान्यर्थो धर्मो ज्ञानमित्युत्तरोत्तरम् ।
 तत्राधिकारिणो मनुष्या ऋषयो देवा इत्युत्तरोत्तरमिति कौण्डिन्य-
 श्रुतिः ॥ १३ ॥ अधिकारविशेषाधिकरणम्^२ ॥ ३ ॥

'अथ मुनिरमौनं च मौनं च निर्विद्याथ ब्राह्मणः स ब्राह्मणः
 केन स्याद्येन स्यात्तेनेदृश एवे'^३ति ज्ञानिनो यथेष्टाचरणं विधीयत इत्यत

आह—॥ ॐ स्तुतयेनुमतिर्वा ॐ ॥ १४ ॥ न विधिः ।
 ज्ञानिनः स्तुतये अनुमतिमात्रं वा । युज्यते च ॥ १४ ॥ ॐ काम-
 कारेण चैके ॐ ॥ १५ ॥ 'कामचाराः कामभक्षाः कामवादाः
 कामेनैवेमं देहमत्सृज्याथ परात्परमीयुरनारम्भणमि'ति चैके पठन्ति ॥
 ॥ १५ ॥ ॐ उपमर्दं च ॐ ॥ १६ ॥ 'ओमित्युच्चार्यान्त-
 रिममात्मानमभिपश्योपमृद्य पुण्यं च पापं च काममाचरन्तो ब्रह्मानु-
 व्रजन्ती'ति च तुरश्रुतौ ॥ १६ ॥ ॐ ऊर्ध्वरेतस्सु च शब्दे
 हि ॐ ॥ १७ ॥ न तावता कामचाराणां ज्ञानेऽधिकारः । 'य
 इमं परमं गुह्यमूर्ध्वरेतस्सु भाषयेत् । न तथा विद्यते भूयान्यं
 प्राप्यान्येऽपि भूयस' इति माठरश्रुतेः ॥ १७ ॥ ॐ परामर्शं
 जैमिनिरचोदना चापवदति हि ॐ ॥ १८ ॥ 'प्रात-
 रुत्थायाथ सन्ध्यामुपासीत यत्सन्ध्यामुपासते ब्रह्मैव तदुपासतेऽथ
 देवान्नमेजुहुयाद्वेदानावर्तयीत नान्यत्किञ्चिदाचरेन्न सुरां पिबेन्न
 पलाण्डुं भक्षयीत न भृशं वदेन्न विस्मरेदात्मनं सोमं पिबेद्भुतशेषेण
 वर्तयेदि'त्युक्ताचारपरामर्शेन विधिवन्धवर्जितत्वेन कामत एव तस्य
 चरणं कामचार इति जैमिनिर्मन्यते ॥ न च निषिद्धं कर्म कर्तव्य-
 मेवेति चोदना ॥ 'ब्राह्मणो न हन्तव्यः' इत्याद्यपवादश्च ॥ १८ ॥
 ॥ ॐ अनुष्ठेयं बादरायणः साम्यश्रुतेः ॐ ॥ १९ ॥
 अनुष्ठेयानां मध्य एष कामतश्चरणं कामतो निवृत्तिरिति बादरायणो
 मन्यते । 'केन स्याद्येन स्यात्तेनेदृश एवे'ति साम्यश्रुतेः ॥ 'यस्त्वात्म-
 रतिरेव स्यादात्मतृप्तश्च मानवः । आत्मन्येव च सन्तुष्टस्तस्य कार्यं न

¹ सामशाखा.

² ५-५-१. वृ.उ.

विद्यत' इति भगवद्रचनाच्च ॥ १९ ॥ ॐ विधिर्वा धारणवत्
 ॐ ॥ २० ॥ 'केन स्याद्येन स्यादि'ति विधिर्वा । यथा वेद-
 धारणं त्रैवर्णिकानां विहितं नान्येषाम् । एवं स्वमतानुसारिणी प्रवृत्ति-
 ज्ञानिनां विहिता । न तत्राधर्मशङ्का कार्या । नान्येषामिति वा ।
 'स्वेच्छयैव प्रवृत्तिस्तु ब्रह्मणो विधिचोदिता । नाऽशङ्क्यं तन्मतं कापि
 विष्णोः प्रत्यक्षचोदना । इतरेषां न विहिता स्वेच्छावृत्तिः कथञ्चने'ति
 हि ब्राह्मे ॥ २० ॥ ॐ स्तुतिमात्रमुपादानादिति चेन्ना-
 पूर्वत्वात् ॐ ॥ २१ ॥ स्तुतिमात्रमेव स्वेच्छाचरणं न विधिः ।
 तैरपि सामान्यविधिस्वीकारादिति चेन्न । अपूर्वत्वात्—परवशत्वात् ॥
 सर्वविध्यतिक्रमेण स्तुतिमात्रविषयत्वं परब्रह्मण एव हि ॥ विधीनां
 विषयास्त्वन्ये ब्रह्मणः स्वेच्छया कृतौ । परस्य ब्रह्मणो ह्येव सर्वविध्यति-
 दूरते'ति ब्रह्मतर्के ॥ २१ ॥ ॐ भावशब्दाच्च ॐ ॥ २२ ॥
 'यथाविधानमपरे विधिर्भावे प्रजापतेः । ब्रह्मणः परमस्यैव सर्वविध्यति-
 दूरते'ति च तुरश्रुतौ ॥ २२ ॥ ॐ पारिल्लवार्था इति चेन्न
 विशेषितत्वात् ॐ ॥ २३ ॥ 'केन स्याद्येन स्यादि'त्यादयः
 स्थिरत्वनिवृत्त्यर्था इति चेन्न । 'त्रेधा हि ज्ञानिनो ह वाव भवन्ति
 विधिनियता अनियताः स्वेच्छानियता इति । विधिनियता मनुष्या
 अनियता हि देवा ब्रह्मैव स्वेच्छानियत' इति गौपवनश्रुतौ विशेषित-
 त्वात् ॥ २३ ॥ ॐ तथाचैकवाक्योपबन्धात् ॐ ॥ २४ ॥
 एवं सति विधिवाक्यानां स्वेच्छावृत्तिवाक्यानां च सम्बन्धो भवति ॥ २४ ॥
 ॥ ॐ अत एव चाम्नीन्धनाद्यनपेक्षा ॐ ॥ २५ ॥
 अत एव ज्ञानस्य मोक्षदाने नाग्निहोत्राद्यपेक्षा । ब्रह्मतर्के च—'येषां
 ज्ञानं समुत्पन्नं तेषां मोक्षो विनिश्चितः । शुभकर्मभिराधिक्यं

विपरीतैर्विपर्ययः ॥ स्वेच्छानुवृत्त्यैव भवेद्ब्रह्मणः प्रायशस्तथा ।
 देवानामपि सर्वेषां विशेषादुत्तरोत्तरमिति ॥ २५ ॥ ॐ सर्वापेक्षा
 च यज्ञादिश्रुतेरश्ववत् ॐ ॥ २६ ॥ सर्वधर्मापेक्षा च
 ज्ञानस्योत्पत्तौ । 'विविदिषन्ति यज्ञेन दानेन तपसाऽनाशकेने'ति
 श्रुतेः ॥ यथा गतिनिष्पत्त्यर्थमश्वादयोऽपेक्ष्यन्ते न विनिष्पन्नगते-
 र्गामादिप्राप्तौ ॥ २६ ॥ ॐ शमदमाद्युपेतः स्यात्तथाऽपि
 तु तद्विधेस्तदङ्गतया तेषामवश्यानुष्ठेयत्वात् ॐ ॥
 ॥ २७ ॥ यद्यपि ज्ञानेनैव मोक्षो नियतस्तथाऽपि ज्ञानी शम-
 दमाद्युपेतः स्यात् । 'आचार्याद्विद्यामवाप्यैतमात्मानमभिपश्यन्शान्तो
 भवेद्भान्तो भवेदनुकूलो भवेदाचार्यं परिचरेत्परिचरेदाचार्यमिति
 माठरश्रुतौ ज्ञानिनोऽपि तद्विधेः ॥ 'ब्राह्मीं वाव त उपनिषदमब्रूमेति
 तस्यै तपो दमः कर्मेति प्रतिष्ठा वेदाः सर्वाङ्गानि सत्यमायतनम् ।
 यो वा एतामुपनिषदमेवं वेदे'ति ज्ञानाङ्गतया तेषामवश्यानुष्ठेयत्वात् ॥
 'यस्य ज्ञानं तस्य मोक्ष इति नात्र विचारणा । तस्य शान्त्यादयोऽङ्गानि
 तस्मात्तेषामनुष्ठितिः । अवश्यकरणीया स्यादन्यथाऽल्पफलं भवेदि'ति
 आग्नेये ॥ तुल्यशब्दः पूर्णफलार्थत्वं सूचयति ॥ २७ ॥ ॐ सर्वा-
 न्नानुमतिश्च प्राणाल्यये तद्दर्शनात् ॐ ॥ २८ ॥
 'यदि ह वा अप्येवंविन्निखिलं भक्षयितैवमेव स भवती'ति सर्वान्नानुमतिः
 प्राणाल्ययविषया । 'न वा अजीविष्यमिमानस्वादन्निति होवाच
 कामो म उदपानमि'ति दर्शनात् ॥ २८ ॥ ॐ अबाधाच्च
 ॐ ॥ २९ ॥ 'अन्याय्यचरणाभावे न हि ज्ञानस्य बाधनम् ।
 अतो विद्वानपि न्याय्यं वर्तेतोत्कर्षसिद्धय' इति ब्रह्मर्तके ॥ २९ ॥

॥ ॐ अपि स्मर्यते ॐ ॥ ३० ॥ 'अतीतानागतज्ञानी त्रैलोक्यो-
 द्दरणक्षमः । एतादृशोऽपि नाऽचारं श्रौतं स्मार्तं परित्यजेदि'ति
 हरिवंशेषु ॥ ३० ॥ ॐ शब्दश्चातोऽकामकारे ॐ ॥
 ॥ ३१ ॥ 'स य एतदेवं विदेवं मन्वानं एवं पश्यन्न कामचरितं
 चरेन्न कामं भक्षयित न काममनुवर्तेते'ति कौण्डिन्यश्रुतौ ॥ अत
 इत्यल्पफलत्वं सूचयति । 'न निषिद्धानि वर्तेत पूर्णज्ञानफलेच्छये'ति
 पात्रे ॥ ३१ ॥ ॐ विहितत्वाच्चाऽश्रमकर्मापि ॐ ॥
 ॥ ३२ ॥ न केवलं निषिद्धाकरणेन पूर्यते । कर्तव्यं च वर्णाश्रम-
 विहितं कर्म ॥ 'पश्यन्नपीममात्मानं कुर्यात्कर्माविचारयन् । यदात्मनः
 सुनियतमानन्दोत्कर्षमाप्नुयादि'ति कौषारवश्रुतौ विहितत्वाच्च ॥ अपि
 शब्दो वर्णधर्मसमुच्चयार्थः ॥ ३२ ॥ ॐ सहकारित्वेन च ॐ ॥
 ॥ ३३ ॥ 'यथा राज्ञः सहकार्येव मन्त्री तथाऽप्युते तं क्षितिपः
 कार्यमृच्छेत् । एवं ज्ञानं कर्म विनाऽपि कार्यं सहायभूतं न विचारः
 कुतश्चिदि'ति कमठश्रुतौ सहकारित्वोक्तेश्च ॥ 'ज्ञानान्मोक्षो भवत्येव
 सर्वाकार्यकृतोऽपि तु । आनन्दो हसतेऽकार्याच्छुभं कृत्वा च वर्धत'
 इति (च) ब्रह्माण्डे ॥ 'सर्वदुःखनिवृत्तिश्च ज्ञानिनो निश्चितैव हि ।
 उपासया कर्मभिश्च भक्त्या चाऽनन्दचित्रते'ति बृहत्तन्त्रे ॥ 'धर्म-
 स्वरूपचित्रत्वाद्यो यो देवमनोगतः । स एव धर्मो विज्ञेयो न ह्येत
 लोकसम्मिता' इति च पात्रे ॥ ३३ ॥ कामचाराधिकरणम् ॥ ४ ॥

॥ ॐ सर्वथाऽपि तु त एवोभयलिङ्गात् ॐ ॥

॥ ३४ ॥ सर्वप्रकारेणोत्साहेऽपि ये ज्ञानयोग्यास्त एव ज्ञानं प्राप्नुवन्ति
 नान्ये । 'य आत्माऽपहतपाप्मा विजरो विमृत्युर्विशोकोऽविजिघ-

त्तोऽपिपासः सत्यकामः सत्यसङ्कल्पः सोऽन्वेष्टव्यः स विजिज्ञासितव्यः^१।
इति श्रुत्याऽऽचार्योपदेशसाम्येऽपि विरोचनो विपरीतज्ञानमापेन्द्रः
सम्यग्ज्ञानमित्युभयविधलिङ्गात् ॥ ३४ ॥ ॐ अनभिभवं च
दर्शयति ॐ ॥ ३५ ॥ 'दैवीमेव सम्पत्तिं देवा अभिगच्छ-
न्त्यासुरीमेव चासुरा नैतयोरभिभवः कदाचित्स्वभाव एव ह्यवतिष्ठत'
इति स्वभावानभिभवं च दर्शयति ॥ ३५ ॥ ॐ अन्तरा चापि
तु तद्दृष्टेः ॐ ॥ ३६ ॥ सम्यग्ज्ञानविपरीतज्ञानयोरन्तरा
स्थितानामपि देवासुरभावयोर्दार्ढ्यदृष्टेः ॥ ३६ ॥ ॐ अपि
स्मर्यते ॐ ॥ ३७ ॥ 'असुरा आसुरेणैव स्वभावेन च कर्मणा ।
ज्ञानेन विपरीतेन तमो यान्ति विनिश्चयात् ॥ देवा दैवस्वभावेन
कर्मणा चाप्यसंशयम् । सम्यग्ज्ञानेन परमां गतिं गच्छन्ति वैष्णवीम् ॥
नानयोरन्यथाभावः कदाचित्कापि विद्यते । मानुषा मिश्रमतयो
विमिश्रगतयोऽपि चे'ति स्कान्दे ॥ ३७ ॥ ॐ विशेषानुग्रहं च
ॐ ॥ ३८ ॥ 'शृण्वे वीर उग्रमुग्रं दमायन्नन्यमन्यमति नेनीयमानः ।
एधमानद्विलुभयस्य राजा चोष्कूयते विश इन्द्रो मनुष्यानि'^२ति
विशेषानुग्रहं च दर्शयति देवेषु परमेश्वरस्य ॥ 'असुरान्दमयन्विष्णुः
स्वपदं च सुरान्नयन् । पुनः पुनर्मानुषांस्तु सृतावावर्तयत्यसावि'ति
भविष्यत्पर्वणि ॥ ३८ ॥ ॐ अतस्त्वितरज्ज्यायो लिङ्गाच्च
ॐ ॥ ३९ ॥ देवभागादसुरभाग एव बहुलः । 'तस्मान्न जनता-
मियादि'^३ति लिङ्गात् ॥ चशब्दात्ततः कनीयसा एव देवा ज्यायसा
असुरा'^४ इति श्रुतेश्च ॥ 'असुरा बहुला यस्मात्तस्मान्न जनतामियादि'ति

^१ ८-७-३. छां.उ. ^२ ६-४७-१६. ऋ.सं. ३-३-१०. बृ.उ.

^४ ३-३-१. बृ.उ.

च ब्राह्मे ॥ ३९ ॥ ॐ तद्भूतस्य तु तद्भावो जैमिनेरपि
नियमातद्रूपाभावेभ्यः ॐ ॥ ४० ॥ असुरजातेरेवासुरत्वं
देवजातेरेव देवत्वं जैमिनेरपि सिद्धमेव । 'नासुरा दैवीं न देवा
आसुरीं न मनुष्या दैवीमासुरीं च गतिमीयुरात्मीयामेव जाति-
मनुभवन्ती'ति नियमश्रुतेः ॥ 'नासुराणां दैवं रूपं न देवानामासुरं
नचोभयं मनुष्याणां यो यद्रूपः स तद्रूपो निसर्गो ह्येष भवती'त्य-
तद्रूपत्वश्रुतेः ॥ 'तं भूतिरिति देवा उपासाञ्चक्रिरे ते बभूवुस्तस्माद्वाप्ये-
तर्हि सुप्तो भूर्भूरित्येव प्रथसित्यभूतिरित्यसुरास्ते ह परावभूवुरि'^१ति
देवासुराणां भावाभावश्रुतेश्च ॥ 'देवानां भूतिरित्येव मनो विष्णौ
स्वभावतः । असुराणामभूतित्वेनैतन्नेयमतोऽन्यथा ॥ देवाः शापाभि-
भूतत्वात्प्रह्लादाद्या बभूवुरिरे । अतः सुगतिरेतेषां नान्यथा व्यत्ययो
भवेदि'ति चाध्यात्मे ॥ ४० ॥ उभयलिङ्गाधिकरणम् ॥ ५ ॥

॥ ॐ न चाऽधिकारिकमपि पतनानुमानात्तद-
योगात् ॐ ॥ ४१ ॥ न च परमात्मैश्वर्यादिकमाकाङ्क्ष्यम् ।
ब्रह्मादीनामपि नाऽकाङ्क्ष्यं, किमु परस्येति सूचयितुमपिशब्दः ।
शब्दस्तु ज्ञानार्थिनां पूर्वोक्तादित्थम्भावान्तरसूचकः । अयोग्यमारोढुं
प्रयतन् प्रपतन् हि दृश्यते ॥ एवमयोग्यस्य परमात्मैश्वर्यस्य ब्रह्मादि-
पदस्य चाकाङ्क्षायां पतनमनुमीयते ॥ 'न देवपदमन्विच्छेत्कुत एव
हरेर्गुणान् । इच्छन्पतति पूर्वस्मादधस्ताद्यत्र नोत्थितिरिति ब्रह्माण्डे ॥
'स्वकीयमिच्छमानं तु राजाद्याः पातयन्ति हि । एवमेव सुराद्याश्च
हरिश्च स्वपदेच्छुकमि'त्याद्यनुमानरूपवाक्याच्च ॥ 'मायाभिरुत्तिसृप्तत
इन्द्र द्यामारुरुक्षतः । अव दस्यूरधूनुथा'^२ इति श्रुतिः ॥ ४१ ॥
॥ ॐ उपपूर्वमपीत्येके भावशमनवत्तदुक्तम् ॐ ॥ ४२ ॥

^१ २-१-८. ऐ.आ. ^२ ८-१४-१४. ऋ.सं.

उपदेवपदं च नापेक्ष्यमित्येके । भावश्मनवद्विषयदेव । तच्चोक्त-
मिन्द्रद्युम्नश्रुतौ—‘अथ यथर्षीन्प्रजापतीन्नाकाङ्क्षेदेवं न गन्धर्वा-
विद्याधराञ्च सिद्धानि’ति । बृहत्संहितायां च — ‘न देवानभि-
काङ्क्षेत कुत एव हरेर्गुणान् । प्राजापत्याञ्च चाऽर्षाश्च गान्धर्वादी-
नपि क्वचित् । ऋष्यादिषु विशेषे तु दोषो नैवाविशेषि(ष)त’ इति विशेष-
दर्शनार्थमेक इत्युक्तम् ॥४२॥ ॐ बहिस्तूभयथाऽपि स्मृते-
राचाराच्च ॐ ॥ ४३ ॥ देवर्षिगन्धर्वादिपदेभ्योऽन्यत्र शुभ-
विषय आकाङ्क्षायामनाकाङ्क्षायां च न पतनम् । देवर्षिगन्धर्वाणां
पदाकाङ्क्षी पतेद्भुवम् । अन्यत्र शुभमाकाङ्क्षन् पतेदविरोधत इति
स्मृतेः ॥ ‘नानात्वमेव कामानां नाकामः क्व च दृश्यते । अतोऽ-
विरुद्धकामः स्यादकामस्तेन भण्यत’ इत्याचाराच्च ॥४३॥ आधिकारि-
काधिकरणम् ॥ ६ ॥

॥ ॐ स्वामिनः फलश्रुतेरित्यात्रेयः ॐ ॥४४॥
‘ब्रह्मविदाप्नोति पर’^१मित्यादिफलं स्वामिनां देवानामेव भवति । ‘यद्
किञ्चेमाः प्रजाः शुभमाचरन्ति देवा एव तदाचरन्ति यद्दु किं चेमाः
प्रजा विजानते देवा एव तद्विजानते देवानां ह्येतद्भवति स्वामी
फलमश्नुते नास्वामी कर्म कुर्वाण’ इति माध्यन्दिनायनश्रुतेरित्यात्रेयो
मन्यते ॥ ४४ ॥ ॐ आर्तिवज्यमित्यौडुलोमिस्तस्मै हि
परिक्रियते ॐ ॥ ४५ ॥ सत्रयागेष्टृत्वजामपि फलदर्शनादल्प-
फलं प्रजानामपि भवतीत्यौडुलोमिर्मन्यते । तदर्थं देवैः क्रियमाण-
त्वात् ॥ ४५ ॥ ॐ सहकार्यन्तरविधिः पक्षेण तृतीय-
तद्वतो विध्यादिवत् ॐ ॥४६॥ तृतीयः स्वपक्षः । देवानां

ज्ञानादिकर्मणि सहकार्यन्तरत्वेन प्रजा विधीयन्ते । यथा प्रजावतो
राज्ञः प्रजाः सहकारित्वेन विधीयन्ते । यथा वाऽऽचार्यस्य शिष्याः ॥
वाराहे च—‘ज्ञानादिदानं देवानां विष्णुना साधु चोदितम् । वेदे च
तेषां विहितं तत्राऽचार्यो महत्तरः ॥ विहितस्सहकारित्वे सहकार्यन्तरं
प्रजाः । पातृत्वेन यथा राज्ञो यथा शिष्या गुरोरपि ॥ तस्माच्छ्रुतं
फलं तासामाचार्याणां महत्तरम् । ततो महत्तरं प्रोक्तं देवानामुत्तरोत्तर-
मि’ति ॥ ४६ ॥ फलश्रुत्यधिकरणम् ॥ ७ ॥

॥ ॐ कृत्स्नभावात्तु गृहिणोपसंहारः ॐ ॥४७॥
‘कुटुम्बे शुचौ देशे स्वाध्यायमधीयानो धार्मिकान्विदधदि’त्युक्त्वा ‘न
च पुनरावर्तते न च पुनरावर्तत’^१ इति गृहिणोपसंहारः क्रियते तस्मा-
द्ब्रह्मस्थस्यैवोत्तरमिति न वाच्यम् । यतः कृत्स्नगृहस्थान्देवानपेक्ष्यैवोप-
संहारः क्रियते ॥ ‘कृत्स्ना ह्येते गृहिणो देवाः कृत्स्ना ह्येते यतयोऽस्त-
एतेषां न पुत्रा दायमुपयन्ति न चैते गृहान्विसृजन्त्यरागा अद्वेषा
अलोभाः सर्वभोगाः सर्वज्ञाः सर्वकर्तार’ इति पौत्रायणश्रुतिः ॥ ४७ ॥
॥ ॐ मौनवदितरेषामप्युपदेशात् ॐ ॥४८॥ न चाऽश्रम-
द्वयमेव देवानाम् । ‘देवा एव ब्रह्मचारिणो देवा एव गृहस्था देवा
एव वनस्था यथा ह्येते मुनय एवं सर्ववर्णाः सर्वाश्रमाः सर्व ह्येते कर्म
कुर्वन्ती’ति कौण्डिन्यश्रुतौ यतित्वदृष्टान्तेनान्येषामप्युपदेशात् ॥ ४८ ॥
॥ कृत्स्नभावाधिकरणम् ॥ ८ ॥

॥ ॐ अनाविष्कुर्वन्नन्वयात् ॐ ॥ ४९ ॥ ‘एतां
विद्यामधीत्य ब्रह्मदर्शी वाव भवति । स एतां मनुष्येषु विब्रूयात् ।
यथा यथा ह वै ब्रूयात्तथा तथाऽधिको भवती’ति माठरश्रुतौ
विद्यादानं श्रूयते । तच्च बहूनां स्वीकरणार्थमाविष्कारेणेति न

मन्तव्यम् । अन्वयाद्युक्तेः ॥ आविष्कारेऽयोग्यानामपि स्त्रीकार-
प्राप्तिः । तच्च निषिद्धम्—‘मा नः स्तेनेभ्यो ये अभि दुहस्पदे
निरामिणो रिपवोऽन्नेषु जागृधुः । (येषां नैतन्नापरं किं च नैकं
ब्रह्मणस्पते ब्रूहि तेभ्यः कदाचित्’ ॥ ‘अथो(प)शमेनोपरता मनुष्याः
ये धर्मिणो ब्रूहि तेभ्यः सदा नः) । आदेवानामोहते वि त्रयो हृदि
बृहस्पते न परः साम्नो विदुरि’^१ति ॥ ‘विद्या ह वै ब्राह्मणमाजगाम
गोपाय मां शेवधिष्ठेऽहमस्मि । अनार्यकायानृजवे शठाय माम्^२ ब्रूया
ऋजवे ब्रूहि नित्यमि’ति च ॥४९॥ अनाविष्काराधिकरणम्^३ ॥ ९ ॥

॥ ॐ ऐहिकमप्रस्तुतप्रतिबन्धे तद्दर्शनात् ॐ ॥

॥ ५० ॥ ‘आत्मा वा अरे द्रष्टव्यः श्रोतव्यो मन्तव्यो निदि-
ध्यासितव्य’^४ इति दर्शनार्थं श्रवणादि विधीयते । तच्च दर्शनमैहिक-
मेव प्रारब्धप्रतिबन्धाभावे । ‘श्रुत्वाऽऽत्मानं मतिपूर्वं ह्युपास्य इहैव
दृष्टिं परमस्य विन्देत् । यद्यारब्धं कर्म निबन्धकं स्यात्प्रेत्यैव पश्ये-
द्योगमेवान्वेक्ष्ये’ति सौपर्णश्रुतौ तद्दर्शनात् ॥ ‘अनादिजन्मसम्बद्धं निर्भेतुं
पापपञ्जरम् । यावत्या सेवया शक्यं तावत्कार्यं न संशयः ॥
यावद्दूरे स्थितो गम्यात्तावद्गन्तव्यमेव हि । इह जन्मान्तरे वाऽपि
तावत्यैव तु दर्शनम् ॥ श्रवणं मननं चैव निदिध्यासनमेव च । परे
गुरौ च या भक्तिः परिचर्यादिकं हरेः । एषा सेवेति सम्प्रोक्ता यथा
तद्दर्शनं भवेदि’ति बृहत्संहितायाम् ॥५०॥ ऐहिकाधिकरणम् ॥१०॥

॥ ॐ एवं मुक्तिफलानियमस्तदवस्थावधृते-
स्तदवस्थावधृतेः ॐ ॥ ५१ ॥ एवमेव प्रारब्धकर्माभावे
शरीरपातानन्तरमेव मोक्षः, तद्भावे जन्मान्तराणीत्यनियमः । ‘धर्मी

^१ २-२३-१६. ऋ.सं. ^२ न.मां. पा. ^३ अन्वयाधिकरणम्. पा.

^४ ४-४-५. बृ.उ.

स्वर्गं विधर्मी निरयमेत्येव ब्रह्मसंस्थोऽमृतमेत्येव ब्रह्मसंस्थोऽमृतमेत्येवे’ति
ब्रह्मसंस्थस्य मोक्षस्यैवावधारणात् ॥ ‘विद्वानमृतमाप्नोति नात्र कार्या-
विचारणा । अवसन्नं यदारब्धं कर्म तत्रैव गच्छति । नचेद्ब्रह्म
जन्मानि प्राप्यैवान्ते न संशय’ इति नारायणाध्यात्मे ॥ ५१ ॥
॥ मुक्तिफलाधिकरणम् ॥११॥ इति श्रीमत्कृष्णद्वैपायनकृतब्रह्मसूत्र-
भाष्ये श्रीमदानन्दतीर्थभगवत्पादाचार्यविरचिते तृतीयाध्यायस्य
चतुर्थः पादः ॥ ३ ॥ ४ ॥ तृतीयस्साधनाध्यायस्समाप्तः ॥

॥ अथ चतुर्थाध्यायः ॥

फलं निगद्यतेऽस्मिन् अध्याये । कर्मनाशाख्यं फलमस्मिन्पादे । नित्यशः कार्यं सर्वथा भाव्यं साधनं प्रथमत उच्यते । प्रायिकत्वाच्चाध्यायानां पादानां च न विरोधः ॥ ॐ आवृत्तिरसकृदुपदेशात् ॐ ॥ १ ॥ 'आत्मा वा अरे द्रष्टव्यः श्रोतव्यो मन्तव्यो निदिध्यासितव्यः'^१ इत्यादीनां नाग्निष्टोमादिवदेकवारणैव फलप्राप्तिः । किन्त्वावृत्तिः कर्तव्या । 'स य एषोऽणिमैतदात्म्यमिदं सर्वमि'^२ त्याद्यसकृदुपदेशात् ॥ १ ॥ ॐ लिङ्गाच्च ॐ ॥ २ ॥ 'स तपोऽतप्यत...पुनरेव वरुणं पितरमुपससारे'^३ त्याद्यावर्तनलिङ्गाच्च ॥ 'नित्यशः श्रवणं चैव मननं ध्यानमेव च । कर्तव्यमेव पुरुषैर्ब्रह्मदर्शनमिच्छुभिरिति बृहत्तन्त्रे ॥ २ ॥ आवृत्त्यधिकरणम् ॥ १ ॥

॥ ॐ आत्मेति तूपगच्छन्ति ग्राहयन्ति च ॐ ॥ ३ ॥ आत्मेत्युपदेश उपासनं च मोक्षार्थिभिः सर्वथा कार्यमेव । 'नान्यं विचिन्तय आत्मानमेवाहं विजानीयामात्मानमुपास आत्मा हि ममैष भवती'ति ह्युपगच्छन्ति ॥ 'आत्मेत्येवोपास्व आत्मेत्येव विजानीहि नान्यं किञ्चन विजानथ आत्मा ह्येवैष भवती'ति ग्राहयन्ति च ॥ 'आत्मेत्युपासनं कार्यं सर्वथैव मुमुक्षुभिः । नानाक्लेशसमायुक्तोऽप्येतावनैव विस्मरेदि'ति भविष्यत्पर्वणि ॥ 'आत्मा विष्णुरिति ध्यानं विशेषणविशेष्यतः । सर्वेषां च मुमुक्षूणामुपदेशश्च तादृशः । कर्तव्यो नास्य हानेन कस्यचिन्मोक्ष इष्यत' इति ब्राह्मे ॥ ३ ॥ ॥ आत्मोपगमाधिकरणम् ॥ २ ॥

॥ ॐ न प्रतीके न हि सः ॐ ॥ ४ ॥ 'नाम ब्रह्मेत्युपासीत'^४ इत्यादिना शब्दभ्रान्त्या न प्रतीके ब्रह्मदृष्टिः कार्या ।

^१ ४-४-५. वृ.उ. ^२ ६-८-७. छां.उ. ^३ ३-१, २. तै.उ. ^४ ७-१-५. छां.उ.

किन्तु तत्स्थत्वेनैवोपासनं कार्यम् ॥ ब्रह्मतर्के च — 'नामादिप्राणपर्यन्त उभयोः प्रथमात्मतः । ऐक्यदृष्टिरिति भ्रान्तिरबद्धानां भविष्यति ॥ नामादिस्थितिरेवात्र ब्रह्मणो हि विधीयते । सर्वार्था प्रथमा यस्मात्सप्तम्यर्था ततो मते'ति ॥ ४ ॥ प्रतीकाधिकरणम् ॥ ३ ॥

॥ ॐ ब्रह्मदृष्टिरुत्कर्षात् ॐ ॥ ५ ॥ ब्रह्मदृष्टिश्च सर्वथा कार्यैव परमेश्वरे । उत्कृष्टत्वात् ॥ 'ब्रह्मदृष्ट्या सदोपास्यो विष्णुः सर्वैरपि ध्रुवम् । महच्चवाची शब्दोऽयं महच्चज्ञानमेव हि । सर्वतः प्रीतिजनकमतस्तत्सर्वथा भवेत् ॥ आत्मेत्येव यदोपासा तदा ब्रह्मत्वसंयुता । कार्यैव सर्वथा विष्णोर्ब्रह्मत्वं न परित्यजेदि'ति ब्रह्मतर्के ॥ ५ ॥ ब्रह्मदृष्ट्यधिकरणम् ॥ ४ ॥

॥ ॐ आदित्यादिमतयश्चाङ्ग उपपत्तेः ॐ ॥ ६ ॥ 'चक्षोः सूर्यो अजायते'^१ त्याद्युपासनं च देवानां कार्यमेव । स्वोत्पत्तिस्थानत्वात्स्वाश्रयत्वान्मुक्तौ तत्र लयस्यापेक्षितत्वाच्चोपपन्नं तथोपासनं ॥ नारायणतन्त्रे च — 'आधिव्याधिनिमित्तेन विक्षिप्तमनसोऽपि तु । गुणानां स्मरणाशक्तौ विष्णोर्ब्रह्मत्वमेव तु ॥ स्मर्तव्यं सततं तत्तु न कदाचित्परित्यजेत् । अत्र सर्वगुणानां च यतोन्तर्भाव इष्यते ॥ स्वोत्पत्त्यङ्गं च देवानां विष्णोश्चिन्त्यं सदैव तु । तेषां तत्र प्रवेशो हि मुक्तिरित्युच्यते बुधैः । तदाश्रिताश्च ते नित्यं ततश्चिन्त्यं विशेषत' इति ॥ ६ ॥ आदित्यादिमतयधिकरणम् ॥ ५ ॥

॥ ॐ आसीनस्सम्भवात् ॐ ॥ ७ ॥ सर्वदोपासनं कुर्वन्नप्यासीनो विशेषतः कुर्यात् । तदा विक्षेपाल्पत्वेन सम्भवात् ॥ ७ ॥ ॥ ॐ ध्यानाच्च ॐ ॥ ८ ॥ 'स्मरणोपासनं चैव ध्यानात्मकमिति द्विधा । स्मरणं सर्वदा योग्यं ध्यानोपासनमासने ॥ नैरन्तर्य

मनोवृत्तेर्ध्यानमित्युच्यते बुधैः । आसीनस्य भवेत्तत्तु न शयानस्य निद्रया ॥ स्थितस्य गच्छतो वाऽपि विक्षेपस्यैव सम्भवात् । स्मरणात्परमं ज्ञेयं ध्यानं नास्त्यत्र संशयः इति नारायणतन्त्रे ॥ अतो ध्यानत्वाच्च ॥ ८ ॥ ॐ अचलत्वं चापेक्ष्य ॐ ॥ ९ ॥ 'अचलं चेच्छरीरं स्यान्मनसश्चाप्यचालनम् । चलने तु शरीरस्य चञ्चलं तु मनो भवेदिति ब्रह्माण्डे ॥ ९ ॥ ॐ स्मरन्ति च ॐ ॥ १० ॥ 'समं कायशिरोग्रीवं धारयन्नचलं स्थिरः । सम्प्रेक्ष्य नासिकाग्रं स्वं दिशश्चानवलोकयन्नि'त्यादि ॥ १० ॥ ॐ यत्रैकाग्रता तत्राविशेषात् ॐ ॥ ११ ॥ देशकालावस्थादिषु यत्रैकाग्रता भवति तत्रैव स्यात्तव्यम् ॥ 'तमेव देशं सेवेत तं कालं तामवस्थितिम् । तानेव भोगान्भुङ्जीत मनो यत्र प्रसीदति ॥ न हि देशादिभिः कश्चिद्विशेषः समुदीरितः । मनः प्रसादनार्थं हि देशकालादिचिन्तने'ति वाराहे ॥ ११ ॥ आसनाधिकरणम् ॥ ६ ॥

॥ ॐ आ प्रायणात्तत्रापि हि दृष्टम् ॐ ॥ १२ ॥ यावन्मोक्षस्तावदुपासनादि कार्यम् । 'स यो ह वै तद्भगवन्मनुष्येषु प्रायणान्तमोङ्कारमभिध्यायीते'ति हि श्रुतिः ॥ 'सर्वदैर्नमुपासीत यावद्विमुक्तिर्भुक्ता अपि ह्येनमुपासत' इति सौपर्णश्रुतिः ॥ 'श्रुणुयाद्यावदज्ञानं मतिर्यावदयुक्ता । ध्यानं च यावदीक्षा स्यान्नेक्षा कचन बाध्यते ॥ दृष्टतत्त्वस्य च ध्यानं यदा दृष्टिर्न विद्यते । भक्तिश्चानन्तकालीना परमे ब्रह्मणि स्फुटा । आ विमुक्तेर्विधिर्नित्यं स्वत एव ततः परमिति ब्रह्माण्डे ॥ १२ ॥ प्रायणाधिकरणम् ॥ ७ ॥

॥ ॐ तदधिगम उत्तरपूर्वाधयोरश्लेषविनाशौ तद्व्यपदेशात् ॐ ॥ १३ ॥ ब्रह्मदर्शन उत्तराधस्याश्लेषः पूर्वस्य

विनाशश्च । 'तद्यथा पुष्करपलाश आपो न श्लिष्यन्त एवमेवंविदि पापं कर्म न श्लिष्यते'^१ । 'तद्यथैषीकातूलमग्नौ प्रोतं प्रदूयेतैवं हैवास्य सर्वे पाप्मानः प्रदूयन्त'^२ इति तद्व्यपदेशात् ॥ १३ ॥ ॐ इतरस्याप्येवमसंश्लेषः पाते तु ॐ ॥ १४ ॥ पुण्यस्याप्येवमसंश्लेषः पाते । तु शब्दोऽनुत्थानवाची ॥ 'यथाऽश्लेषो विनाशश्च मुक्तस्य तु विकर्मणः । एवं सुकर्मणश्चापि पततस्तमसि ध्रुवमिति चाऽग्रेये ॥ १४ ॥ ॐ अनारब्धकार्ये एव तु पूर्वे तदवधेः ॐ ॥ १५ ॥ अनारब्धकार्ये एव पूर्वे पुण्यपापे विनश्यतः । 'तस्य तावदेव चिरं यावन्न विमोक्ष्येऽथ सम्पत्स्यत'^३ इति तदवधेः ॥ तु शब्दः स्मृतिद्योतकः ॥ 'यदनारब्धपापं स्यात्तद्विनश्यति निश्चयात् । पश्यतो ब्रह्म निर्द्वन्द्वं हीनं च ब्रह्म पश्यतः । द्विषतो वा भवेत्पुण्यनाशो नास्त्यत्र संशयः ॥ तस्याप्यारब्धकार्यस्य न विनाशोऽस्ति कुत्रचित् । आरब्धयोश्च नाशः स्यादल्पयोः पुण्यपापयोरिति नारायणतन्त्रे ॥ १५ ॥ ॐ अग्निहोत्रादि तु तत्कार्यायैव तद्दर्शनात् ॐ ॥ १६ ॥ अग्निहोत्राद्यपि मोक्षेऽनुभावायैव । तुशब्दाद्ब्रह्मदर्शनवतः । 'स एनमविदितो न भुनक्ति यथा वेदो वाऽननूक्तोऽन्यद्वा कर्माकृतम् । यदि ह वा अप्यनेवंविन्महत्पुण्यं कर्म करोति तद्वास्यान्ततः क्षीयत एवाऽत्मानमेव लोकमुपासीत स य आत्मानमेव लोकमुपास्ते न हास्य कर्म क्षीयतेऽस्माद्धेवाऽत्मनो यद्यत्कामयते तत्तत्सृजत'^४ इति तद्दर्शनात् ॥ १६ ॥ ॐ अतोऽन्यदपीत्येकेषामुभयोः ॐ ॥ १७ ॥ मुक्तावनुभवकारणाद्यदन्यत् तत्पुण्यमपि विनश्यति, अप्रारब्धमनभीष्टं च । तथा ह्येकेषां

^१ ४-१४-३. छां.उ.^२ ५-२४-३. छां.उ.^३ ६-१४-२. छां.उ.^४ ३-४-१५. बृ.उ.

पाठ उभयोस्त्यागेन—‘तस्य पुत्रा दायमुपयन्ति सुहृदः साधुकृत्यां
द्विषन्तः पापकृत्यामि’^१ति ॥ ‘अनभीष्टमनारब्धं पुण्यमप्यस्य नश्यति ।
किमु पापं परब्रह्मज्ञानिनो नात्र संशय’ इति पात्रे ॥ १७ ॥
॥ ॐ यदेव विद्ययेति हि ॐ ॥ १८ ॥ ब्रह्मदर्शिकृत-
मल्पमपि पुण्यं महत्तममनन्तं च भवति । ‘यदेव विद्यया करोति
श्रद्धयोपनिषदा तदेव वीर्यवत्तरं भवती’^२ति श्रुतेः ॥ ‘न हास्य कर्म
क्षीयत’^३ इति च ॥ ‘अल्पमात्रः कृतो धर्मो भवेज्ज्ञानवतो महान् ।
महानपि कृतो धर्मो ह्यज्ञानां निष्फलो भवेदि’ति च भारते ॥ १८ ॥
॥ ॐ भोगेन त्वितरे क्षपयित्वाऽथ सम्पत्स्यते ॐ ॥
॥ १९ ॥ आरब्धपुण्यपापे भोगेन क्षपयित्वा ब्रह्म सम्पत्स्यते । अथेति
नियमसूचकः ॥ ‘आरब्धपुण्यपापस्य भोगेन क्षपणादनु । प्राप्नोत्येव
तमो धोरं ब्रह्म वा नात्र संशयः ॥ ब्रह्मणां शतकालात्तु पूर्वमारब्ध-
संक्षयः । नियमेन भवेन्नात्र कार्या काचिद्विचारणे’ति च नारायण-
तन्त्रे ॥ १९ ॥ तदधिगमाधिकरणम् ॥ ८ ॥ इति श्रीमत्कृष्णद्वैपायन-
कृतब्रह्मसूत्रभाष्ये श्रीमदानन्दतीर्थभगवत्पादाचार्यविरचिते चतुर्था-
ध्यायस्य प्रथमः पादः ॥ ४ ॥ १ ॥

देवानां मोक्ष उत्क्रान्तिश्चास्मिन्पाद उच्यते ॥ ॐ वाङ्मनसि
दर्शनाच्छब्दाच्च ॐ ॥ १ ॥ वागभिमानिन्युमा मनोऽभिमानिनि
रुद्रे विलीयते । वाचो मनोवशत्वदर्शनात् ॥ ‘तस्य यावन्न वाङ्मनसि
सम्पद्यत’^४ इति शब्दाच्च ॥ ‘उमा वै वाक् समुद्दिष्टा मनो रुद्र
उदाहृतः । तदेतन्मिथुनं ज्ञात्वा न दाम्पत्याद्विहीयत’ इति स्कान्दे ॥ १ ॥
॥ ॐ अत एव च सर्वाण्यनु ॐ ॥ २ ॥ अत एव च

^१ शास्त्रायनशाखा. ^२ १-१-१०. छां.उ. ^३ ३-४-१५. बृ.उ.

^४ ६-१५-१. छां.उ.

शब्दात्सर्वाणि दैवतानि यथानुकूलं विलीयन्ते । ‘अग्नौ सर्वे देवा
विलीयन्तेऽग्निरिन्द्रे इन्द्र उमायामुमा रुद्रे विलीयते एवमन्यानि
दैवतानि यथाऽनुकूलमि’ति हि गौपवनश्रुतिः ॥ २ ॥ वाङ्मनसाधि-
करणम् ॥ १ ॥

॥ ॐ तन्मनः प्राण उत्तरात् ॐ ॥ ३ ॥ ‘मनः
प्राण’^१ इत्युत्तराद्वचनामनोऽभिमानि रुद्रः प्राणे वायौ विलीयते ।
‘वायोर्वाव रुद्र उदेति वायौ विलीयते तस्मादाहुर्वायुर्देवानां श्रेष्ठ’ इति
च कौण्डिन्यश्रुतिः ॥ ३ ॥ मनोऽधिकरणम् ॥ २ ॥

॥ ॐ सोऽध्यक्षे तदुपगमादिभ्यः ॐ ॥ ४ ॥

स प्राणः परमात्मनि विलीयते । ‘सर्वे प्राणमुपगच्छन्ति प्राणः
परमुपगच्छति प्राणं देवा अनुप्राणन्ति प्राणः परमनुप्राणिति
तस्मादाहुः प्राणस्य प्राण इति’ ‘प्राणः परस्यां देवतायाम्’ । ‘मुक्ताः
सन्तोऽग्निमाविश्य देवाः सर्वेऽपि भुञ्जते । अग्निरिन्द्रं तथेन्द्रश्च वायु-
माविश्य सोऽपि तु । आविश्य परमात्मानं भुङ्क्ते भोगांस्तु बाह्यकान् ॥
न ह्यानन्दो निजस्तेषां परैर्लभ्यः कथञ्चन । किमु विष्णोः परानन्दो
न ते विष्णविति श्रुतेः ॥ प्राणस्य तेजसि लयो मार्गमात्रमुदाहृतम् ।
सर्वेशितुश्च सर्वादेस्तस्यान्यत्र लयः कथमि’त्यादि श्रुतिस्मृतिभ्यः ॥ ४ ॥
॥ अध्यक्षाधिकरणम् ॥ ३ ॥

॥ ॐ भूतेषु तद्भूतेः ॐ ॥ ५ ॥ भूतेष्वन्येषां देवानां
लयः । ‘भूतेषु देवा विलीयन्ते भूतानि परे न पर उदेति नास्त-
मेत्येकल एव मध्ये स्थाते’ति बृहच्छ्रुतेः ॥ ५ ॥ भूताधिकरणम् ॥ ४ ॥

॥ ॐ नैकस्मिन्दर्शयतो हि ॐ ॥ ६ ॥ नैकस्मिन्भूते
सर्वेषां देवानां लयः । ‘पृथिव्यामृभवो विलीयन्ते वरुणेऽश्विनावशा-

^१ ६-१५-१. छां.उ.

वग्रयो वायाविन्द्रः सोम आदित्यो बृहस्पतिरित्याकाश एव साध्या विलीयन्ते । मृत्यवः पृथिव्यां वरुण आपोऽग्नयस्तेजसि मरुतो मारुत आकाशे विनायका विलीयन्त' इति महोपनिषच्चतुर्वेदशिखा च दर्शयतः । अतोऽग्नौ देवा विलीयन्त इति तत्र निर्दिष्टानामेव ॥ ६ ॥ ॥ अनेकलयाधिकरणम्^१ ॥ ५ ॥

॥ ॐ समना चासृत्युपक्रमादमृतत्वं चानु-
पोष्य ॐ ॥ ७ ॥ देशतः कालतश्च व्याप्त्या समो ना परम-
पुरुषो यस्याः सा समना । संसारानुपक्रमात्स्वत एवामृतत्वं तस्याः ॥
बृहच्छ्रुतिश्च — 'द्वौ वाव सृत्यनुपक्रमौ प्रकृतिश्च परमश्च द्वावेतौ
नित्यमुक्तौ नित्यौ च सर्वगतौ चेतौ ज्ञात्वा विमुच्यत' इति ॥
नैतावता साम्यम् ॥ ७ ॥ ॐ तदपीतेः संसारव्यपदेशात्
ॐ ॥ ८ ॥ 'समावेतौ प्रकृतिश्च परमश्च नित्यौ सर्वगतौ नित्य-
मुक्तावसमावेतौ प्रकृतिश्च परमश्च विलीनो हि प्रकृतौ संसारमेति
विलीनः परमे ह्यमृतत्वमेती'ति सौपर्णश्रुतेः ॥ ८ ॥ ॐ सूक्ष्मं
प्रमाणतश्च तथोपलब्धेः ॐ ॥ ९ ॥ सूक्ष्मत्वं चाधिकं
ब्रह्मणः प्रकृतेः । ज्ञानानन्दैश्वर्यादिप्रमाणाधिक्यं च ॥ 'सर्वतः प्रकृतिः
सूक्ष्मा प्रकृतेः परमेश्वरः । ज्ञानानन्दौ तथैश्वर्यं गुणाश्चान्येऽधिकाः
प्रभोरिति च तुरश्रुतिः ॥ ९ ॥ ॐ नोपमर्देनातः ॐ ॥ १० ॥
अतस्तस्य ये विशेषगुणास्तेषामनुपमर्देनैव साम्यम् ॥ 'देशतः कालत-
श्चैव समा प्रकृतिरीश्वरे । उभयोरप्यवद्वत्त्वं तदबन्धः परात्मनः ।
स्वत एव परेशस्य सा चोपास्ते सदा हरिम् ॥ प्रकृतेः प्राकृतस्यापि
ये गुणास्ते तु विष्णुना । नियता नैव केनापि नियता हि हरेर्गुणा'

इति भविष्यत्पर्वणि ॥ १० ॥ ॐ अस्यैव चोपपत्तेरूष्मा
ॐ ॥ ११ ॥ 'द्विधा हीदमवदृश्यते ऊष्मावदनूष्मावच । तत्रो-
ष्मावत्परं ब्रह्म यन्न जिघ्रन्ति न पश्यन्ति न शृण्वन्ति न विजानन्ति ।
अथानूष्मावत्प्रकृतिश्च प्राकृतं च यन्न जिघ्रन्ति जिघ्रन्ति च यन्न
पश्यन्ति पश्यन्ति च यन्न शृण्वन्ति शृण्वन्ति च यन्न जानन्ति
जानन्ति चे'ति सौपर्णश्रुतेः किञ्चित्साम्योपपत्तेः ॥ ११ ॥ ॐ
प्रतिषेधादिति चेन्न शारीरात् ॐ ॥ १२ ॥ 'असमो वा
एष परो न हि कश्चिदेवं दृश्यते सर्वे ह्येतेऽणवो जायन्ते च म्रियन्ते
च छिद्रा ह्येते भवन्ति । अथ परो न जायते न म्रियते पूर्णश्चैव
भवती'ति चतुर्वेदशिखायां साम्यप्रतिषेधान्नेति चेन्न । शारीराद्धि
साम्यं प्रतिषिध्यते ॥ १२ ॥ कुतः ? — ॐ स्पष्टो ह्येकेषाम्
ॐ ॥ १३ ॥ 'अथातः समाश्वासमाश्वाभिधीयन्ते समासमाश्वाथ
समानि ब्रह्मणो रूपाणि यैरुत्पत्तिः स्थितिर्लयो नियतिरायतिश्चैकं
ह्येवैतद्भवत्यथासमा ब्रह्मेन्द्रो रुद्रः प्रजापतिर्बृहस्पतिर्ये के च देवा
गन्धर्वा मनुष्याः पितरोऽसुरा यत्किञ्चेदं चरमचरं चाथ समाऽसमा
प्रकृतिर्वाव समाऽसमा सैषा हि नित्याऽजरा तद्वशा चे'ति स्पष्टो हि
माध्यन्दिनायनानां समादिवादः ॥ १३ ॥ ॐ स्मर्यते च ॐ ॥
॥ १४ ॥ 'मत्स्यकूर्मवराहाद्याः समा विष्णोरभेदतः । ब्रह्माद्या-
स्त्वसमाः प्रोक्ताः प्रकृतिश्च समासमे'ति वाराहे ॥ १४ ॥ समनाधि-
करणम् ॥ ६ ॥

॥ ॐ तानि परे तथा ह्याह ॐ ॥ १५ ॥
प्राणद्वारेण सर्वाणि दैवतानि परमात्मनि विलीयन्ते । 'सर्वे देवाः
प्राणमाविश्य देवे मुक्ता लयं परमे यान्त्यचिन्त्य' इति कौषारव-
श्रुतिः ॥ १५ ॥ पर(लय)ाधिकरणम् ॥ ७ ॥

॥ ॐ अविभागो वचनात् ॐ ॥ १६ ॥ 'एते देवा
एतमात्मानमनुविश्य सत्याः सत्यकामाः सत्यसङ्कल्पा यथानिकाम-
मन्तर्बहिः परिचरन्ती'ति गौपवनश्रुतिः । तत्परमेश्वरकामाद्य-
विभागेनैव तेषां सत्यकामत्वम् । 'कामेन मे काम आगाद्धृदयाद्धृदयं
मृत्योरि'ति वचनात् । 'मुक्तानां सत्यकामत्वं सामर्थ्यं च परस्य
तु । कामानुकूलकामत्वं नान्यत्तेषां विधीयत' इति ब्राह्मे ॥ १६ ॥
॥ अविभागाधिकरणम् ॥ ८ ॥

॥ ॐ तदोकोऽग्रज्वलनं तत्प्रकाशितद्वारो
विद्यासामर्थ्यात्तच्छेषगत्यनुस्मृतियोगाच्च हार्दानु-
ग्रहीतः शताधिकया ॐ ॥ १७ ॥ उत्क्रान्तिकाले हृदय-
स्याग्रे ज्वलनं भवति । 'तस्य हैतस्य हृदयस्याग्रं प्रद्योतत'^२ इति श्रुतेः ॥
तत्प्रकाशितद्वारो निष्क्रामति । विद्यासामर्थ्यात् ॥ 'यं यं वाऽपि
स्मरन्भावं त्यजत्यन्ते कलेवरम् । तं तमेवैति कौन्तेय सदा तद्भाव-
भावित'^३ इति स्मृतेर्विद्याशेषगत्यनुस्मरणयोगाच्च ॥ 'आचार्यस्तु ते
गतिं वक्ते'^४ति हि लिङ्गम् । 'हृदिस्थेनैव हरिणा तस्यैवानुग्रहेण तु ।
उत्क्रान्तिर्ब्रह्मरन्ध्रेण तमेवोपासतो भवेदि'ति चाध्यात्मे ॥ 'शतं चैका
च हृदयस्य नाड्यस्तासां मूर्धानमभिनिःसृतैका । तयोर्ध्वमायन्नमृत-
त्वमेति विष्वङ्ङन्या उत्क्रमणे भवन्ती'^५ति च ॥ १७ ॥ ॐ
रश्म्यनुसारी ॐ ॥ १८ ॥ निष्क्रामति । 'सहस्रं वा आदित्यस्य
रश्मय आसु नाडीष्वाततास्तत्र श्वेतः सुषुम्नो ब्रह्मयानः सुषुम्नाया-
माततस्तत्प्रकाशेनैव निर्गच्छती'ति पौत्रायणश्रुतिः ॥ १८ ॥ ॐ निशि
नेति चेन्न सम्बन्धात् ॐ ॥ १९ ॥ रश्म्यभावान्निशि

ज्ञानिन उत्क्रमणं न युक्तमिति चेन्न । सर्वदा सम्बन्धाद्रश्मीनाम् ॥
॥ १९ ॥ कियत्कालम् ?— ॥ ॐ यावद्देहभावित्वाद्दर्शयति
च ॐ ॥ २० ॥ यावद्देहो विद्यते तावद्रश्मिसम्बन्धोऽस्त्येव ।
'संसृष्टा वा एते रश्मयश्च नाड्यश्च नैषां वियोगो यावदिदंशरीरमत-
एतैः पश्यत्येतैरुत्क्रामत्येतैः प्रवर्तत' इति माध्यन्दिनायनश्रुतिः ॥ २० ॥
॥ ॐ अतश्चायनेऽपि हि दक्षिणे ॐ ॥ २१ ॥ 'दक्षिणे
मरणाद्याति स्वर्गं ब्रह्मोत्तरायण' इत्युक्तेऽपि ज्ञानिनो दक्षिणायनो-
त्क्रान्तिर्युज्यते । 'शतं पञ्चैव सूर्यस्य दक्षिणायनरश्मयः । तावन्त-
एव निर्दिष्टा उत्तरायणरश्मयः ॥ ते सर्वे देहसम्बद्धा सर्वदा सर्व-
देहिनाम् । महर्लोकादिगन्तार उत्तरायणरश्मिभिः । निर्गच्छन्तीत-
रैश्चापि यैरेष्टव्येतरा गतिः ॥ उत्तरं दक्षिणमिति त एव तु निगद्यते ।
न तु कालविशेषोऽस्ति ज्ञानिनां नियमात्फलम् ॥ ददाति कालेऽनु-
गुणे फलं किञ्चिद्विशिष्यते । अत्युत्तमानां केषाञ्चिन्नविशेषोऽस्ति
कालत' इति (हि) नारायणाध्यात्मे ॥ २१ ॥ हृदयाग्रज्वलनाधि-
करणम्^१ ॥ ९ ॥

॥ ॐ योगिनः प्रति स्मर्येते स्मार्ते चैते ॐ ॥

॥ २२ ॥ न केवलं कालादिकृते ब्रह्मचन्द्रगती स्मर्येते । किन्तु
ज्ञानयोगिनः कर्मयोगिनश्च । 'अग्निज्योतिरहः शुक्लः षण्मासा
उत्तरायणम् । तत्र प्रयाता गच्छन्ति ब्रह्म ब्रह्मविदो जनाः ॥ धूमो
रात्रिस्तथा कृष्णः षण्मासा दक्षिणायनम् । तत्र चान्द्रमसं ज्योति-
र्योगी प्राप्य निवर्तत'^२ इत्यत्र योगीति विशेषणात्स्मरणनिमित्ते चैते
गती ॥ गत्यनुस्मरणाद्ब्रह्मचन्द्रं वा गच्छति ध्रुवम् । अननुस्मरतः

^१ ३-१५-४. तै.आ. ^२ ६-४-२. वृ.उ. ^३ ८-६. भ.गी. ^४ ४-१४-१.
छां.उ. ^५ २-६-१६. कठ.उ.

^१ तदोकोधिकरणम्. पा. ^२ ८-२४, २५. भ.गी.

काले स्मरणं प्राप्य वै गतिरित्यध्यात्मे ॥ २२ ॥ प्रतिस्मरणाधिकरणम्^१ ॥ १० ॥ इति श्रीमत्कृष्णद्वैपायनकृतब्रह्मसूत्रभाष्ये श्रीमदानन्द-
तीर्थभगवत्पादाचार्यविरचिते चतुर्थाध्यायस्य द्वितीयः पादः ॥ ४ ॥ २ ॥

मार्गो गम्यं चास्मिन्पाद उच्यते—॥ ॐ अर्चिरादिना
तत्प्रथितेः ॐ ॥ १ ॥ 'तेऽर्चिषमभिसम्भवन्त्यर्चिषोऽहरन्ह
आपूर्यमाणपक्षम्'^२ इत्यर्चिषः प्राथम्यं श्रूयते । 'यदा ह वै पुरुषोऽस्मा-
ल्लोकात्प्रैति स वायुमागच्छती'^३ति वायोः । तत्रार्चिषः प्राप्तिरेव
प्रथमा । 'द्वावेव मार्गौ प्रथितावर्चिरादिविपश्चिताम् । धूमादिः
कर्मिणां चैव सर्ववेदविनिर्णयात् ॥ अग्निर्ज्योतिरिति द्वेधैवार्चिषः
सम्प्रतिष्ठितिः । अग्निं गत्वा ज्योतिरेति प्रथमं ब्रह्म संव्रजन् ।
एकस्मिन्स्तु पुरे संस्थो द्विरूपोऽग्रेः सुतो महानिति ब्रह्मतर्के ॥ १ ॥
॥ अर्चिराद्यधिकरणम् ॥ १ ॥

॥ ॐ वायुशब्दादविशेषविशेषाभ्याम् ॐ ॥
॥ २ ॥ अर्चिषो वायुं गच्छति । 'स वायुमागच्छती'^४ति सामान्य-
वचनात् । 'स इतो गतो द्वितीयां गतिं वायुमागच्छति वायोरहरह
आपूर्यमाणपक्षमिति विशेषवचनाच्च ॥ २ ॥ वायुगत्यधिकरणम् ॥ २ ॥

॥ ॐ तटितोऽधि वरुणस्सम्बन्धात् ॐ ॥ ३ ॥
'मासेभ्यस्संवत्सरं संवत्सराद्वरुणलोकं वरुणलोकात्प्रजापतिलोकमिति
कौण्डिन्यश्रुतिः । 'संवत्सरात्तटितमागच्छति तटितः प्रजापतिलोक-
मिति च गौपवनश्रुतिः । 'तत्र तटितो वरुणं गच्छति । तटिता
हूयते वरुणलोकस्तटिदुपरि मुक्तामयो राजते तत्रासौ वरुणो राजा

^१ योग्यधिकरणम्. पा. ^२ ५-१०-१. छां.उ. ^३ ७-१०-१. बृ.उ.

^४ ७-१०-१. बृ.उ.

सत्यानृते विविञ्चतीत्युपरिसम्बन्धद्वत्त्वश्रुतेः ॥ ३ ॥ तटिदधि-
करणम् ॥ ३ ॥

॥ ॐ आतिवाहिकस्तल्लिङ्गात् ॐ ॥ ४ ॥ पूर्वोक्त-
स्वातिवाहिको वायुः । पूर्वगमनलिङ्गात् ॥ ४ ॥ कुतः ?—
॥ ॐ उभयव्यामोहात्तत्सिद्धेः ॐ ॥ ५ ॥ 'स वायु-
मागच्छती'^१ति प्रथममुच्यते । 'उत्क्रान्तो विद्वान्परमभिगच्छन्विद्युत-
मेवान्तत उपगच्छति द्यौर्वाव विद्युत्तत्पतिं वायुमुपगम्य तेनैव ब्रह्म
गच्छतीत्यन्तेऽपि वायुगमनश्रुतेः पूर्वोक्त आतिवाहिकः परो वेति
व्यामोहे उत्तरे दिवस्पतिरिति विशेषणात्पूर्वत्राऽतिवाहिकस्यैव सिद्धेः ॥
ब्रह्मतर्के च—'उत्क्रान्तस्तु शरीरात्स्वाद्गच्छत्यर्चिषमेव तु । ततो हि
वायोः पुत्रं च योऽसौ नाम्नाऽऽतिवाहिकः ॥ ततोऽहः पूर्वपक्षं
चाप्युदक्संवत्सरं तथा । तटितं वरुणं चैव प्रजापं सूर्यमेव च ॥
सौमं वैश्वानरं चेन्द्रं ध्रुवं देवीं दिवं तथा । ततो वायुं परं प्राप्य
तेनैति पुरुषोत्तममिति ॥ ५ ॥ आतिवाहिकाधिकरणम् ॥ ४ ॥

॥ ॐ वैद्युतेनैव ततस्तच्छ्रुतेः ॐ ॥ ६ ॥ प्रकारान्तरेण
तत्र तत्रोच्यमानत्वाद्वायोरपि परतो ब्रह्मणोऽर्वागन्तव्योऽस्तीति
नाशङ्कनीयम् । विद्युत्पतिना वायुनैव 'स एनान्ब्रह्म गमयती'^२ति
ब्रह्मगमनश्रुतेः ॥ 'विद्युत्पतिर्वायुरेव नयेद्ब्रह्म न चापरः । कुतोऽन्यस्य
भवेच्छक्तिस्तमृते प्राणनायकमिति बृहत्तन्त्रे ॥ ६ ॥ वैद्युताधि-
करणम् ॥ ५ ॥

॥ ॐ कार्यं बादरिरस्य गत्युपपत्तेः ॐ ॥ ७ ॥
'स एनान्ब्रह्म गमयती'^३ति कार्यं ब्रह्म गमयतीति बादरिर्मन्यते ॥
'मृते देवान्परं ब्रह्म कः पुमान्प्राप्नुयात्क्वचित् । यद्यपि ब्रह्मदृष्टिः

^१ ७-१०-१. बृ.उ. ^२ ४-१५-६. छां.उ. ^३ ५-१०-२. छां.उ.

स्याद्ब्रह्मलोकमवाप्नुयादि'त्यध्यात्मवचनात्तस्यैव गत्युपपत्तेः ॥ ७ ॥
 ॥ ॐ विशेषितत्वाच्च ॐ ॥ ८ ॥ 'यदि ह वाव परमभि-
 पश्यति प्राप्नोति ब्रह्माणं चतुर्मुखं प्राप्नोति ब्रह्माणं चतुर्मुखमिति
 कौषारवश्रुतौ ॥ ८ ॥ ॐ सामीप्यात्तु तद्व्यपदेशः ॐ ॥
 ॥ ९ ॥ 'ब्रह्मविदामोति परमि'ति तद्व्यपदेशस्तु समीपत एव
 परमपि प्राप्नोतीत्येतदर्थमेव ॥ ९ ॥ कदा ? — ॥ ॐ कार्यात्यये
 तदध्यक्षेण सहातः परमभिधानात् ॐ ॥ १० ॥ 'ते
 ह ब्रह्माणमभिसम्पद्य यदैतद्विलीयतेऽथ सह ब्रह्मणा परमभिगच्छन्ती'ति
 सौपर्णश्रुतेर्महाप्रलये तदध्यक्षेण ब्रह्मणा सह गच्छन्ति ॥ १० ॥
 ॥ ॐ स्मृतेश्च ॐ ॥ ११ ॥ 'ब्रह्मणा सह ते सर्वे सम्प्राप्ते
 प्रतिसञ्चरे । परस्यान्ते परात्मानः प्रविशन्ति परं पदमिति ॥ ११ ॥
 ॥ ॐ परं जैमिनिर्मुख्यत्वात् ॐ ॥ १२ ॥ ब्रह्मशब्दस्य
 तत्रैव मुख्यत्वात्परमेव ब्रह्म गमयतीति जैमिनिर्मन्यते ॥ १२ ॥
 ॥ ॐ दर्शनाच्च ॐ ॥ १३ ॥ दृष्टत्वाच्च परब्रह्मणः ॥ १३ ॥
 ॥ ॐ न च कार्ये प्रतिपत्त्याभिसन्धिः ॐ ॥ १४ ॥
 न हि कार्ये प्रतिपत्तिः प्राप्नवानित्यभिसन्धिश्च । 'यदुपास्ते पुमाञ्जीव-
 न्यत्प्राप्तुमभिवाञ्छति । यच्च पश्यति तृप्तः संस्तत्प्राप्नोति मृतेरन्वि'ति
 पात्रे ॥ १४ ॥ ॐ अप्रतीकालम्बनान्नयतीति बादरायण
 उभयथा च दोषात्तत्क्रतुश्च ॐ ॥ १५ ॥ 'प्रतीकं देह
 उद्दिष्टो येषां तत्रैव दर्शनम् । न तु व्याप्ततया कापि प्रतीकालम्बनात्
 ते ॥ अप्रतीका देवतास्तु ऋषीणां शतमेव च । राज्ञां च शतमुद्दिष्टं
 गन्धर्वाणां शतं तथा ॥ एतेऽधिकारिणो व्याप्तदर्शिनोऽन्ये न तु

कचित् । अयोग्यदर्शने यत्तादृशः पूर्वस्य चापि तु ॥ अप्रतीकाश्रया
 ये हि ते यान्ति परमेव तु । स्वदेहे ब्रह्मदृष्ट्यैव गच्छेद्ब्रह्मसलोकताम् ।
 ब्रह्मणा सह सम्प्राप्ते संहारे परमं पदमिति गारुडवचनात् उभयत्रोक्त-
 दोषाच्चाप्रतीकालम्बनान्परं नयति । 'स यथाकामो भवति तत्क्रतु-
 र्भवति यत्क्रतुर्भवति तत्कर्म कुरुते यत्कर्म कुरुते तदभिसम्पद्यत' इति
 श्रुतेश्च ॥ अत्र कर्मोपासनमेव । अन्यानकार्यं नयतीति भगवन्मतम् ॥
 ॥ १५ ॥ ॐ विशेषं च दर्शयति ॐ ॥ १६ ॥ 'अन्तः-
 प्रकाशा बहिःप्रकाशा सर्वप्रकाशाः । देवा वाव सर्वप्रकाशाः ऋषयोऽन्तः
 प्रकाशा मानुषा एव बहिःप्रकाशा इति चतुर्वेदशिखायाम् ॥ १६ ॥
 ॥ कार्याधिकरणम् ॥ ६ ॥ इति श्रीमत्कृष्णद्वैपायनकृतब्रह्मसूत्रभाष्ये
 श्रीमदानन्दतीर्थभगवत्पादाचार्यविरचिते चतुर्थाध्यायस्य तृतीयः
 पादः ॥ ४ ॥ ३ ॥

भोगमाहासिन्पादे ॥ ॐ सम्पद्याविहाय स्वेन
 शब्दात् ॐ ॥ १ ॥ 'स य एवं विदेवं सन्वान एवं पश्य-
 न्नात्मानमभिसम्पद्यैतेनात्मना यथा कामं सर्वान्कामाननुभवती'ति
 सौपर्णश्रुतेः । 'परञ्ज्योतिरुपसम्पद्य स्वेन रूपेणाभिनिष्पद्यत'^२ इति
 च । 'एवं सेतुं तीर्त्वाऽन्धस्सन्ननन्धो भवती'^३ इति च । तत्र तरणं
 नाम तत्प्राप्तयेऽन्यतरणमेव । 'इमां घोरामशिवां नदीं तीर्त्वेतं सेतु-
 माप्यैतेनैव सेतुना मोदते प्रमोदत आनन्दी भवती'ति मौद्गल्य-
 श्रुतेः ॥ १ ॥ सम्पद्याधिकरणम्^४ ॥ १ ॥

॥ ॐ मुक्तः प्रतिज्ञानात् ॐ ॥ २ ॥ मुक्त एव
 चात्रोच्यते । 'अहरहरेनमनुप्रविशत्युपसङ्गमे च न तत्र मोदते न

प्रमोदते न कामाननुभवति बद्धो ह्येष भवत्यथ यदैर्न मुक्तोऽनुप्रविशति
मोदते च प्रमोदते च कामांश्चैवानुभवती'ति बृहच्छ्रुतौ प्रतिज्ञानात् ॥ २ ॥
॥ मुक्ताधिकरणम् ॥ २ ॥

॥ ॐ आत्मा प्रकरणात् ॐ ॥ ३ ॥ परञ्ज्योतिः-
शब्देन परमात्मैवोच्यते । तत्प्रकरणत्वात् । 'परञ्ज्योतिः परब्रह्म-
परमात्मादिका गिरः । सर्वत्र हरिमेवैकं ब्रूयुर्नान्यं कथञ्चने'ति
ब्रह्माण्डे ॥ ३ ॥ आत्माधिकरणम्^१ ॥ ३ ॥

॥ ॐ अविभागेन दृष्टत्वात् ॐ ॥ ४ ॥ भोगाः
परमात्मना भुज्यन्ते त एव मुक्तैर्भुज्यन्ते । 'यानेवाहं शृणोमि यान्
पश्यामि याञ्जिघामि तानेवैत इदं शरीरं विमुच्यानुभवन्ती'ति दृष्टत्वा-
च्चतुर्वेदशिखायाम् ॥ भविष्यत्पुराणे च—'मुक्ताः प्राप्य परं विष्णुं
तद्भोगाल्लेशतः क्वचित् । बहिष्ठांश्चुञ्जते नित्यं नाऽनन्दादीन्कथञ्च-
ने'ति ॥ ४ ॥ अविभागाधिकरणम् ॥ ४ ॥

॥ ॐ ब्राह्मेण जैमिनिरुपन्यासादिभ्यः ॐ ॥
॥ ५ ॥ सर्वदेहपरित्यागेन मुक्ताः सन्तो ब्राह्मेणैव देहेन भोगान्भुञ्जते
इति जैमिनिर्मन्यते । 'स वा एष ब्रह्मनिष्ठ इदं शरीरं मर्त्यमतिमृज्य
ब्रह्माभिसम्पद्य ब्रह्मणा पश्यति ब्रह्मणा शृणोति ब्रह्मणैवेदं सर्वमनु-
भवती'ति माध्यन्दिनायनश्रुतावुपन्यासात् ॥ 'आदत्ते हरिहस्तेन
हरिदृष्ट्यैव पश्यति । गच्छेच्च हरिपादेन मुक्तस्यैषा स्थितिर्भवेदि'ति
स्मृतेः ॥ 'गच्छामि विष्णुपादाभ्यां विष्णुदृष्ट्या च दर्शनम् ।
इत्यादि पूर्वस्मरणान्मुक्तस्यैतद्भविष्यतीति बृहत्तन्त्रोक्तयुक्तेश्च ॥ ५ ॥
॥ ॐ चितिमात्रेण तदात्मकत्वादित्यौडुलोमिः ॐ ॥
॥ ६ ॥ चितिमात्रो देहो मुक्तानां पृथग्विद्यते तेन भुञ्जते । सर्व

^१ आत्मसम्पत्त्यधिकरणम्. पा.

वा एतदचित्परित्यज्य चिन्मात्र एवैष भवति चिन्मात्र एवावतिष्ठते
तामेतां मुक्तिरित्याचक्षत' इत्युद्दालकश्रुतेश्चिदात्मकत्वादित्यौडुलोमि-
र्मन्यते ॥ ६ ॥ ॐ एवमप्युपन्यासात्पूर्वभावादविरोधं
बादरायणः ॐ ॥ ७ ॥ 'स वा एष एतस्मान्मर्त्याद्विमुक्त-
श्चिन्मात्रीभवत्यथ तेनैव रूपेणाभिपश्यत्यभिपश्यतोऽभि-
विजानाति तामाहुर्मुक्तिरिति सौपर्णश्रुतौ चिन्मात्रेणाप्युपन्यासा-
जैमिन्युक्तस्य भावादुभयत्राप्यविरोधं बादरायणो मन्यते ॥ नारायणा-
ध्यात्मे च—'मर्त्यं देहं परित्यज्य चितिमात्रात्मदेहिनः । चिति-
मात्रेन्द्रियाश्चैव प्रविष्टा विष्णुमव्ययम् । तदङ्गानुगृहीतैश्च स्वाङ्गैरेव
प्रवर्तनम् । कुर्वन्ति भुञ्जते भोगांस्तदन्तर्बहिरेव वा । यथेष्टं परिवर्तन्ते
तस्यैवानुग्रहेरिता' इति ॥ ७ ॥ चितिमात्राधिकरणम्^१ ॥ ५ ॥

॥ ॐ सङ्कल्पादेव च तच्छ्रुतेः ॐ ॥ ८ ॥ न
तेषां भोगादिषु प्रयत्नापेक्षा । 'स यदि पितृलोककामो भवति
सङ्कल्पादेवास्य पितरः समुत्तिष्ठन्ती'^२त्यादिश्रुतेः ॥ ८ ॥ सङ्कल्पाधि-
करणम् ॥ ६ ॥

॥ ॐ अत एव चानन्याधिपतिः ॐ ॥ ९ ॥
सत्यसङ्कल्पत्वादेव । 'परमोऽधिपतिस्तेषां विष्णुरेव न संशयः ।
ब्रह्मादिमानुषान्तानां सर्वेषामविशेषतः ॥ ततः प्राणादिनामान्ताः
सर्वेऽपि पतयः क्रमात् । आचार्याश्चैव सर्वेऽपि यैर्ज्ञानं सुप्रतिष्ठितम् ।
एतेभ्योऽन्यः पतिर्नैव मुक्तानां नात्र संशय' इति वाराहे ॥ ९ ॥
॥ अनन्याधिपतित्वाधिकरणम् ॥ ७ ॥

॥ ॐ अभावं बादरिराह ह्येवम् ॐ ॥ १० ॥
चिन्मात्रं विनाऽन्यो देहस्तेषां न विद्यत इति बादरिः । 'अशरीरो

^१ ब्राह्माधिकरणम्. पा. ^२ ८-२-१. छां.उ.

वाव तदा भवत्यशरीरं वाव सन्तं न प्रियाप्रिये स्पृशतो याभ्यां ह्येप
उन्मथ्यत' इत्येवं कौण्ठर्यश्रुतावाह हि ॥ १० ॥ ॐ भावं
जैमिनिर्विकल्पाम्नानात् ॐ ॥ ११ ॥ 'स वा एष एवं-
वित्परमभिपश्यत्यभिभृणोति ज्योतिषैव रूपेण चिता वाऽचिता वा
नित्येन वाऽनित्येन वाऽथाऽनन्दी ह्येष भवति नानानन्दं कश्चिदुप-
स्पृशती'त्यौद्दालकश्रुतौ विकल्पाम्नानादन्यदेहस्यापि भावं जैमिनि-
र्मन्यते ॥ ११ ॥ ॐ द्वादशाहवदुभयविधं बादरायणोऽतः
ॐ ॥ १२ ॥ यथा द्वादशाहः क्रत्वात्मकः सत्रात्मकश्च भवति ।
एवं मुक्तभोगो बाह्यशरीरकृतश्चिन्मात्रकृतश्च भवती'ति बादरायणो
मन्यते ॥ १२ ॥ उपपत्तिश्च— ॥ ॐ तन्वभावे सन्ध्य-
वदुपपत्तेः ॐ ॥ १३ ॥ सन्ध्यं स्वप्नः । 'सन्ध्यं तृतीयं स्वप्न-
स्थानमि'ति श्रुतेः ॥ १३ ॥ ॐ भावे जाग्रद्वत् ॐ ॥ १४ ॥
ब्रह्मवैवर्ते च—'स्वप्नस्थानां यथा भोगो विना देहेन युज्यते । एवं
मुक्तावपि भवेद्विना देहेन भोजनम् ॥ स्वेच्छया वा शरीराणि
तेजोरूपाणि कानिचित् । स्वीकृत्य जागरितवद्भुत्वा त्यागः कदाच-
ने'ति ॥ १४ ॥ ॐ प्रदीपवदावेशस्तथा हि दर्शयति
ॐ ॥ १५ ॥ शरीरमनुविश्यापि तत्प्रकाशयन्तः पुण्यानेव भोगा-
ननुभवति न तु दुःखादीन् । यथा प्रदीपो दीपिकादिषु प्रविष्ट-
स्तथं तैलाद्येव भुङ्क्ते न तु काष्ण्यादि । 'तीर्णो हि तदा सर्वा-
ञ्छोकान्दृढयस्य भवती'^२ति हि दर्शयति ॥ १५ ॥ न च स्वर्गे लोके
न भयं किञ्चनास्ती'^३त्यादिना स्वर्गादिस्थस्यैतदिति वाच्यम् । यतः—
॥ ॐ स्वाप्ययसम्पत्त्योरन्यतरापेक्षमाविष्कृतं हि

ॐ ॥ १६ ॥ सुप्तौ मोक्षे वा तदुच्यते । 'अत्र पिताऽपिता
भवत्यनन्वागतं पुण्येनानन्वागतं पापेने'^१त्याद्याविष्कृतत्वात् ॥ ब्रह्म-
वैवर्ते च—'ज्योतिर्मयेषु देहेषु स्वेच्छया विधमोक्षिणः । भुञ्जते
सुसुखान्येव न दुःखादीन्कदाचन ॥ तीर्णा हि सर्वशोकांस्ते पुण्य-
पापादिवर्जिताः । सर्वदोषनिवृत्तास्ते गुणमात्रस्वरूपिण'^२ इति ॥ १६ ॥
॥ उभयविधभोगाधिकरणम्^२ ॥ ८ ॥

॥ ॐ जगद्ध्यापारवर्जम् ॐ ॥ १७ ॥ 'सर्वा-
न्कामानाप्त्वाऽमृतः समभवदि'^३त्युच्यते । तत्र सृष्ट्यादिभ्योऽन्या-
न्यापारानामोति ॥ १७ ॥ कुतः ?— ॥ ॐ प्रकरणादस-
न्निहितत्वाच्च ॐ ॥ १८ ॥ जीवप्रकरणत्वाज्जीवानां तादृक्सामर्थ्य-
विदूरत्वाच्च । वाराहे च—'स्वाधिकानन्दसम्प्राप्तौ सृष्ट्यादिव्यापृति-
ष्वपि । मुक्तानां नैव कामः स्यादन्यान्कामांस्तु भुञ्जते । तद्योग्यता
नैव तेषां कदाचित्कापि विद्यते । नचायोग्यं विमुक्तोऽपि प्राप्नुयान्न च
कामयेदि'ति ॥ १८ ॥ ॐ प्रत्यक्षोपदेशादिति चेन्नाऽधि-
कारिकमण्डलस्थोक्तेः ॐ ॥ १९ ॥ 'ता यो वेद, स वेद
ब्रह्म, सर्वेऽस्मै देवा बलिमावहन्ती'^४ति प्रत्यक्षोपदेशाज्जगदैश्वर्यमप्य-
स्तीति चेन्न । आधिकारिकमण्डलाधिपतिर्ब्रह्मा हि तत्रोच्यते ॥
गारुडे च—'आत्मेत्येव परं देवमुपास्य हरिमव्ययम् । केचिदतैव
मुच्यन्ते नोत्क्रामन्ति कदाचन ॥ अत्रैव च स्थितिस्तेषामन्तरिक्षे तु
केचन । केचित्स्वर्गे महर्लोके जने तपसि चापरे ॥ केचित्सत्ये
महाज्ञाना गच्छन्ति क्षीरसागरम् । तत्रापि क्रमयोगेन ज्ञानाधिक्या-
त्समीपगाः ॥ सालोक्यं च सरूपत्वं सामीप्यं योगमेव च ।

^१ ६-३-२२. बृ.उ.^२ अभावाधिकरणम्. पा.^३ २-५-४. ऐ.आ.^४ १-५. तै.उ.

इमामारभ्य सर्वत्र यावत्सु क्षीरसागरे ॥ पुरुषोऽनन्तशयनः
श्रीमन्नारायणाभिधः । मानुषा वर्णभेदेन तथैवाऽश्रमभेदतः ॥ क्षितिपा
मनुष्यगन्धर्वा देवाश्च पितरश्चिराः । आजानजाः कर्मजाश्च तात्त्विकाश्च
शचीपतिः ॥ रुद्रो ब्रह्मति क्रमशस्तेषु चैवोत्तमोत्तमाः । नित्यानन्दे
च भोगे च ज्ञानैश्वर्यगुणेषु च । सर्वे शतगुणोद्दिक्ताः पूर्वस्मादुत्त-
रोत्तरम् ॥ पूज्यन्ते चावरैस्ते तु सर्वपूज्यश्चतुर्मुखः । स्वजगद्रथापृति-
स्तेषां पूर्ववत्समुदीरिता ॥ सयुजः परमात्मानं प्रविश्य च बहिर्गताः ।
चिद्रूपान्प्राकृतांश्चापि विना भोगांस्तु कांश्चन । भुञ्जते मुक्तिरेवं ते
विस्पष्टं समुदाहृते'ति ॥ १९ ॥ ॐ विकारावर्ति च तथाहि
दर्शयति ॐ ॥ २० ॥ विकारावर्ति व्यापारो मुक्तानां न विद्यते ।
'इमं मानवमावर्त नाऽवर्तन्त'^१ इति श्रुतिः ॥ वाराहे च—स्वाधिकारेण
वर्तन्ते देवा मुक्तावपि स्फुटम् । बलिं हरन्ति मुक्ताय विरिञ्चाय तु
पूर्ववत् ॥ सब्रह्मकास्तु ते देवा विष्णवे च विशेषतः । न विकाराधि-
कारस्तु मुक्तानामन्य एव तु । विकाराधिकृता ज्ञेया ये नियुक्तास्तु
विष्णुने'ति ॥ २० ॥ सर्वकामाधिकरणम्^२ ॥ ९ ॥

॥ ॐ स्थितिमाह दर्शयतश्चैवं प्रत्यक्षानुमाने
ॐ ॥ २१ ॥ 'एतत्साम गायन्नास्त'^३ इत्युच्यते । तत्राऽनन्दादीनां
वृद्धिहासश्च न विद्यते । किन्त्वेकप्रकारेणैव सर्वदा स्थितिः । 'स
एष एतस्मिन्ब्रह्मणि सम्पन्नो न जायते न म्रियते न हीयते न वर्धते
स्थित एव सर्वदा भवति दर्शनेव ब्रह्म दर्शनेवाऽत्मानं तस्यैवं दर्श(य)तो
नापत्तिर्न विपत्ति'रित्याह जाबालश्रुतौ ॥ 'यत्र गत्वा न म्रियते यत्र
गत्वा न जायते । न हीयते यत्र गत्वा यत्र गत्वा न वर्धते' इति
मोक्षधर्मे ॥ विद्वत्प्रत्यक्षात्कारणाभावलिङ्गाच्च । ब्रह्मवैवर्ते च —

'न हासो न च वृद्धिर्वा मुक्तानां विद्यते क्वचित् । विद्वत्प्रत्यक्षसिद्धत्वा-
त्कारणाभावतोऽनुमा ॥ हरेरुपासना चात्र सदैव सुखरूपिणी । न तु
साधनभूता सा सिद्धिरेवात्र सा यत' इति ॥ २१ ॥ ॐ भोग-
मात्रसाम्यलिङ्गाच्च ॐ ॥ २२ ॥ न च भोगविशेषादि-
विरोधः । 'एतमानन्दमयमात्मानमनुविश्य न जायते न म्रियते न
हसते न वर्धते यथाकामं चरति यथाकामं पिवति यथाकामं रमते
यथाकाममुपरमत'^१ इति भोगमात्रसाम्यलिङ्गात् ॥ 'अवृद्धिहास-
रूपत्वं मुक्तानां प्रायिकं भवेत् । कादाचित्कविशेषस्तु नैव तेषां
निषिध्यत' इति कौर्मे ॥ 'प्रवाहतस्तु वृद्धिर्वा हासो वा नैव कुत्रचित् ।
नाप्रियं किञ्चिदपि तु मुक्तानां विद्यते क्वचित् ॥ कुत एव तु दुःखं
स्यात्सुखमेव सदोदितम् । भोगानां तु विशेषे(षु) तु वैचित्र्यं लभ्यते
क्वचिदि'ति नारायणतन्त्रे ॥ २२ ॥ (एकरूप)स्थित्यधिकरणम् ॥ १० ॥

॥ ॐ अनावृत्तिशब्दादनावृत्तिशब्दात् ॐ ॥
॥ २३ ॥ 'न च पुनरावर्तते न च पुनरावर्तते',^२ 'सर्वान्कामाना-
प्तवाऽमृतः समभवत्समभवदि'^३त्यादिश्रुतिभ्यः ॥ २३ ॥ अनावृत्त्यधि-
करणम् ॥ ११ ॥

ज्ञानानन्दादिभिः सर्वैर्गुणैः पूर्णाय विष्णवे ।
नमोऽस्तु गुरवे नित्यं सर्वथाऽतिप्रियाय मे ॥
यस्य त्रीण्युदितानि वेदवचने रूपाणि दिव्यान्यलम् ।
बद् तदर्शतमित्थमेव निहितं देवस्य भर्गो महत् ॥
वायो रामवचोनयं प्रथमकं पृथो द्वितीयं वपु-
र्मध्वो यत्तु तृतीयकं कृतमिदं भाष्यं हरौ तेन हि^४ ॥

नित्यानन्दो हरिः पूर्णो नित्यदा प्रीयतां मम ।

नमस्तस्मै नमस्तस्मै नमस्तस्मै च विष्णवे^१ ॥

इति श्रीमत्कृष्णद्वैपायनकृतब्रह्मसूत्रभाष्ये श्रीमदानन्दतीर्थ-

भगवत्पादाचार्यविरचिते चतुर्थाध्यायस्य

चतुर्थः पादः ॥ ४ ॥ ४ ॥

॥ चतुर्थः फलाध्यायस्समाप्तः ॥

॥ ग्रन्थश्चायं सम्पूर्णः ॥

॥ श्रीलक्ष्मीहयग्रीवार्पणमस्तु ॥

